

اصلاحی موعظ

حضرت مولانا محمد یوسف لدھیانوی شہید رحمۃ اللہ علیہ



سنت کے مطابق نماز پڑھنا
نماز۔ مناجات الہی کا نام
اللہ تعالیٰ کی وحدانیت
نیک لوگوں کی صحبت
عبادت کاملہ
امت میں اختلاف کا سبب
جدید تعلیم کے نتائج
بغیر علم کے مسئلہ بتانا
گیارہویں شریف
تعلق مع اللہ اور تصوف



مکتبہ لدھیانوی



اصلاحی موعظ



حضرت مولانا محمد یونس لدھیانوی شہید

مکتبہ لدھیانوی

جملہ حقوق بحق ناشر محفوظ ہیں

قانونی مشیر اعزازی: — منظور احمد میو، ایڈووکیٹ ہائی کورٹ

جدید ایڈیشن: — ستمبر ۲۰۰۸ء

ناشر: — مکتبہ المدینہ لاہور

18- سلام کتب مارکیٹ، بنوری ٹاؤن، کراچی

برائے رابطہ: — جامع مسجد باب رحمت

پرانی نمائش، ایم اے جناح روڈ، کراچی

پوسٹ کوڈ: 74400 فون: 2780337

فہرست مواعظ

۲۵	۱۔ نماز کا بیان.....
۳۹	۲۔ نماز کی فضیلت.....
۵۳	۳۔ نماز کا سیکھنا.....
۶۹	۴۔ نماز مناجات الہی کا نام ہے.....
۸۷	۵۔ سنت کے مطابق نماز پڑھنے کا طریقہ.....
۱۲۱	۶۔ اللہ تعالیٰ کی وحدانیت.....
۱۳۷	۷۔ اللہ تعالیٰ کے لئے محبت کرنا.....
۱۶۱	۸۔ عبدیت کاملہ کی ضرورت.....
۱۷۷	۹۔ تعلق مع اللہ اور تصوف.....
۲۰۱	۱۰۔ نیک لوگوں کی صحبت.....
۲۲۱	۱۱۔ لڑائی جھگڑا کرنا مومن کی شان نہیں.....
۲۳۹	۱۲۔ امت میں اختلاف کا سبب.....
۲۶۱	۱۳۔ علم سے زیادہ عمل کا اہتمام.....
۲۸۱	۱۴۔ بغیر علم کے مسئلہ مت بتاؤ.....
۲۹۹	۱۵۔ جدید تعلیم اور اس کے نتائج.....
۳۲۱	۱۶۔ گیارہویں شریف.....
۳۳۷	۱۷۔ نجات دینے اور ہلاک کرنے والے اعمال.....

فہرست



نماز کا بیان

۲۵	دین میں نماز کا مقام.....
۲۷	جس کی نماز نہیں اس کا دین نہیں.....
۲۷	نماز سے حق ربوبیت کی ادائیگی.....
۲۸	تمام عبادات نماز کی تائید.....
۲۸	حضرت سہلؒ کا مقام.....
۲۹	حضرت جنیدؒ کی ذہانت.....
۲۹	سنن، نوافل اور مستحبات کا مقام.....
۳۰	نمازی براہ راست اللہ تعالیٰ کے دربار میں.....
۳۱	نمازی کے سر سے آسمان تک فرشتے.....
۳۲	نماز مناجات الہی کا ذریعہ.....
۳۲	ایک رکعت میں کائنات کی عبادتیں.....
۳۳	نماز جامع تو انسان بھی نسخہ جامع.....
۳۳	خدائی مہمان کو خدائی تحفہ.....

- ۳۵ پانچ پر پچاس کا ثواب
- ۳۶ گناہوں کی نحوست
- ۳۷ عبادات پہلے دوا بعد میں غذا



نماز کی فضیلت

- ۳۹ نماز میں غفلت کی ممانعت
- ۴۰ خشوع کا ادنیٰ درجہ
- ۴۱ بارگاہِ الہی میں استحضار کی تلقین
- ۴۲ یہودیوں کی مخالفت
- ۴۳ جوتوں کے ساتھ نماز کا مسئلہ
- ۴۴ جوتے کے ساتھ نماز جنازہ پڑھنا
- ۴۵ صوفیاء کے ہاں "اخلع نعلیک" کا مصداق
- ۴۶ یہ بھی مدہوشی ہے
- ۴۷ صحابہؓ کے خشوع کا نقشہ
- ۴۸ نمازی اللہ کے سامنے
- ۴۹ ہاتھوں کا چمنا خشوع کے منافی
- ۵۰ نماز کیسی ہو؟
- ۵۱ نماز، انسِ الہی کا ذریعہ

نماز کا سیکھنا

۵۳

۵۷

۵۷

۵۸

۵۹

۵۹

۵۹

۶۰

۶۰

۶۱

۶۲

۶۳

۶۳

۶۳

۶۳

۶۴

۶۴

۶۵

۶۵

۶۵

..... بُرائی کی علامت

..... نماز میں خیالات آنا

..... بھولی چیزیں یاد کرنے کا نسخہ

..... حاکم کی اطاعت کرو

..... علانیہ کام کرنے کا مفہوم

..... اسلام کے بعد سب سے پہلے نماز

..... صحابہؓ نماز سیکھتے تھے مگر ہم! ..!

..... سب سے پہلے نماز کی پُرش

..... نماز کی تعلیم

..... ابو بکرؓ مسلمانوں کو تشہد سکھاتے

..... صحابہ کرامؓ کے مختلف تشہد

..... حضور صلی اللہ علیہ وسلم کا ابنِ مسعودؓ کو تشہد سکھانا

..... ابنِ مسعودؓ کا تشہد

..... آپ صلی اللہ علیہ وسلم سب کچھ سکھاتے

..... حضرت حذیفہؓ کی نصیحت

..... انگریزی خط سیکھنے کی ضرورت مگر نماز

..... نماز جنت کا ٹکٹ

..... حضرت حذیفہؓ کا نماز سکھانا

..... اپنی اپنی نماز کا جائزہ لو

- ۶۶ پانچ ہزار بکریوں سے قیمتی دُعا
- ۶۷ قناعت کا مفہوم
- ۶۷ ایک اور دُعا



نماز مناجاتِ الہی کا نام ہے

- ۶۹ پڑھنے کا کم سے کم درجہ
- ۷۱ سورہ فاتحہ کے مضامین
- ۷۲ فاتحہ کے مضامین کی تقسیم
- ۷۳ ہمارے دین کی جان
- ۷۴ اللہ سے لینے کے دو طریقے
- ۷۴ اسباب کے ذریعے
- ۷۵ بلا اسباب لینا
- ۷۵ بندے کا سوال
- ۷۶ آمین کا معنی
- ۷۶ فرشتوں کی آمین سے موافقت
- ۷۷ فرشتوں سے موافقت کا مفہوم
- ۷۷ کس کا ایمان عجیب؟
- ۷۸ عجیب اور قوی کا فرق
- ۷۹ فرشتے انسانوں کی خدمت پر مامور
- ۸۰ فرشتوں جیسی آمین کہو

۸۰	تب تم فرشتوں سے بڑھ گئے.....
۸۱	امام اور مقتدیوں کا وظیفہ.....
۸۲	ثمرات دُعا کے لئے پریشان ہونا.....
۸۲	امام کے پیچھے قراءت نہیں ہے.....
۸۳	نماز کے علاوہ فاتحہ پر آمین.....
۸۴	سیر الی اللہ اور سیر فی اللہ.....
۸۵	سیر فی اللہ کی کوئی حد نہیں.....

۵

سنت کے مطابق نماز پڑھنے کا طریقہ

۸۷	مردوں کا رُکوع.....
۸۹	عورتوں کا رُکوع.....
۹۰	یہ طریقہ منسوخ ہو گیا.....
۹۰	رُکوع کی تسبیح.....
۹۱	رُکوع میں نگاہ کہاں ہو؟.....
۹۱	رُکوع کی دوسری دُعا میں.....
۹۲	رُکوع سے اٹھنے کے بعد.....
۹۳	سجدے کا طریقہ.....
۹۵	عورتوں کا سجدہ.....
۹۵	سجدے کا مقام.....
۹۵	سجدے کی دُعا میں.....

- ۹۸ سجدے کی چار کیفیات
- ۱۰۰ سجدے میں استحضار کا آخری درجہ
- ۱۰۱ سجدہ اور تکبر
- ۱۰۲ دونوں سجدوں کے درمیان جلسہ
- ۱۰۲ جلسہ کی دُعا
- ۱۰۳ ایک رکعت میں دو سجدے
- ۱۰۴ دو سجدوں کی وجہ؟
- ۱۰۴ جلسہ استراحت کی وجہ
- ۱۰۶ نماز میں معراج
- ۱۰۶ قعدہ مقرب الوصول
- ۱۰۷ التحیات پڑھنا
- ۱۰۹ تشہد کے چار مضامین
- ۱۱۱ ایک مسئلہ
- ۱۱۲ نکتہ
- ۱۱۳ التحیات بارگاہِ الہی کا تحفہ ہے
- ۱۱۳ بریلویوں کی تہمت کی اصل
- ۱۱۴ نبی کا تصور منع نہیں
- ۱۱۴ صرف ہمت منع ہے
- ۱۱۴ اپنے آپ پر سلام کیوں؟
- ۱۱۵ مسلمانوں کی خوش قسمتی
- ۱۱۶ صبح جاگنے کا انتظام کرو
- ۱۱۷ جہاد کی صورت کیا ہوگی؟

- ۱۱۷ عراق کو بیت جنگ
- ۱۱۹ اللہ طاغوتی قوتوں کو تباہ کرے
- ۱۱۹ آذان و اقامت سے قبل دُرود



اللہ تعالیٰ کی وحدانیت

- ۱۲۱ معدوم مشاہدہ الہی سے آڑ کیونکر بن سکتی ہے؟
- ۱۲۳ اللہ کا نزدیک ہونا ہی حجاب ہے
- ۱۲۵ اللہ تعالیٰ قدیم ہیں
- ۱۲۶ اللہ تعالیٰ حجاب میں نہیں
- ۱۲۷ ذات حق کا مشاہدہ کیوں نہیں ہوتا؟
- ۱۲۷ اللہ تعالیٰ پر حجاب نہیں
- ۱۲۸ نور کے تین درجے
- ۱۲۸ اپنے وجود اور عدم سے نظر کا اٹھ جانا
- ۱۲۹ اللہ تعالیٰ ہمیشہ سے اور ہمیشہ تک
- ۱۲۹ حق تعالیٰ اپنی ذات و صفات میں کامل ہے
- ۱۳۰ لینے والا بدلا ہے نہ کہ دینے والا
- ۱۳۱ ہمیں لینے کا ہنگ نہیں آیا
- ۱۳۲ خیر و شر اسی کی جانب سے مگر
- ۱۳۲ ذات الہی ہمارے خیال و تصور سے بالا
- ۱۳۳ جس سے جدائی ممکن نہیں اس سے بھاگنا

- ۱۳۵ عارفین کی نگاہ میں ماسوا اللہ کا مقام
- ۱۳۶ زاہد بلا معرفت کا حال
- ۱۳۶ وہمی و خیالی وجود باعث حجاب
- ۱۳۷ مخلوق کا نظر آنا وجود حق کا پرتو ہے
- ۱۳۸ لوگوں کی تین قسمیں
- ۱۴۰ ماسوا اللہ کے وجود وہمی ہے
- ۱۴۱ خیر و شر اللہ کی جانب سے
- ۱۴۱ دنیا میں موجود اشیاء کا وجود ذات الہی کے عکس کا مظہر
- ۱۴۲ اگر حق تعالیٰ کی تجلی براہ راست ہوتی
- ۱۴۳ حق تعالیٰ کی ذات پر ستر حجاب
- ۱۴۴ جنت میں کس کو دیدار ہوگا؟
- ۱۴۴ آخرت میں تجلی الہی کا تحمل کیونکر؟
- ۱۴۵ اہل جنت کے قوی مضبوط ہوں گے
- ۱۴۵ دنیا کمالات نبوت کے ظہور کی متحمل نہیں
- ۱۴۵ جنتی کی بیوی کی نورانیت



اللہ تعالیٰ کے لئے محبت کرنا

- ۱۴۷ احسان، محبت کا ذریعہ
- ۱۴۹ خونی رشتہ، ذریعہ الفت
- ۱۵۰ جانوروں کی محبت کا سبب

- ۱۵۰ بچھو کو ماں سے عداوت!
- ۱۵۰ جانوروں سے بدتر
- ۱۵۱ تمام قراتوں کی مدار
- ۱۵۲ مذہب و مسلک، اُلفت کا سبب
- ۱۵۳ اللہ سے محبت، اُلفت کا سبب
- ۱۵۵ للہی محبت کے فضائل
- ۱۵۵ قیامت کی ہولناکیاں



عبدیتِ کاملہ کی ضرورت

- ۱۶۱ معتقین سے معذرت خواہی
- ۱۶۳ یہ ماحول گھر میں نہیں ملے گا
- ۱۶۵ یہ رنگ ساتھ لے جاؤ
- ۱۶۶ اعتکاف کا رنگ لیا بھی ہے؟
- ۱۶۶ اعتکاف کے رنگ کو محفوظ رکھو
- ۱۶۷ دس دن تک اللہ کے در پر دستک دی تو
- ۱۶۷ یہاں سے سب کو مٹا ہے
- ۱۶۸ کریم آقا کو منانے آئے تھے
- ۱۶۸ نبی کریم صلی اللہ علیہ وسلم کی سخاوت
- ۱۶۹ اللہ کی سخاوت کا حال
- ۱۷۰ عبدیت عطاۓ الہی کی قیمت

- ۱۷۰ اللہ کی ہستی کے سامنے ہماری ہستی!
- ۱۷۲ عطاءے الہی پیمانوں سے بالاتر
- ۱۷۲ بارگاہ الہی میں عبدیت کا تحفہ
- ۱۷۳ اللہ کے سامنے شیر خوار بچے بنو
- ۱۷۴ مردہ بدست زندہ بنو
- ۱۷۴ اپنے دل کو اللہ کی طرف متوجہ کر دو
- ۱۷۵ ذات الہی کے قدموں میں گر جاؤ
- ۱۷۶ مشکلوں گدائی لے کر جاؤ



تعلق مع اللہ اور تصوف

- ۱۷۷ کام کی باتیں
- ۱۷۹ اختیار سے کام لو
- ۱۸۰ جبل گرد، جبلت نہ گرد
- ۱۸۱ انبیائے کرام کے اخلاق عالیہ
- ۱۸۱ حضرت مدنی رحمہ اللہ کے اخلاق
- ۱۸۳ اخلاق پر انسان کی قیمت
- ۱۸۳ عبد القیسؒ کی دو خصلتیں
- ۱۸۴ تمام اخلاق فطری ہیں
- ۱۸۴ فطری مادے کی نہیں اعمال کی اصلاح
- ۱۸۵ مادہ حسد نہیں، عملاً حسد بُرا ہے

- ۱۸۵ مادہ بخل کے بجائے عمل بخل مذموم
- ۱۸۵ نفس کے فشا پر عمل نہ کرو
- ۱۸۶ نفسِ امارہ سے لوامہ
- ۱۸۶ لوامہ سے مطمئنہ
- ۱۸۷ مادے پر گرفت نہیں
- ۱۸۷ مرتے وقت پریشانی کی وجہ؟
- ۱۸۸ اللہ سے بنا کر رکھنے والوں کا حال
- ۱۸۸ صلحاء کو تنہائی نہ ہوگی
- ۱۸۹ دنیا کی لذتیں چھٹنے کا احساس نہ ہوگا
- ۱۸۹ شروع میں نیکی کرنا مشکل ہوگا
- ۱۹۰ عادت پر یہ مشکل بھی نہ رہے گی
- ۱۹۰ نیکی کی لت لگ جائے گی، ایک عجیب قصہ
- ۱۹۲ تصوف و طریقت کیا ہے؟
- ۱۹۳ شریعت پر چلنا ہی تصوف ہے
- ۱۹۴ شریعت کے چار شعبے
- ۱۹۴ فقہ دراصل تصوف ہے
- ۱۹۵ باطنی احکام کا نام سلوک
- ۱۹۵ باطنی خرابیوں سے ظاہری اعمال میں خرابی
- ۱۹۶ نفس کی تین قسمیں اور ان کی تعریف
- ۱۹۶ نفس کی اصلاح ضروری کیوں؟
- ۱۹۷ ریاضات و مجاہدات کا حاصل
- ۱۹۸ نفس کی اصلاح کی ضرورت

- ۱۹۸ شیخ پر اعتماد اور تسلیم
 ۱۹۹ چالیس خطوط پر خلافت
 ۲۰۰ ضرورت پر تعویذ کی اجازت ہے



نیک لوگوں کی صحبت

- ۲۰۱
 ۲۰۵ حضرت عمرؓ پہلے امیر المؤمنین
 ۲۰۵ آنحضرت صلی اللہ علیہ وسلم اور صدیقؓ کا مقام
 ۲۰۶ صدیقؓ و فاروقؓ کی نیکیوں کا فرق
 ۲۰۷ حضرت عمرؓ کی خواہش
 ۲۰۷ نبی و صدیق سے ملنے کا مفہوم
 ۲۰۷ حضرات انبیاء کی صالحین سے ملنے کی خواہش
 ۲۰۸ قدوسیوں کی رفاقت کی شرائط
 ۲۰۸ پرل کانٹے نینٹل کا لباس
 ۲۰۸ قدوسی محفل کا یونیفارم
 ۲۰۹ قصر اہل
 ۲۱۱ دین داری صرف نماز روزے کا نام نہیں ہے
 ۲۱۲ شکم سیری سے احتراز
 ۲۱۳ لنگی چھوٹی کرنا
 ۲۱۴ قمیص کو پیوند لگانا
 ۲۱۵ جوتا گانٹھنا

- ۲۱۶ میرا ذوق
- ۲۱۶ پیوند کا بدل
- ۲۱۷ لطیفہ
- ۲۱۷ مال، اولاد نہیں، علم زیادہ ہو
- ۲۱۸ مال کی زیادتی فضل الہی نہیں
- ۲۱۸ حضرت موسیٰ علیہ السلام پر فضل تھا



لڑائی جھگڑا کرنا مومن کی شان نہیں

- ۲۲۱
- ۲۲۳ لوگوں کی تین قسمیں
- ۲۲۴ جسمانی مریض کی طرح روحانی مریض
- ۲۲۴ اپنے ہم سفر سے لڑائی
- ۲۲۶ محبوب کا بلاوا
- ۲۲۹ جس کو ہو جان و دل عزیز!
- ۲۳۰ طالب دنیا سے لڑائی
- ۲۳۱ حرام کام کے وعدے کی تکمیل؟
- ۲۳۲ وعدہ خلافی نفاق کی علامت
- ۲۳۲ منافق کی چار علامتیں
- ۲۳۳ منافق کی تین نشانیاں
- ۲۳۳ بلا قصد وعدہ خلافی کا حکم
- ۲۳۴ جھگڑا کرنا منافق کی علامت

۲۳۵ علم کا معنی؟
۲۳۵ بے سود حرف خوانی
۲۳۶ ذکر الہی کا مقصد

(۱۲)

اُمت میں اختلاف کا سبب

۲۳۹ فروعی اختلاف
۲۴۲ فروعی اختلاف کی مثال
۲۴۶ فروعی اختلاف پر تقریر
۲۴۶ فروعی اختلاف کی حکمت
۲۴۷ حضراتِ ائمہ کا اختلاف للہیت پر مبنی
۲۴۷ فروعی اختلاف میں ادب کی ضرورت
۲۴۸ فروعی اختلاف میں شدت نہ ہو
۲۴۸ عقائد کا اختلاف مذموم ہے
۲۴۹ حق و باطل کا ترازو
۲۴۹ نیک اعمال کی افادیت و ثمرات
۲۵۲ نیک اعمال کے ثمرات کی شرائط
۲۵۲ پہلی شرط
۲۵۲ دوسری شرط
۲۵۲ ریاکار کا انجام
۲۵۶ ابن عباسؓ اور عمرؓ کا علمی مکالمہ

- ۲۵۷ نبی اکرم صلی اللہ علیہ وسلم کا غضبناک ہونا
- ۲۵۷ حضرت عمرؓ کا غضب نبوی سے ڈرنا
- ۲۵۸ حضرت عمرؓ کا ابن عباسؓ کی علمیت کا اعتراف

(۱۳)

علم سے زیادہ عمل کا اہتمام

- ۲۶۱ سیکھنے کی تین چیزیں
- ۲۶۳ دین سیکھنا باعث اجر ہے
- ۲۶۵ شہر یا بستی میں عالم کا ہونا
- ۲۶۵ حصول علم فرض ہے
- ۲۶۵ ایک شبہ کا جواب
- ۲۶۶ علم، عمل پر مجبور کرتا ہے
- ۲۶۶ علم کی زکوٰۃ
- ۲۷۰ ملّا، حضور صلی اللہ علیہ وسلم کے لئے ڈھال ہے!
- ۲۷۰ تین چیزیں
- ۲۷۲ علم
- ۲۷۲ عمل
- ۲۷۲ اخلاص
- ۲۷۳ ایک دیہاتی کا علم و عمل
- ۲۷۴ ہمارے دلوں پر پردے
- ۲۷۵ اللہ کی پیشی کا منظر

- ۲۷۶ ضعیف بندوں کا استحضار
 ۲۷۷ اللہ کی سماعت کا حال
 ۲۷۷ اللہ کی ربوبیت کا حال
 ۲۷۷ اللہ کا بندے سے سوال
 ۲۷۸ علم پر عمل کرنے کی ترکیب

۱۳

بغیر علم کے مسئلہ مت بتاؤ

- ۲۸۱
 ۲۸۶ حدیث ”انت مِنی“ متواتر ہے
 ۲۸۷ روافض کے شبہ کا جواب
 ۲۸۷ حضرت علیؓ اور حضرت ہارونؓ کی مشابہتیں تلاش نہ کرو
 ۲۸۸ اہل سنت کے ہاں علیؓ کا مقام
 ۲۸۸ سچے فقیہ کی علامت
 ۲۹۰ مسئلہ نہ آئے تو نہ بتاؤ
 ۲۹۰ ابن عمرؓ کا اظہارِ لاعلمی
 ۲۹۰ غلط مسئلہ بتلانے کا وبال
 ۲۹۱ محاسبہ آخرت کے خوف سے چپ ہونا
 ۲۹۲ صحابہؓ کا ایک دوسرے پر ٹالنا
 ۲۹۳ مسئلہ آتا ہو تو بتلا دو، ورنہ کہہ دو نہیں آتا
 ۲۹۵ حضرت عمرؓ کا خاتون سے شکست ماننا
 ۲۹۵ حق مہر میں اکابر کا ذوق

۲۹۷ حضرت علیؑ کا اپنی خطا کا اعتراف

۲۹۸ علم و تحقیق میں مباحثہ

۱۵

جدید تعلیم اور اس کے نتائج

۲۹۹

۳۰۲ علم کے برتن اور چشمے بنو

۳۰۲ دُنیاوی علم

۳۰۳ تجارت کی ضرورت

۳۰۴ زراعت کی تعریف اور ضرورت

۳۰۴ کاشتکار حضرت آدم علیہ السلام کا جانشین

۳۰۵ زراعت کی فضیلت

۳۰۵ حرفت و دست کاری کی فضیلت

۳۰۶ ہاتھ سے کمانا عار نہیں

۳۰۷ جدید تعلیم بے کاری کا سبب

۳۰۸ اس زمانے کی دو جہالتیں

۳۰۹ صنعت میں اجتہاد کرو

۳۱۰ لڑکیوں کی تعلیم گھراؤ جانے کا ذریعہ

۳۱۱ تجارت کے لئے لائسنس ظلم ہے

۳۱۲ مملکت کے زوال کا سبب

۳۱۲ ماہرین معاشیات پر مغرب سوار ہے

۳۱۳ علم معاش محدود ہے

۳۱۴ علم معاد کی حد نہیں
۳۱۴ ”چین جا کر علم حاصل کرو“ غلط ہے
۳۱۵ یہ سب روٹی کا چکر ہے
۳۱۶ سائنس کی ”برکات“
۳۱۶ اصل آخرت کا علم ہے
۳۱۷ ایک دن کا رزق مانگو
۳۱۸ ایک دن کی روزی کافی ہے
۳۱۹ توانین کی معیت اختیار کرنا



گیا رہو یں شریف

۳۲۱
۳۲۳ شانِ اولیاء میں غلو، ولایت کا انکار
۳۲۳ اُولو العزم پیغمبر
۳۲۴ مسلمان تمام انبیاء کو مانتے ہیں
۳۲۴ حضرت عیسیٰ علیہ السلام کو بطورِ خاص مانتے ہیں
۳۲۵ آپ صلی اللہ علیہ وسلم کے عیسیٰ علیہ السلام سے تعلق کی وجہ
۳۲۷ حضرت عیسیٰ علیہ السلام سے تعلق کی دو وجوہ
۳۲۸ حضرت عیسیٰ علیہ السلام کی دعا
۳۲۸ حضرت عیسیٰ علیہ السلام حضرت مہدیؑ کی اقتدا میں
۳۲۹ مسلمانوں اور عیسائیوں کے ماننے میں فرق
۳۲۹ عیسائیوں کا ماننا

- ۳۳۰ ولیوں کو ماننے کا انوکھا مفہوم
- ۳۳۰ ولیوں کو ماننے کا صحیح مفہوم
- ۳۳۰ اولیاء اللہ کی توحید حالی
- ۳۳۱ شیخ عبدالقادر جیلانیؒ کا فرمان
- ۳۳۲ جو خود کو عاجز کہیں ان سے مانگنا؟
- ۳۳۲ غیر اللہ کا وظیفہ
- ۳۳۳ خدا کو بندے کا سفارشی بنانا
- ۳۳۳ اللہ کی گستاخی
- ۳۳۳ بڑے کو چھونے کے لئے سفارشی؟
- ۳۳۴ غیر اللہ کے لئے نیاز
- ۳۳۴ گیارہویں پورے دین سے اہم؟
- ۳۳۴ پیرانِ پیروہابی تھے؟
- ۳۳۵ چھٹی صدی کے بعد کی چیز دین کیسے؟
- ۳۳۶ شیطان کا دھوکا
- ۳۳۶ کیا رسول اللہ صلی اللہ علیہ وسلم کی گیارہویں دی؟
- ۳۳۶ کبھی عائشہؓ کے لئے ایصالِ ثواب کیا؟
- ۳۳۷ عائشہؓ کے بغیر تو آپ صلی اللہ علیہ وسلم دعوت پر نہ جاتے
- ۳۳۹ کیا حضور صلی اللہ علیہ وسلم کا حق نہیں؟
- ۳۳۹ ہمارے شیخ کا معمول
- ۳۴۰ حج و عمرہ حضور صلی اللہ علیہ وسلم کی جانب سے
- ۳۴۰ اللہ ہی دینے والے ہیں
- ۳۴۱ ہمارے اور ان کے درمیان فرق

- ۳۴۱ بزرگوں سے لینے کا طریقہ
- ۳۴۱ اللہ تک پہنچنے کا طریقہ
- ۳۴۲ بدعات سے اللہ اور اولیاء کا تقرب حاصل نہ ہوگا
- ۳۴۲ رسول اللہ صلی اللہ علیہ وسلم اور اولیاء کی نقل اُتارو
- ۳۴۳ گیارھویں نہ دینے پر نقصان کی وجہ
- ۳۴۴ بت کے اندر شیطان
- ۳۴۵ حضرت عمرؓ کا ہاتھ خشک ہونا



نجات دینے اور ہلاک کرنے والے اعمال

- ۳۴۷ نادان بچہ اور عقل مند باپ
- ۳۵۰ قبر کا دُور
- ۳۵۱ کن چیزوں سے آخرت بنتی اور گزرتی ہے؟
- ۳۵۲ نجات دینے والے اعمال
- ۳۵۳ طلاق میں اللہ کا دُور؟
- ۳۵۴ غصے والی بات پر غصہ سنت ہے
- ۳۵۵ مسئلہ طلاق میں غلط فہمی
- ۳۵۶ طلاق اور رُجوع کا طریقہ
- ۳۵۷ تین طلاق ایک نہیں ہوتی
- ۳۵۸ غیر مقلدین کا فتویٰ اور قیامت کی جواب دہی
- ۳۵۹ حلالہ شرعی
- ۳۶۰ حلالہ شرعی

۳۶۱ حلالہ غیر شرعی
۳۶۲ حلالہ غیر شرعی کا بطلان
۳۶۳ تقویٰ کا تعلق طلاق سے
۳۶۴ وکیلوں کا طلاق نامہ
۳۶۴ مولوی سے رجوع کرو
۳۶۵ ایوبی شریعت پر عمل نہ کرو
۳۶۵ تقویٰ پر نجات کی صورت
۳۶۷ تقویٰ اختیار کرنے پر انعام
۳۶۷ اللہ ہر جگہ ہے

نماز کا بیان

بِسْمِ اللّٰهِ الرَّحْمٰنِ الرَّحِیْمِ

(الحمد لله وسلاماً على عباده الذين اصطفى!)

شیخ فرماتے ہیں کہ حق تعالیٰ شانہ نے پانچ نمازیں فرض فرمائی ہیں، اور رسول اللہ صلی اللہ علیہ وسلم کا ارشاد گرامی ہے:

”الصَّلَاةُ عِمَادُ الدِّينِ“

(کنز العمال ج: ۷ ص: ۲۸۳، حدیث نمبر: ۱۸۸۸۹)

ترجمہ:.... ”نماز دین کا ستون ہے۔“

دین میں نماز کا مقام:

آپ جانتے ہیں کہ جب خیمہ کھڑا کرتے ہیں تو اس کے چاروں کونوں پر رسیاں باندھ دیتے ہیں، اور اس کے درمیان میں ایک چوب اور لکڑی ہوتی ہے، اس کے اوپر خیمہ کھڑا ہوتا ہے، اس درمیان کی چوب، لکڑی اور بانس کو عماد کہتے ہیں، یا عمود کہتے ہیں، اگر وہ قائم ہو تو خیمہ قائم رہتا ہے، اگر اس کو بچ سے کھینچ لیا جائے تو خیمہ گر جاتا ہے، یہاں رسول اللہ صلی اللہ علیہ وسلم نے دین کی خیمے کے ساتھ مثال بیان فرمائی ہے اور فرمایا کہ نماز اس کا ستون ہے، یعنی نماز دین کی چوب، درمیان کا بانس اور لکڑی ہے، جس پر یہ دین کا خیمہ قائم ہے۔

جس کی نماز نہیں اس کا دین نہیں:

جس شخص کی زندگی میں نماز قائم نہ ہو، اس کا دین قائم نہیں۔ چنانچہ

آنحضرت صلی اللہ علیہ وسلم کا ارشاد ہے:

”مَنْ تَرَكَ الصَّلَاةَ مُتَعَمِّدًا فَقَدْ كَفَرَ.“

(کنز العمال ج: ۷ ص: ۲۸۰، حدیث نمبر: ۱۸۸۷۶)

ترجمہ:.... ”جس نے جان بوجھ کر نماز کو چھوڑ دیا وہ

کافر ہو گیا۔“

علماء اس کی تاویل کرتے ہیں کہ جس نے نماز چھوڑی اس نے کفر کا کام کیا، یا کفر کے قریب پہنچ گیا، لیکن حدیث کے الفاظ یہی ہیں۔ اور ایک دوسری حدیث میں فرمایا ہے کہ:

”الْفَرْقُ بَيْنَ الْعَبْدِ وَبَيْنَ الْكُفْرِ تَرْكُ الصَّلَاةِ.“

(ترمذی شریف ج: ۲ ص: ۸۶)

ترجمہ:.... ”آدمی اور کفر کے درمیان فاصلہ اور فرق

کرنے والی چیز نماز ہے۔“

نماز سے حق رُبوبیت کی ادائیگی:

تو شیخ فرماتے ہیں کہ حق تعالیٰ شانہ نے پانچ نمازیں فرض کی ہیں، و تروں کی نماز واجب ہے، اور ان پانچ نمازوں کے ذریعے حق تعالیٰ شانہ کا حق رُبوبیت ادا کرنا ہے، انہیں پانچ نمازوں کے ذریعے بندے کا بندہ ہونا ثابت ہوگا اور انہی پانچ نمازوں کے ذریعے حق تعالیٰ کی رُبوبیت کا حق ادا ہوگا، تو جو شخص نماز کا تارک ہو، شیخ گانہ نماز کا تارک ہو، وہ اپنے ہاتھ میں بندگی کی کوئی سند نہیں رکھتا کہ وہ یہ کہہ سکے کہ میں بھی اللہ تعالیٰ کا بندہ ہوں، اور دوسرے یہ کہ وہ اللہ تعالیٰ کے رب ہونے کا کوئی حق ادا نہیں کرتا۔

تمام عبادات نماز کی تائید:

فرماتے ہیں کہ: صرف یہی ایک نماز ہے جس سے رُبوبیت کا حق ادا ہوتا

ہے اور بندگی کے معنی ثابت ہوتے ہیں، باقی تمام عبادتیں اسی نماز کی تائید کے لئے ہیں، نماز کے اندر جو مضمون پایا جاتا ہے اسی کی تاکید یا تائید کرنے کے لئے باقی سب عبادتیں ہیں۔

حضرت سہلؒ کا مقام:

حضرت سہل بن عبد اللہ تستریؒ صوفیاء کے امام ہیں، حضرت جنید بغدادیؒ کے پیر و مرشد اور ماموں بھی ہیں، سید الطائفہ جنید بغدادیؒ سات سال کے تھے جب ان کی والدہ نے ان کو اپنے بھائی کے سپرد کر دیا تھا کہ ان کو بھی کچھ اللہ تعالیٰ کا نام سکھاؤ۔ حضرت سہلؒ نے کہا کہ: بیٹا! یہ تسبیح لے لو اور ”لا الہ الا اللہ“ پڑھتے رہو، سات دن کے بعد مجھے بتانا کہ کیا کیفیت ہے۔ حضرت جنید بغدادیؒ نے سات دن کے بعد بتایا کہ حضرت! ”لا الہ الا اللہ“ کا مضمون ایسا راسخ ہو گیا کہ مجھے اپنے وجود میں بھی تردد ہے کہ میرا وجود ہے بھی کہ نہیں؟ کیونکہ حق تعالیٰ شانہ کے بغیر تو کوئی موجود نہیں۔ حضرت سہلؒ نے فرمایا کہ: کام بن گیا!

حضرت جنیدؒ کی ذہانت:

ایک رات حضرت جنید بغدادیؒ بچوں کے ساتھ کھیل رہے تھے، ان کے ماموں حضرت سہل بن عبد اللہ تستریؒ کے ہاں صوفیاء کا اجتماع تھا اور گفتگو ہو رہی تھی مقام شکر پر، کہ شکر کس کو کہتے ہیں؟ سب اپنی اپنی بات کہہ رہے تھے، حضرت سہلؒ نے حضرت جنید بغدادیؒ کو بلایا کہ بیٹا! ادھر آؤ! حضرت جنید بغدادیؒ کھیلتے ہوئے آ گئے، حضرت سہلؒ نے پوچھا کہ: شکر کس کو کہتے ہیں؟ یہ حضرات جو یہاں تشریف فرما ہیں یہ کہہ رہے ہیں کہ شکر اس کو کہتے ہیں کہ کھانے کو مل جائے تو آدمی کھالے اور اللہ تعالیٰ کا شکر کرے، نہ ملے تو پھر صبر کرے، اللہ تعالیٰ سے کوئی شکایت نہ کرے، حضرت جنید بغدادیؒ کہنے لگے کہ: یہ تو کوئی شکر نہ ہوا، یہ تو بلخ کے کتے بھی کرتے ہیں، کھڑا مل

جائے تو ٹھیک ہے، نہیں تو بیٹھے ہیں بے چارے۔ حضرت سہلؒ نے کہا کہ: بیٹا! تمہارے نزدیک شکر کے کیا معنی ہیں؟ حضرت جنیدؒ کہنے لگے کہ: میں تو یہ سمجھا ہوں کہ نہ ملے تو شکر کرے اور مل جائے تو لوگوں کو دیدے، ایثار کر دے، اپنی پیٹ پوجا سے پہلے دوسروں کا خیال رکھے۔

سنن، نوافل اور مستحبات کا مقام:

تو غرضیکہ حضرت سہل بن عبد اللہ تسترؒ بہت اونچے اکابر میں سے ہیں، یہ ارشاد فرماتے تھے کہ: حق تعالیٰ شانہ نے سنتیں جو رکھی ہیں یہ فرائض کی تکمیل کے لئے رکھی ہیں، تاکہ فرضوں کی تکمیل ہو جائے اور نوافل رکھے ہیں سنتوں کی تکمیل کے لئے اور آداب و مستحبات رکھے ہیں نوافل کی تکمیل کے لئے، جو شخص نوافل کا اہتمام نہیں کرتا وہ سنتوں کا اہتمام نہیں کرے گا، اور جو سنتوں کا تارک ہو، رفتہ رفتہ فرائض بھی اس سے غائب ہو جائیں گے۔ اور ساتھ ہی فرمایا ہے کہ: نوافل رکھے ہیں اللہ تعالیٰ نے سنتوں کی تکمیل کے لئے۔

بڑھے ہو گئے مگر نماز نہ سیکھی۔ شیخ فرماتے ہیں کہ حضرت سہلؒ نے جو کچھ فرمایا ہے، یہی مضمون حضرت عمر رضی اللہ عنہ کے ارشاد کا ہے، چنانچہ حضرت عمر رضی اللہ عنہ نے ارشاد فرمایا کہ: ایک آدمی کی اسلام میں مونچھیں سفید ہو جاتی ہیں... داڑھی پہلے سفید ہوتی ہے، مونچھیں بعد میں سفید ہوتی ہیں... لیکن اس کو نماز پڑھنا نہیں آئی، ساری عمر مکر میں مارتا رہا لیکن نماز نہ پڑھنی آئی، حضرت عمر رضی اللہ عنہ کے الفاظ یہ ہیں:

”وَمَا أَكْمَلَ اللَّهُ صَلَاةَ ابْنِ رَجُلٍ لَا يُشَيِّبُ عَارِضًا“

فی الإسلام۔“

یعنی ایک آدمی کے رخسار سفید ہو جاتے ہیں اسلام میں لیکن اس نے پوری عمر میں کامل ایک نماز بھی اللہ تعالیٰ کے لئے نہیں پڑھی۔ عرض کیا گیا کہ: ”وکیف ذاک؟“ حضرت! یہ کیسے؟ فرمایا: ”لَا يَتِمُّ حُشْوُهَا وَتَوَاضُعُهَا وَاقْبَالُهَا إِلَى اللَّهِ“ نماز

میں خشوع، نماز کے اندر تواضع اور نماز کے اندر اقبال الی اللہ یعنی توجہ الی اللہ جیسی چاہئے ویسی نہیں کرتا۔ ساری عمر نماز پڑھی، کبھی ایک نماز میں بھی ایسا اہتمام نہیں ہوا کہ آج میں نے اللہ تعالیٰ کی طرف متوجہ ہو کر نماز پڑھنی ہے، آئے چار ٹھونگے لگا کر چلے گئے، بس ختم! گویا یوں کہو کہ بوڑھے ہو گئے لیکن نماز پڑھنی نہیں آئی۔

جیسے بہت سارے آدمی ہیں مگر قرآن کریم پڑھنا نہیں جانتے، بہت سارے اُن پڑھ ہیں، ان کو لکھنا پڑھنا نہیں آتا، کیوں؟ سیکھا ہی نہیں، بچپن سے سیکھنے کا اہتمام ہی نہیں کیا، حالانکہ بڑے ہو کر سیکھ لیتے تو تھوڑا بہت تو لکھنا پڑھنا آ ہی جاتا لیکن نہیں سیکھا، تو اس شخص نے یعنی بڑے میاں نے جس کی مونچھیں سفید ہو گئی ہیں، پوری عمر نماز نہیں سیکھی، پہلے دن جیسی نماز پڑھتا تھا ویسے ہی آج بھی پڑھ رہا ہے۔

نمازی براہِ راست اللہ تعالیٰ کے دربار میں:

حالانکہ نماز پڑھنے والے اور اللہ تعالیٰ کے درمیان کوئی پردہ حائل نہیں ہوتا، اور وہ براہِ راست اللہ کے سامنے کھڑا ہوتا ہے، چنانچہ ایک حدیث میں آتا ہے کہ:

”إِنَّ الْعَبْدَ إِذَا قَامَ إِلَى الصَّلَاةِ فَفُتِحَ لَهُ أَبْوَابُ الْجَنَّةِ وَكَشِفَتْ لَهُ الْحُجُبُ بَيْنَهُ وَبَيْنَ رَبِّهِ۔“

(کنز العمال ج: ۷ ص: ۲۹۸، حدیث: ۱۸۹۶۷)

ترجمہ: ”بندہ جب نماز کے لئے کھڑا ہوتا ہے تو اللہ

تعالیٰ اپنے درمیان اور اس کے درمیان سے پردہ اٹھا دیتے ہیں۔“

زہے قسمت ان لوگوں کی کہ حق تعالیٰ شانہ اپنے درمیان اور ان کے درمیان پردہ اٹھا دیں، ان کو تنہائی میں بلا لیں اور ان سے گفتگو فرمائیں۔

اللہ تعالیٰ نے حضرت موسیٰ علیہ السلام سے کوہ طور پر گفتگو فرمائی تھی، آنحضرت صلی اللہ علیہ وسلم سے معراج میں گفتگو فرمائی تھی، کتنا ہی خوش نصیب ہے وہ

بندہ کہ حق تعالیٰ شانہ اپنے درمیان اور اس کے درمیان کا پردہ اٹھا کر اس سے فرمائیں کہ: ہاں! کہو کیا کہتے ہو؟ اور اپنے چہرہ انور کے ساتھ حق تعالیٰ شانہ اس کی طرف متوجہ ہو جائیں، جیسا کہ حدیث میں ہے:

”إِنَّ الرَّجُلَ إِذَا قَامَ يُصَلِّيْ أَقْبَلَ اللَّهُ عَلَيْهِ

”بو جہہ۔“ (کنز العمال ج: ۷ ص: ۲۸۶، حدیث: ۱۸۹۰۵)

نمازی کے سر سے آسمان تک فرشتے:

جب بندہ نماز شروع کرتا ہے، ملائکہ اس کے دونوں کندھوں سے فضاء تک پھیل جاتے ہیں، نماز میں اس کی اقتدا کرتے ہیں اور اس کی دعا پر آمین کہتے ہیں، اللہ تعالیٰ کے ہزاروں فرشتے اس کے ساتھ نماز پڑھتے ہیں اور جب یہ نماز میں کوئی دعا کرتا ہے تو فرشتے اس پر آمین کہتے ہیں اور آسمان کی بلندی سے اس نمازی کے سر کی چوٹی پر حق تعالیٰ شانہ کی رحمتوں کی باران ہوتی ہے، رحمت نثار ہوتی ہے، اور ایک پکارنے والا پکارتا ہے: اگر نمازی کو یہ معلوم ہو جاتا کہ وہ کس سے مناجات کر رہا ہے تو نہ وہ کسی اور کی طرف التفات کرتا اور نہ ہی اس سے واپس ہوتا۔

نماز مناجاتِ الہی کا ذریعہ:

میں نے عرض کیا تھا کہ نماز کی ایک خصوصیت اور ایک امتیاز دوسری عبادات سے یہ ہے کہ نماز نام ہے حق تعالیٰ شانہ سے مناجات کا، مناجات بھی تہائی میں، خلوت میں، کوئی تیسرا درمیان میں نہیں ہے، یہ اپنے مولائے کریم سے جو کہنا چاہتا ہے کہے، اور جو مولائے کریم کی طرف سے فرمایا جاتا ہے براہ راست سنے، ان جسمانی اور حسی کانوں کو متوجہ کر دے قراءت کی طرف، اور دل کے کانوں کو بھی متوجہ کر دے اور سراپا گوش بن جائے۔

ایک رکعت میں کائنات کی عبادتیں:

شیخ فرماتے ہیں کہ: اللہ تعالیٰ نے نماز کی ایک رکعت میں تمام فرشتوں کی عبادتیں جمع فرمادی ہیں، بلکہ تمام کائنات کی عبادتیں اللہ تعالیٰ نے جمع فرمادی ہیں، اللہ تعالیٰ کے بے شمار فرشتے ایسے ہیں جو قیام کی حالت میں ہیں، جب سے اللہ تعالیٰ نے ان کو پیدا کیا ہے اسی طرح کھڑے ہیں، نہ حس و حرکت، نہ ادھر ادھر دیکھنا، نیت باندھ کر کھڑے ہیں، اللہ تعالیٰ کی تسبیح پڑھ رہے ہیں، کچھ فرشتوں کو جب سے پیدا فرمایا جب سے اب تک رکوع کی حالت میں ہیں، اور کچھ فرشتوں کو جب سے پیدا فرمایا وہ اس وقت سے اب تک سجدے کی حالت میں ہیں، انسان کی ایک رکعت میں اللہ تعالیٰ نے ان تمام فرشتوں کی عبادتوں اور میٹوں کو جمع کر دیا ہے۔ جو فرشتے قیام کرنے والے ہیں انسان قیام کی حالت میں ان کے ساتھ شریک ہو گیا، جو رکوع کرنے والے ہیں رکوع میں ان کے ساتھ شریک ہو گیا، اور سجدے کی حالت میں سجدے والوں کے ساتھ شریک ہو گیا۔

پھر کائنات میں سے بعض چیزیں ایسی ہیں جو قیام کی حالت میں ہیں، جیسے درخت ہیں، عمارتیں ہیں، ستون ہیں، قیام کی حالت میں کھڑے ہیں، اور کچھ مخلوق ایسی ہے جو رکوع کی حالت میں ہے، جیسے چوپائے ہیں، اور کچھ مخلوق ایسی ہے جو سجدے کی حالت میں ہے، جیسے زمین پر پھیلنے والی بیلین وغیرہ، اور کچھ مخلوق ایسی ہے، جو قعدے کی حالت میں ہے جیسے پہاڑ ہیں، اور یہی ان کی عبادت ہے، جیسا کہ قرآن کریم میں ہے:

”وَأَنَّ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا

تَفْقَهُونَ تَسْبِيحَهُمْ“ (بنی اسرائیل ۴۳)

ترجمہ:..... ”اور نہیں ہے کوئی چیز مگر وہ تسبیح کہتی ہے

اپنے رب کی حمد کے ساتھ، لیکن تم ان کی تسبیح کو نہیں سمجھتے ہو۔“

نماز جامع تو انسان بھی نسخۂ جامع:

تو نماز کے اندر اللہ تعالیٰ نے پوری کائنات کی عبادتوں کو سمودیا، اس لئے کہ یہ حضرت انسان بھی نسخۂ جامع تھا، پوری کائنات اور کائنات کے اندر جو کچھ موجود ہے وہ اس حضرت انسان کے اندر موجود ہے، سورج اور چاند اس کے اندر موجود ہیں، پہاڑ اس کے اندر موجود ہیں، نہریں اس کے اندر موجود ہیں اور چل رہی ہیں، کھیتیاں اس میں لہلہا رہی ہیں، آسمان کی کیفیات اس کے اندر موجود ہیں، زمین کی کیفیات اس کے اندر موجود ہیں، یہ حضرت انسان کائنات کا نسخۂ جامع ہے، اللہ تعالیٰ نے کائنات کے کچھ کچھ نمونے، اور پوری کائنات کے نسخے اس کے اندر جمع کر دیئے ہیں، فرشتوں کی صفت اس کے اندر موجود ہے، درندوں کی صفت اس کے اندر موجود ہے، پرندوں کی صفت اس کے اندر موجود ہے، نباتات کی صفت اس کے اندر موجود ہے، جمادات کی صفت اس کے اندر موجود ہے، علویات کی صفت اس کے اندر موجود ہے۔

ہمارے حضرت قاری محمد طیب صاحب رحمہ اللہ سابق مہتمم دارالعلوم دیوبند کی ایک تقریر اس موضوع پر بہت تفصیل کے ساتھ ہے، حضرت نے اس مضمون کو ذکر فرمایا، میرا مقصود اس مضمون کو بیان کرنا نہیں، صرف شیخ کی بات کی شرح کرنا ہے۔

خدائی مہمان کو خدائی تحفہ:

فرماتے ہیں کہ: یہ نماز جامع ہے تمام فرشتوں کی عبادتوں کے لئے اور اسی کے ساتھ جامع ہے تمام کائنات کی عبادتوں کے لئے، یہ محمد عربی صلی اللہ علیہ وسلم کو شب معراج میں ویسے ہی اللہ تعالیٰ نے تحفہ نہیں دیا، اس کے اندر کوئی چیز تھی، اس نماز کے اندر کوئی خاص راز تھا جو واپسی پر شاہی مہمان کو بطور تحفہ دیا، شاہی مہمان نہیں، بلکہ خدائی مہمان کو واپس آتے ہوئے تحفہ عطا فرمایا، صرف نماز نہیں، بلکہ اور بہت سارے تحفے دیئے تھے، ان میں سے ایک تحفہ نماز کا ہے، جو اللہ نے رسول اللہ صلی اللہ علیہ وسلم کو عطا فرمایا تھا۔

پانچ پر پچاس کا ثواب:

اور یہ تحفہ بھی پچاس نماز روزانہ، عشاق کو اس پر سبحان اللہ کہنا چاہئے، پچاس بار حاضری کی اجازت ہے، نہیں، بلکہ پچاس نماز کا تحفہ لے کر آرہے تھے، راستے میں چھ آسمان پر حضرت موسیٰ علیہ السلام سے ملاقات ہوئی، چنانچہ حدیث میں ہے:

”.... قَالَ النَّبِيُّ صَلَّى اللَّهُ عَلَيْهِ وَسَلَّمَ: فَفَرَضَ اللَّهُ عَزَّ وَجَلَّ عَلَى أُمَّتِي خَمْسِينَ صَلَوةً، فَرَجَعْتُ بِذَلِكَ حَتَّى مَرَرْتُ عَلَى مُوسَى فَقَالَ: مَا فَرَضَ اللَّهُ لَكَ عَلَى أُمَّتِكَ؟ قُلْتُ: فَرَضَ خَمْسِينَ صَلَوةً، قَالَ: فَارْجِعْ إِلَى رَبِّكَ فَإِنَّ أُمَّتَكَ لَا تُطِيقُ، فَرَأَجَعْتُ فَوَضَعَ شَطْرُهَا فَارْجَعْتُ إِلَى مُوسَى قُلْتُ: وَضَعْتُ شَطْرُهَا، فَقَالَ: رَاجِعْ رَبِّكَ فَإِنَّ أُمَّتَكَ لَا تُطِيقُ ذَلِكَ، فَرَأَجَعْتُ فَوَضَعْتُ شَطْرُهَا فَارْجَعْتُ إِلَيْهِ، فَقَالَ: ارْجِعْ إِلَى رَبِّكَ فَإِنَّ أُمَّتَكَ لَا تُطِيقُ ذَلِكَ، فَرَأَجَعْتُ فَقَالَ: هِيَ خَمْسٌ وَهِيَ خَمْسُونَ لَا يُبَدِّلُ الْقَوْلُ لَدَيَّ، فَرَجَعْتُ إِلَى مُوسَى فَقَالَ: رَاجِعْ رَبِّكَ، فَقُلْتُ: اسْتَحْيَيْتُ مِنْ رَبِّي ثُمَّ انْطَلَقْتُ بِئِي.....“

(بخاری ج: ۱ ص: ۵۱)

یعنی حضرت موسیٰ علیہ السلام نے پوچھا: کیا ملا ہے؟ آپ صلی اللہ علیہ وسلم نے فرمایا کہ: پچاس نمازیں ملی ہیں، حضرت موسیٰ علیہ السلام نے فرمایا: آپ کی امت اس کی طاقت نہیں رکھے گی، اللہ تعالیٰ سے تخفیف کی درخواست کیجئے، حضور صلی اللہ علیہ وسلم اللہ تعالیٰ کے ہاں واپس گئے، اللہ تعالیٰ نے پانچ نمازیں معاف کر دیں، پینتالیس رہ گئیں، اس طرح آنحضرت صلی اللہ علیہ وسلم کے حضرت موسیٰ علیہ السلام اور بارگاہِ رب العزت کے درمیان نو چکر لگے، جب پانچ نمازیں رہ گئیں تو حق تعالیٰ شانہ نے

ارشاد فرمایا: یہ پڑھنے میں پانچ ہیں اور اجر و ثواب میں پچاس، میرے یہاں بات تبدیل نہیں ہوتی، تمہیں یہ بتانے کے لئے پانچ پچاس کی جگہ ہی ہیں، پچاس فرض کی گئی تھیں، لیکن اصل مقصود پانچ ہی کا فرض کرنا ہے، آنحضرت صلی اللہ علیہ وسلم حضرت موسیٰ علیہ السلام کے پاس آئے اور فرمایا کہ: پانچ رہ گئی ہیں، حضرت موسیٰ علیہ السلام نے فرمایا کہ: تخفیف کی درخواست کرو، واپس جاؤ، میں نے بنی اسرائیل کا تجربہ کیا ہے، آپ کی امت اس کی طاقت نہیں رکھے گی، آنحضرت صلی اللہ علیہ وسلم نے فرمایا: اب تو اتنی بار میں نے اپنے رب سے رُجوع کیا، اب تو مجھے شرم آنے لگی ہے، جاتے ہوئے مجھے شرم آنے لگی ہے۔

تو یہ تحفہ معراج ہے، کہنے کا مقصد تو یہ ہے کہ یہ یوں ہی تو نہیں، اس کے اندر کوئی رمز تھا، کوئی راز تھا، یہ تحفہ آنحضرت صلی اللہ علیہ وسلم کو عطا فرمایا اور یہیں سے یہ بات معلوم ہوگئی کہ بوجھ نہیں ڈالا تم پر، تمہیں عطیہ دیا ہے، اب ہماری بدنہاتی کا کیا علاج کہ ہمارے لئے یہ عطیہ بوجھ بن گیا ہے، نعوذ باللہ من ذالک! استغفر اللہ! گناہوں کی نحوست:

اکابر فرماتے ہیں کہ گناہوں کی پہلی نحوست یہ ہے کہ طاعات اور عبادت کی لذت چھین لی جاتی ہے، اب ہمارے لئے نماز میں لذت نہیں رہی، الا ماشاء اللہ، یہ نماز ہمارے لئے تو بوجھ اور ایک بیگار بن گئی ہے کہ گویا بہت ہی سخت کام ہے، جو ہمارے ذمے ڈال دیا گیا ہے، کیا محبوب سے باتیں کرنا بوجھ ہوتا ہے؟... اللہ تعالیٰ کی شان!... حالانکہ جب کبھی اذان میں دیر ہو جاتی تو آنحضرت صلی اللہ علیہ وسلم فرماتے:

”يَا بِلَالُ! أَقِمِ الصَّلَاةَ أَرْحَنًا بَهَا.“

(کنز العمال ج: ۷ ص: ۲۹۳ حدیث: ۱۸۹۳۶)

ترجمہ:...”بلال! اذان کہو، ہمیں راحت پہنچاؤ۔“

آپ صلی اللہ علیہ وسلم کے لئے، صحابہ کرامؓ کے لئے اور اللہ تعالیٰ کے مقبول

بندوں کے لئے نماز عظیمہ اور تحفہ ہے، اور ہماری بد مذاتی نے اس کو بوجھ بنالیا ہے، ہم اس کا ایک بوجھ اُتارتے ہیں۔

عبادات پہلے دوا بعد میں غذا:

ہمارے حضرت حکیم الامت تھانوی رحمہ اللہ ارشاد فرماتے تھے کہ:

”یہ عبادات جب تک کہ آدمی کے اندر رنج نہ جائیں

اس وقت تک ان کو دوا سمجھو، اور جب یہ رنج جاتی ہیں تو پھر یہ

غذا بن جاتی ہیں۔“

حضرتؒ کے اس ارشاد کی شرح یہ ہے کہ دوا تو آدمی پیتا ہے ناگواری کے ساتھ، لیکن بھوک لگی ہوئی ہو تو کھانا ناگواری کے ساتھ نہیں کھاتا، نہایت شوق اور رغبت کے ساتھ کھاتا ہے، اس لئے کہ یہ کھانا اس کے لئے غذا بن گیا ہے، اس کی غذا ہے، اس کے بغیر زندہ نہیں رہ سکتا، اور بیمار آدمی کو گھر والے کہتے ہیں کہ دوائی کھالو، کہتا ہے کہ: میں نہیں کھاؤں گا، زبردستی اس کو کھلاتے ہیں، چنانچہ مریض اگر بچہ ہوتا ہے تو گھر والے اس کے ساتھ زبردستی کرتے ہیں، اگر بڑا ہوتا ہے تو ایسی دوائی پینے کے لئے، جس سے منہ کا ذائقہ خراب ہو جائے، گھر والے منت سماجت کرتے ہیں، حضرت فرماتے ہیں کہ: جب تک نماز تمہیں گراں گزرتی ہے اس وقت تک اس کو دوا سمجھو اور جب اس کی گرائی ختم ہو جائے اور اس میں لذت آنے لگے تو پھر یہ غذا بن جائے گی۔

شیخ فرماتے ہیں کہ: تم نے سنا ہے کہ کچھ فرشتے قیام میں ہیں، کچھ سجدے میں ہیں، اس قیام میں، اس رکوع میں، اس سجدے میں ان کو ایک خاص ہیئت حاصل ہے، اللہ تعالیٰ کے ہاں، تم نماز کے ہر رکن میں فرشتوں کی اس ہیئت کو اپنے اندر جذب کرنے کی کوشش کرو، وہ ہیئت تمہارے اندر راسخ ہو جائے۔

نماز کی فضیلت

بِسْمِ اللّٰهِ الرَّحْمٰنِ الرَّحِیْمِ

(العصر اللہ و صلّی علی عبادہ الذین اصطفیٰ!)

فلاح اور کامیابی کے لئے شرط ہے نماز میں خشوع ہونا، اگر نماز میں خشوع نہ ہو تو کامیابی بھی نہیں ہوگی اور حق تعالیٰ شانہ کا ارشاد ہے:

”وَأَقِمِ الصَّلَاةَ لِذِكْرِي“ (طہ: ۱۳)

ترجمہ:.... ”اور قائم کیجئے نماز کو میری یاد کے لئے۔“

جب نماز اللہ تعالیٰ کی یاد کے لئے ہے، تو اس میں بھول کیسے ہو سکتی ہے؟ بھولنا تو یاد کے خلاف ہے نا! جب نماز ہوتی ہی یاد کے لئے ہے، تو اس میں بھولنا نہیں چاہئے، نماز میں اسی بھول سے بچنے کے لئے حق تعالیٰ شانہ فرماتے ہیں:

”يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ

سُكْرَىٰ حَتَّىٰ تَعْلَمُوا مَا تَقُولُونَ.“ (النساء: ۴۳)

ترجمہ:.... ”اے ایمان والو! نہ قریب جاؤ نماز کے اس

حال میں کہ تم مدہوش ہو، یہاں تک کہ تم جان لو وہ چیز جو تم کہہ

رہے ہو۔“

یہ اس وقت کی بات ہے جب نشہ حلال تھا، حرام نہیں ہوا تھا، اسی لئے فرمایا: جب تم نشے میں ہو تو نماز کے قریب نہ جاؤ، جب تک کہ تمہیں معلوم نہ ہونے لگے کہ

تم کیا کہہ رہے ہو؟

نماز میں غفلت کی ممانعت:

تو معلوم ہوا کہ جب آدمی کو یہ معلوم نہ ہو کہ میں کیا کہہ رہا ہوں؟ مجھ سے کیا الفاظ نکل رہے ہیں؟ اس کو نماز کے قریب نہیں جانا چاہئے؟ اس کی نماز نہیں ہے، تو جو لوگ نماز کے لئے کھڑے ہوتے ہیں اور ان کو معلوم بھی نہیں ہوتا کہ ہمارے منہ سے کیا الفاظ نکل رہے ہیں؟ وہ کیسے نماز پڑھتے ہیں؟ جس طرح مدہوش آدمی عقل کے ہوتے ہوئے نماز نہیں پڑھ سکتا، یعنی جب اس کی عقل حاضر نہ ہو، اس حالت میں وہ نماز نہیں پڑھ سکتا ٹھیک اسی طرح غیر مدہوش غافل آدمی کو بھی حضور عقل کے ساتھ نماز نہیں پڑھنی چاہئے، کیونکہ اس طرح تو غافل اور مدہوش دونوں برابر ہوئے۔

خشوع کا ادنیٰ درجہ:

اس لئے خشوع کا ادنیٰ سے ادنیٰ درجہ یہ ہے کہ آدمی یہ جانتا ہو کہ میں کیا پڑھ رہا ہوں؟ اور اگر خیال کسی اور طرف گیا ہوا ہے اور زبان سے الفاظ نکل رہے ہیں تو یہ زبان قابل اعتبار نہیں۔

بارگاہِ الہی میں استحضار کی تلقین:

حضرت موسیٰ علیہ السلام کو وہ طور پر تشریف لے گئے تھے تو ان کو اللہ تعالیٰ نے فرمایا تھا کہ:

”فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طُوًى.“
(طہ: ۱۲)

ترجمہ:..... ”اپنے دونوں جوتے اُتار دو، تم وادی مقدس

طویٰ میں ہو۔“

یہی وجہ ہے کہ یہودی لوگ جوتوں کے ساتھ نماز نہیں پڑھتے، موزے پہنے ہوئے ہوں تو نماز نہیں پڑھتے، اس لئے کہ اللہ تعالیٰ نے حضرت موسیٰ علیہ السلام کو جوتے اُتارنے کا حکم دیا تھا۔

یہودیوں کی مخالفت:

حدیث شریف میں آتا ہے کہ:

”عَنْ يَعْلَى بْنِ شَدَّادِ بْنِ أَوْسٍ عَنْ أَبِيهِ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: خَالِفُوا الْيَهُودَ فَإِنَّهُمْ لَا يُصَلُّونَ فِي نَعَالِهِمْ وَلَا خِفَافِهِمْ.“ (ابوداؤد ج: ۱ ص: ۹۵)

ترجمہ:.... ”حضرت یعلیٰ بن شداد بن اوس اپنے باپ اوس بن شداد رضی اللہ عنہ سے روایت کرتے ہیں کہ آپ صلی اللہ علیہ وسلم نے ارشاد فرمایا: تم لوگ... جو توں میں نماز پڑھا کرو... یہودیوں کی مخالفت کرو کیونکہ وہ جو توں اور موزوں میں نماز نہیں پڑھتے۔“

جو توں کے ساتھ نماز کا مسئلہ:

ہمارے اہل حدیث بھائی اس پر عمل کرتے ہیں، یعنی جو توں کے ساتھ نماز پڑھتے ہیں، یہ مسئلہ درمیان میں آگیا تو عرض کر دوں کہ بھائی جو تے اگر پاک ہوں تو نماز ان میں ہو جائے گی، نجس نہ ہوں، پلید نہ ہو جائیں، اوپر سے، نیچے سے، اندر سے، باہر سے پاک ہوں تو نماز جو تا پہن کر ہو جائے گی، اور حدیث پاک کا یہی منشا ہے کہ یہودی جو توں کے اندر نماز پڑھنے کو جائز نہیں سمجھتے، اہل حدیث سمجھتے ہیں کہ ہماری شریعت میں جو تے پہن کر نماز پڑھنا جائز ہے، لیکن وہ جو تے کیسے ہیں؟ کہاں کہاں جو تے لے کر پھرتے ہیں؟ یہ ایک الگ مسئلہ ہوگا۔ جو تے اگر پاک ہوں تو ان کو پہن کر نماز پڑھ سکتے ہیں، اور اگر جو تے ناپاک ہوں تو ان کو پہن کر کیسے نماز پڑھیں گے؟ اور جو تے کے ساتھ آپ گندگی لے کر جاتے ہیں، گندی جگہوں میں جاتے ہیں، ان کو مسجد میں کیسے لائیں گے؟

دوسری بات یہ ہے کہ ہمارے ہاں جو مسجدیں بنی ہوئی ہیں ماشاء اللہ بہترین قسم کے فرش لگے ہوئے ہیں، آنحضرت صلی اللہ علیہ وسلم کے زمانے میں یہ نہیں ہوتا تھا، جیسے کوئی مسجد زیر تعمیر ہوتی ہے نا! تو باہر فرش میں لوگ جوتے لے کر آتے ہیں، اندر تک وہ فرش بنا ہوا نہیں ہوتا، کچی جگہ ہوتی ہے، خراب جگہ ہوتی ہے، حالانکہ وہ مسجد ہے لیکن لوگ وہاں جوتے لے کر آتے ہیں، کیونکہ فرش بنا ہوا نہیں ہوتا، جوتے پیچھے نہیں اتارتے۔ اسی طرح صحابہ کرام رضوان اللہ علیہم اجمعین کے زمانے میں مسجد کا فرش بنا ہوا نہیں تھا، اس لئے لوگ جوتے لے کر مسجد کے اندر دالان تک آجاتے تھے۔ اور ہماری مسجد میں اگر کوئی جوتے لے کر آئے گا تو وہ فرش گندہ کرے گا، وہ کنکریوں کا فرش تھا، جیسا کہ اب بھی کچا فرش ہو تو لوگ آتے ہیں، اس کا مضائقہ نہیں سمجھا جاتا، بے ادبی نہیں سمجھی جاتی، یہاں اگر جوتے لے کر آئیں گے تو بے ادبی سمجھی جائے گی۔

جوتے کے ساتھ نمازِ جنازہ پڑھنا:

یہیں سے نمازِ جنازہ کا حکم معلوم ہو جائے گا کہ بہت سارے لوگ جوتوں کے اوپر کھڑے ہو جاتے ہیں، اور بہت سارے لوگ جوتے پہن کر نمازِ جنازہ پڑھتے ہیں، تو اگر جوتے اوپر سے، نیچے سے، اندر سے اور باہر سے پاک ہوں تو ان کو پہن کر نماز پڑھ سکتے ہو، کوئی مضائقہ نہیں، اور اگر اوپر سے پاک ہوں اور نیچے سے پاک نہ ہوں تو ان کے اوپر کھڑے ہو کر نماز پڑھ سکتے ہیں، پہن کر نماز نہیں پڑھ سکتے، اس کی مثال بالکل ایسی سمجھ لیجئے کہ ایک چادر ہے، چادر کا ایک کونایا ایک کنارہ ناپاک ہے ہم اس کو بچھا کر پاک جگہ پر نماز پڑھ لیتے ہیں، لیکن اس کو پہن کر نماز پڑھیں گے تو ٹھیک نہیں ہوگا، کیونکہ اس صورت میں یہ پوری چادر ہمارے تابع ہوگی، ادھر جوتے اگر پہنے ہوئے ہوں اور نیچے سے یہ ناپاک ہوں یا کسی جگہ سے ناپاک ہوں، تو ان کو

پہن کر نماز پڑھنا صحیح نہیں ہوگا، اور اگر نیچے سے ناپاک ہیں اُوپر سے پاک ہیں تو ان پر کھڑے ہو کر نماز پڑھنا درست ہوگا، اور اگر اُوپر سے پاک ہونے کا بھی یقین نہیں ہے تو پھر جوتوں کو اتار دینا چاہئے۔

صوفیا کے ہاں ”اخلع نعلیک“ کا مصداق:

تو شیخ فرماتے ہیں کہ حضرت موسیٰ علیہ السلام کو اللہ تعالیٰ نے فرمایا تھا کہ: آپ اپنے دونوں جوتوں کو اتار دو، تم وادی مقدس طویٰ میں ہو۔ اس کے معنی تو بالکل واضح ہیں۔

لیکن صوفی حضرات کچھ اور معنی بھی کر لیا کرتے ہیں، اس معنی کا بھی انکار نہیں کرتے بلکہ کہتے ہیں کہ دو جوتوں سے مراد ہے بیوی اور بکریاں جو حضرت موسیٰ علیہ السلام کے ساتھ تھیں۔ حضرت موسیٰ علیہ السلام کے ساتھ ان کی اہلیہ تھیں، انہیں کو کہا تھا کہ مجھے آگ نظر آرہی ہے، میں جا کر دیکھتا ہوں کہ کوئی آگ مل جائے یا وہاں سے کوئی راستے کا پتا چل جائے، راستہ بھی بھولا ہوا تھا، سردی بھی لگ رہی تھی، کپڑا پاس نہیں تھا، تو حضرت موسیٰ علیہ السلام نے فرمایا: مجھے آگ نظر آرہی ہے، میں جا کر دیکھتا ہوں، تم یہاں ٹھہرو، تو آگ لینے کے لئے گئے تھے، بقول شاعر:

خدا کی دین کا موسیٰ سے پوچھئے احوال

آگ لینے کو جائیں پیغمبری مل جائے

تو بکریوں کا ریوڑ بھی ساتھ تھا اور بیوی بھی ساتھ تھیں، ان کو ایک جگہ بٹھا کر

آگ لینے گئے تھے، وہاں سے آواز آئی:

”إِنِّي أَنَا رَبُّكَ فَاخْلَعْ نَعْلَيْكَ إِنَّكَ بِالْوَادِ

الْمُقَدَّسِ طَوًى. وَأَنَا اخْتَرْتُكَ فَاسْتَمِعْ لِمَا يُوحَى. إِنِّي

أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي.“

ترجمہ:۔۔۔ ”میں ہوں تیرا رب سو اُتار ڈال اپنی جوتیاں، تو ہے پاک میدان طوئی میں اور میں نے تجھ کو پسند کیا ہے، سو تو سننا رہ جو حکم ہو، میں جو ہوں اللہ ہوں، کسی کی بندگی نہیں سوائے میرے، سو میری بندگی کر اور نماز قائم رکھ، میری یادگاری کو۔“

تو صوفیا نے تعلین کی یہ تفصیل کی ہے کہ ان دو جوتوں سے مراد ہے بیوی اور بکریاں، یعنی اب بیوی اور بکری کا خیال چھوڑ دو، کہتے ہیں کہ غریب التفسیر میں ہے کہ تعلین سے مراد ہے بیوی اور بکریوں کی فکر۔ اب نماز کے اندر کسی اور کی فکر یہ مدہوشی ہے۔

یہ بھی مدہوشی ہے:

شیخ فرماتے ہیں یہ بھی مدہوشی ہے، زبان پر تو تسبیح چل رہی ہے اور دل میں گاؤ و خر ہے، یعنی گائے اور گدھا۔ بیوی ہو، بچے ہوں، دکان ہو، دوست احباب ہوں، دوسری چیزیں ہوں، یہ گاؤ و خر ہیں، تو نماز جب پڑھو تو ”فَاخْلَعْ نَعْلَيْكَ“ اپنے جوتوں کو اُتار دو، بیوی بچوں اور مال اور دولت کے خیالات کو ترک کر دو، اُن میں مدہوش نہ رہو، ہوش میں آ کر نماز پڑھو۔

صحابہؓ کے خشوع کا نقشہ:

نماز میں دائیں بائیں اور آسمان کی طرف دیکھنا بھی خشوع کے منافی ہے، جیسا کہ ایک روایت میں آتا ہے کہ:

”عَنْ مُحَمَّدِ بْنِ سِيرِينَ قَالَ: كَانَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ يَرْفَعُونَ أَبْصَارَهُمْ إِلَى السَّمَاءِ فِي الصَّلَاةِ وَيَلْتَفِتُونَ يَمِينًا وَشِمَالًا فَأَنْزَلَ اللَّهُ:

قَدْ أَفْلَحَ الْمُؤْمِنُونَ، الَّذِينَ هُمْ فِي صَلَاتِهِمْ خَاشِعُونَ،
فَقَالُوا بِرُؤُسِهِمْ فَلَمْ يَرَوْهُمَا أَبْصَارُهُمْ بَعْدَ ذَلِكَ فِي
الصَّلَاةِ وَلَمْ يَلْتَفِتُوا يَمِينًا وَشِمَالًا“ (درمنثور ج: ۵ ص: ۳)
ترجمہ:...”محمد بن سیرین” سے روایت ہے کہ حضور صلی
اللہ علیہ وسلم کے صحابہؓ نماز میں اپنی نظروں کو آسمان کی طرف
اٹھاتے تھے اور دائیں بائیں التفات فرماتے تھے، اللہ تبارک و
تعالیٰ نے یہ آیت ”قَدْ أَفْلَحَ...“ نازل فرمائی، اس کے بعد
صحابہ کرامؓ نماز میں نہ تو آسمان کی طرف نظر کرتے تھے اور نہ
ادھر ادھر متوجہ ہوتے تھے۔“

یعنی شروع شروع میں نماز میں ادھر ادھر دیکھنے کی اجازت تھی، بولنے کی
بھی اجازت تھی، چلنے کی بھی اجازت تھی، نماز کے پورے احکامات ابھی نہیں آئے
تھے، تو صحابہ کرامؓ آسمان کی طرف بھی دیکھ لیا کرتے تھے، نماز میں دائیں بائیں بھی
دیکھ لیا کرتے تھے، اس پر یہ آیات کریمہ نازل ہوئیں:

”قَدْ أَفْلَحَ الْمُؤْمِنُونَ. الَّذِينَ هُمْ فِي صَلَاتِهِمْ
خَاشِعُونَ.“ (المؤمنون: ۲۰)

ترجمہ:...”فلاح پائی اُن ایمان والوں نے، اپنی نماز
میں جو خشوع کرنے والے ہیں۔“

اس کے بعد صحابہ کرامؓ کا معمول ہو گیا تھا کہ نظر سجدے کی جگہ رہتی تھی،
دائیں اور بائیں کبھی ادھر ادھر دیکھتے ہوئے نہیں پائے گئے، زمین پر اور سجدے پر نظر
رہتی تھی صحابہ کرامؓ کی۔

نمازی اللہ کے سامنے:

حضرت ابو ہریرہ رضی اللہ عنہ کی حدیث میں ہے کہ رسول اللہ صلی اللہ علیہ

وسلم نے ارشاد فرمایا:

”إِنَّ الْعَبْدَ إِذَا قَامَ إِلَى الصَّلَاةِ فَإِنَّهُ بَيْنَ عَيْنَيِ
الرَّحْمَنِ فَإِذَا تَلَعَتْ، قَالَ لَهُ الرَّبُّ: يَا ابْنَ آدَمَ! إِلَى مَنْ
تَلَعْتَ إِلَى خَيْرٍ لَكَ مِنْي؟ ابْنَ آدَمَ! أَقْبِلْ عَلَى صَلَاتِكَ
فَأَنَا خَيْرٌ لَكَ عَمَّنْ تَلَعْتَ إِلَيْهِ.“

(کنز العمال ج: ۷ ص: ۵۰۵، حدیث: ۱۹۹۸۵)

ترجمہ: ”جب بندہ نماز کے لئے کھڑا ہوتا ہے تو رحمن
یعنی اللہ تعالیٰ اس کے سامنے ہوتے ہیں، جب بندہ ادھر ادھر
دیکھنا شروع کرتا ہے تو اللہ تعالیٰ فرماتے ہیں کہ میری طرف سے
نظر ہٹا کر کسی کی طرف دیکھ رہے ہو؟ میں تو تمہارے سامنے
ہوں میری طرف سے توجہ ہٹا کر کسی اور کی طرف التفات کر رہے
ہو؟ کس کی طرف دیکھ رہے ہو وہ تمہارے لئے مجھ سے بہتر ہے
جس کو دیکھ رہے ہو؟ میری طرف التفات کرو، میں تمہارے لئے
ان سے بہتر ہوں جن کی طرف تم التفات کر رہے ہو۔“

ہاتھوں کا چلنا خشوع کے منافی:

ایک دفعہ ایک صاحب نماز پڑھ رہے تھے اور اپنی داڑھی کو دیکھ رہے تھے
... بہت لوگوں کو آپ نے دیکھا ہوگا کہ نماز پڑھتے ہوئے ان کے ہاتھ چل رہے
ہوتے ہیں، کبھی کپڑے کو ٹھیک کر رہے ہوتے ہیں، کبھی داڑھی کو ٹھیک کر رہے ہوتے
ہیں... آنحضرت صلی اللہ علیہ وسلم نے ان کو دیکھ کر فرمایا کہ: اگر اس نے دل میں خشوع
ہوتا تو اس کے اعضاء میں بھی خشوع ہوتا، سکون، وقار، اطمینان اس کے اعضاء میں
بھی ہوتا۔

ہاتھوں کا اس طرح چننا اور نماز کے ظاہری اعضاء میں سکون اور سکوت کا نہ ہونا علامت ہے اس بات کی کہ اس کے دل میں بھی خشوع نہیں ہے۔

نماز کیسی ہو؟

آنحضرت صلی اللہ علیہ وسلم سے ایک صاحب نے کچھ نصیحتیں کرنے کو کہا کہ یا رسول اللہ! مجھے کچھ نصیحتیں کیجئے۔ آپ صلی اللہ علیہ وسلم نے چند نصیحتیں فرمائیں اور ان میں سے ایک نصیحت یہ بھی تھی:

”..... إِذَا قُمْتَ فِي صَلَاتِكَ فَصَلِّ صَلَاةَ

مُؤَدَّعٍ.....“ (مشکوٰۃ ص: ۴۳۵ بحوالہ مسند احمد)

ترجمہ:.... ”اور جب تو نماز کے لئے اُٹھے تو رخصت

کرنے والے کی نماز پڑھ۔“

”مؤدّع“ معنی رخصت کرنے والا، وداع کرنے والا، الوداع کہنے والا،

جب تم نماز کے لئے کھڑے ہو تو الوداع کہنے والے کی نماز پڑھو، یہ الوداع کہنے والے کی نماز کا کیا مطلب؟ اس کے دو مطلب بیان کئے گئے ہیں۔

ایک مطلب یہ کہ تم دنیا سے رخصت ہو رہے ہو اور سب کو الوداع کہہ رہے ہو اور آخری نماز پڑھنے کا موقع تمہیں دیا جا رہا ہے، جب تم نماز پڑھنے کے لئے کھڑے ہو تو اس طرح نماز پڑھو کہ بس دنیا کی یہ میری آخری نماز ہے، بس اس کے بعد پھر موقع نہیں ملے گا۔

اور بعض حضرات نے جیسا کہ حضرت شیخ نے بھی لکھا ہے کہ ”مؤدّع“ کے

معنی رخصت کرنے والا کہ دنیا کے تمام اشغال کو، افکار کو، خواہشات کو، ہر چیز کو، ماسوا اللہ تعالیٰ کے رخصت کر دو، جب نماز کے لئے کھڑے ہو گئے تو باقی سب سے رخصت ہو گئے، یعنی اب صرف ایک اللہ تعالیٰ سے معاملہ ہے۔

نماز، اُنسِ الہی کا ذریعہ:

دراصل غیر اللہ سے کتنے اور صرف ایک اللہ سے اُنس حاصل کرنے کا نماز کے ذریعے ہمیں تجربہ کرایا جاتا ہے، چنانچہ جیسے کہا گیا ہے نا کہ: ”اے اللہ میری وحشت کو قبر میں اُنس سے بدل دیجئے!“ تنہائی کی وجہ سے آدمی جو گھبراتا ہے اس کو وحشت کہتے ہیں، اب قبر میں اکیلا پڑا ہوا ہے، اور انسان اس کا عادی اور خوگر نہیں، اگر قبر میں دوسرا کوئی عذاب نہ بھی ہو، تو یہ تنہائی، وحدت اور وحشت کا عذاب آدمی کے لئے کیا کوئی کم ہے؟ جیسے کسی شخص کو جیل میں بند کر دیا جاتا ہے، جیل میں بند کر کے دروازہ لگا دیا، جیل میں تو ایسا ہوتا ہے کہ سلاخیں ہوتی ہیں، آدمی باہر کی طرف دیکھ ہی لیتا ہے، کم از کم یہ بھی ایک اُنس کی چیز ہے، یعنی خود تو باہر نہیں جاسکتا لیکن کم از کم اس کی نظر تو باہر جاسکتی ہے، تو کچھ نہ کچھ اس میں ایسی سلاخیں لگاتے ہیں کہ کم از کم اس کو باہر کی چیزیں نظر آئیں، روشنی اور دھوپ کو دیکھ سکے، لیکن قبر تو ایسا قید خانہ ہے کہ یہاں تو کوئی چیز بھی نہیں ہے، اس کی مثال ایسے ہوگی کہ جیسے بالکل بند مکان میں کسی کو بند کر دیا جائے، اور پھر جیل والوں کو کم از کم یہ اُمید تو ہوتی ہے کہ جیل کا عملہ کھولے گا، کوئی اس کو کھانے پینے کے لئے کچھ نہ کچھ دے گا، یا پھر یہ کہ یہ وقت گزر ہی جائے گا، کسی طرح رہائی مل ہی جائے گی، حتیٰ کہ کسی کو عمر قید ہوتی ہے... اللہ تعالیٰ معاف فرمائے... تو اس کو بھی اُمید ہوتی ہے کہ کچھ نہ کچھ معافی ملتے ملتے چودہ سال کے بعد رہائی مل ہی جائے گی۔ لیکن یہاں تو سالہا سال نہیں قرنہا قرن پڑے رہو، نہ اس کا دروازہ کھلے، نہ تمہارے پاس کوئی آئے، تو یہ جو کہا گیا کہ: ”اے اللہ! میری قبر میں میری وحشت کو اُنس سے بدل دیجئے!“ یہ کیا ہے؟ اگر اللہ تعالیٰ کے ساتھ اُنس حاصل ہو گیا تو پھر مخلوق سے وحشت نہیں رہے گی، بہت سارے اولیاء اللہ جن کو لوگ پاگل کہتے تھے، آبادی سے بھاگ کر جنگل میں چلے جاتے تھے، ان کو مخلوق سے

وحشت تھی، اللہ تعالیٰ سے اُنس تھا، شیخ فرماتے ہیں کہ یہ جو نماز کے لئے ہم کھڑے ہوتے ہیں یہ ہمیں مشق کروائی جاتی ہے اسی اُنس مع اللہ کی اور یہی معنی ہیں صلوٰۃ مودّع کے کہ رخصت کرنے والوں جیسی نماز پڑھو، یعنی باقی سب کو رخصت کر دیا، اور سب سے وحشت ہو گئی۔

ہمارے خواجہ عزیز الحسن مجذوب رحمہ اللہ نے اپنے ایک شعر میں اسی کیفیت کا نقشہ کھینچا ہے جس پر ہمارے حضرت حکیم الامت تھانوی رحمہ اللہ نے ان کو فرمایا: خواجہ صاحب! میرے پاس پیسے نہیں ہیں، ورنہ میں آپ کو اس شعر پر ایک لاکھ انعام دیتا۔ وہ شعر یہ ہے:

ایک تجھ سے کیا محبت ہو گئی

ساری دُنیا ہی سے وحشت ہو گئی

ہر تمنا دل سے رخصت ہو گئی

اب تو آجا اب تو خلوت ہو گئی

تم نماز کے خلوت خانے میں جاتے ہو تو ہر تمنا کو دلی سے رخصت کر دیتے ہو، یہ قلب کا خشوع ہے، اللہ تعالیٰ ہمیں نصیب فرمائے۔

نماز کا سیکھنا

بِسْمِ اللّٰهِ الرَّحْمٰنِ الرَّحِیْمِ
 (العمر بن الخطاب رضی اللہ عنہ) علی عبادہ الذین اصطفیٰ!

۱:.... ”عَنِ الْحَسَنِ قَالَ: أَتَى عُمَرَ بْنَ الْخَطَّابِ
 رَجُلٌ فَقَالَ: يَا أَمِيرَ الْمُؤْمِنِينَ! إِنِّي رَجُلٌ مِّنْ أَهْلِ الْبَادِيَةِ
 وَإِنِّي لَمِىْ أَشْغَالًا فَأَوْصِنِي بِأَمْرٍ يَكُونُ لِي ثِقَةً وَأُبْلَغُ بِهِ،
 فَقَالَ: أَغْضِلْ وَأَرِنِي يَدَكَ! فَأَعْطَاهُ يَدَهُ فَقَالَ: تَعْبُدُ اللَّهَ
 وَلَا تُشْرِكُ بِهِ شَيْئًا، وَتَقِيْمُ الصَّلَاةَ، وَتُؤْتِي الزَّكَاةَ
 الْمَفْرُوضَةَ، وَتَحُجُّ، وَتَعْتَمِرُ، وَتَطِيعُ، وَعَلَيْكَ
 بِالْعَلَانِيَةِ! وَإِيَّاكَ وَالسِّرَّ! وَعَلَيْكَ بِكُلِّ شَيْءٍ إِذَا ذُكِرَ
 وَنُشِرَ لَمْ تَسْتَحْيِ مِنْهُ وَلَمْ يَفْضَحْكَ، وَإِيَّاكَ وَكُلَّ
 شَيْءٍ إِذَا ذُكِرَ وَنُشِرَ اسْتَحْيَيْتَ وَفَضَحْكَ، فَقَالَ: يَا
 أَمِيرَ الْمُؤْمِنِينَ! أَعْمَلُ بِهِنَّ فَإِذَا لَقَيْتُ رَبِّي أَقُولُ: أَخْبَرَنِي
 بِهِنَّ عُمَرُ بْنُ الْخَطَّابِ! فَقَالَ: خُذْهُنَّ فَإِذَا لَقَيْتُ رَبَّكَ
 فَقُلْ لَهُ مَا بَدَأَ لَكَ.“ (کنز العمال ج: ۱۶ ص: ۱۵۶ حدیث: ۴۴۱۹۱)

ترجمہ:.... ”امام حسن بصریؒ سے منقول ہے کہ حضرت
 عمر بن خطاب رضی اللہ عنہ کے پاس ایک آدمی آیا، اس نے کہا:
 اے امیر المؤمنین! میں جنگلی آدمی ہوں اور میرے کام بھی بہت

ہیں، بس مجھے کسی کام کی وصیت کیجئے! جو میرے لئے قابلِ اعتماد ہو اور میں اس کے ذریعے جنت میں پہنچ جاؤں۔ حضرت عمر بن خطاب رضی اللہ عنہ نے فرمایا: سن! سمجھ! اور اپنا ہاتھ میرے ہاتھ میں دے! اس کا ہاتھ پکڑ لیا، فرمایا: اللہ کی عبادت کرو، اس کے ساتھ کسی چیز کو شریک نہ ٹھہراؤ، نماز قائم کرو، فرض زکوٰۃ ادا کرو، حج و عمرہ کرو، اطاعت بجالاؤ، یعنی جو حاکم تم پر مقرر ہو کسی معروف کام میں اس کی نافرمانی اور خلاف ورزی نہ کرو۔

...حضرات صحابہ کرام اور خصوصاً خلفائے راشدین رضی اللہ عنہم کے زمانے میں کسی غلط کام کا حکم نہیں دیا جاتا تھا، ان حضرات کی طرف سے جو حکم بھی ہوتا تھا وہ معروف ہوتا تھا... اور ”أَطِيعُوا اللہَ وَأَطِيعُوا الرَّسُولَ وَأُولِی الْأَمْرِ مِنْكُمْ“ یعنی اللہ کی فرمانبرداری کرو، رسول اللہ صلی اللہ علیہ وسلم کی فرمانبرداری کرو، اور تم میں جو صاحبِ امر ہیں یعنی حاکم ہیں ان کی فرمانبرداری کرو، ”وَعَلَيْكَ بِالْعَلَانِيَةِ“ یعنی جو کام کرو ڈنگے کی چوٹ کرو، علانیہ کرو، اور چھپ کر کے کام کرنے سے بچو، اس لئے کہ آدمی چھپ کر اسی کام کو کرتا ہے جس میں کوئی دغدغہ ہوتا ہے، ... ”وَكُرِهْتُ أَنْ يُطْلَعَ عَلَيْهِ النَّاسُ“ اور تو ناپسند کرتا ہے اس کو کہ لوگ اس پر مطلع ہوں... ”وَعَلَيْكَ بِكُلِّ شَيْءٍ إِذَا ذَكَرْتَ وَنَشَرْتَ لَمْ تَسْتَحْيِ مِنْهُ“ اور ایسی چیز کو لازم پکڑو کہ جب اس کا تذکرہ آئے اور لوگوں میں وہ بات پھیل جائے تو تمہیں اس سے شرمندگی نہ ہو، اور تمہیں اس سے رسوائی نہ ہو۔ اور ایسی چیز سے اجتناب کرو کہ جب اس کا تذکرہ آئے اور لوگوں میں وہ بات

پھیل جائے تو تمہیں شرمندگی ہو اور رسوائی ہو۔ اس آدمی نے کہا: اے امیر المؤمنین! میں ان باتوں پر زندگی بھر عمل کروں گا، جب اللہ سے ملاقات کروں گا تو میں کہہ دوں گا کہ حضرت عمرؓ نے ان کے کرنے کی خبر دی تھی۔ حضرت عمرؓ نے فرمایا: ان کو لازم پکڑو اور جو مرضی ہو، اللہ سے کہہ دینا۔“

برائی کی علامت:

برائی کی ایک علامت یہ ہے کہ آدمی اس کو چھپ کر کرتا ہے اور کوشش کرتا ہے کہ کسی کو اس کا پتا نہ چلے، اگر خدا نخواستہ کوئی ایسی شکل پیدا ہو جائے کہ لوگوں کو اس کا پتا چل گیا اور وہ چیز پھیل گئی تو تم اس سے شرمندہ ہو، یہ علامت ہے برائی کی۔

”وایاک بکل شیء اذا ذکر ونشر استحياک وفضحک“ اور ایسی چیزوں سے بچو جب وہ پھیل جائیں اور منتشر ہو جائیں، یعنی زبان زد عام و خاص ہو جائیں تو تمہیں اس سے شرمندگی ہو اور تمہارے لئے رسوائی ہو، بس یہ چند چیزیں مجھ سے پکڑ لو اور ان پر عمل کرو۔

رمضان کے روزے کا تذکرہ نہیں آیا، غالباً اس کا تذکرہ بھی ہوگا، راوی سے شاید رہ گیا۔ اللہ کی عبادت کرو، نماز صحیح طور پر ادا کرو، جیسے ایک روایت میں آتا ہے: ایک آدمی نے نماز پڑھی، حضرت حذیفہ رضی اللہ عنہ فرمانے لگے کہ: میاں! تم کتنے عرصے سے نماز پڑھ رہے ہو؟ اس نے کہا: چالیس سال ہو گئے! فرمایا: چالیس سال سے یہ نماز سیکھنا نہیں آئی؟

تو نماز کو قائم کرو، اس کے آداب اور شرائط کے ساتھ نماز کو ٹھیک طرح پڑھو۔

نماز میں خیالات آنا:

اللہ کی شان یہ ہے کہ جب ہم نماز کے لئے کھڑے ہوتے ہیں تو شیطان

اسی وقت ہمیں ساری چیزیں یاد دلاتا ہے۔ وہ یاد دلاتا ہے کہ تجھے فلاں کام بھی کرنا ہے، فلاں کام بھی کرنا ہے، ذرا جلدی کرو، نمناؤ اس کو۔ اب نماز کے لئے تو کھڑے ہو گئے تھے لیکن کام بھی اسی وقت آتے ہیں سامنے۔

بھولی چیزیں یاد کرنے کا نسخہ:

حضرت امام ابوحنیفہ رحمہ اللہ کا قصہ مشہور ہے کہ ایک صاحب حضرت کی خدمت میں حاضر ہوا، اس نے کہا: حضرت! رقم میں نے کہیں دبا دی تھی، اب میں نے بہت کوشش کی، بہت سی زمین بھی کھود ڈالی، لیکن وہ مل نہیں رہی، حضرت نے فرمایا: طریقہ تو میں بتلا دیتا ہوں لیکن نماز مکمل کر لینا۔ دو رکعت کی نیت باندھو اور دھیان رکھو کہ میں نے فلاں جگہ وہ چیز رکھی ہے، اس نے پہلی رکعت میں سورہ فاتحہ پوری نہیں کی تھی کہ اس کو وہ چیز یاد آگئی اور وہیں فوراً نماز توڑ کر کے چلا گیا۔ تو ایسا نہ کرو، دنیا بھر کی چیزیں نماز کے وقت تمہیں یاد آتی ہیں، اطمینان کے ساتھ نماز پڑھ لو، پورے ارکان ادا کرو، اور اس کے بعد وہ چیزیں بھی یاد آجائیں گی، وہ کام بھی ہو جائے گا، ان شاء اللہ!

آدمی کو نماز اس طرح پڑھنی چاہئے کہ یہ میری آخری نماز ہے، پھر پتا نہیں موقع ملے گا یا نہیں؟ اس لئے دل لگا کر نماز پڑھنی چاہئے، یہ جو ہم نماز پڑھیں گے اس کے بعد عصر کا وقت آئے گا، اللہ ہی بہتر جانتا ہے کہ ہماری کیا حالت ہوگی؟ نماز قائم کرو، حج و عمرہ کرو۔

میں نے عرض کیا کہ روزہ درمیان میں چھوڑ دیا، غالباً حضرت عمرؓ نے اس کا ذکر کیا ہوگا، راوی نے ذکر نہیں کیا، اور اوپر والی روایت میں رمضان کے روزے کا بھی تذکرہ ہے۔

حاکم کی اطاعت کرو:

ایک نصیحت یہ کی کہ اپنے حاکم کی اطاعت بجا لاؤ، اور ان کی طرف سے جو حکم دیا جائے اس حکم کو پورا کرو، شرط یہ ہے کہ وہ حکم اللہ اور اللہ کے رسول کے حکم کے خلاف نہ ہو، اگر ان کا حکم اللہ اور اللہ کے رسول کے خلاف ہو تو ”فلا سمع ولا طاعة“ پھر نہ سننا ہے اور نہ ماننا ہے۔

علانیہ کام کرنے کا مفہوم:

ایک نصیحت یہ کی کہ جو کام کرو، علانیہ کرو۔ جو چھپ کر کرتے ہو، سمجھو وہ نیکی نہیں کرتے، گناہ کا کام کرتے ہو۔ البتہ ایسا ہو سکتا ہے کہ کچھ اللہ کے بندے چھپ کر نوافل پڑھتے ہوں، ان کی بات نہیں ہو رہی، ہمارے جیسے لوگوں کی بات ہو رہی ہے، ہم میں سے بہت سے لوگ ایسے ہوں گے جو رات کو چھپ کر تہجد پڑھتے ہوں گے، ان کے گھر والوں کو بھی پتا نہیں ہوگا، یہ تو نیکی کی بات ہے، لیکن عام طور سے ہوتا یہ ہے کہ نیکی کا کام علانیہ کیا جاتا ہے اور گناہ کا کام چھپ کر کیا جاتا ہے۔

جب یہ باتیں کر لیں تو وہ صاحب کہنے لگے کہ: امیر المؤمنین! آپ نے جو باتیں ارشاد فرمائی ہیں ان شاء اللہ! ان پر عمل کروں گا، اور اللہ رب العزت کی بارگاہ میں جب حاضر ہوں گا تو اللہ کی خدمت میں عرض کروں گا کہ حضرت عمرؓ نے بتایا تھا، یہ باتیں عمرؓ نے بتائی تھیں۔ حضرت عمر رضی اللہ عنہ مسکرائے اور فرمایا: عمل کرلو، اس کے بعد جو چاہو کہہ دینا، اللہ کی بارگاہ میں جا کے جو چاہو کہہ دینا۔

اسلام کے بعد سب سے پہلے نماز:

۲:.... ”عَنْ أَبِي مَالِكٍ الْأَشْجَعِيِّ عَنْ أَبِيهِ قَالَ:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَسْلَمَ الرَّجُلُ

كَانَ أَوَّلُ مَا يُعَلِّمُنَا الصَّلَاةَ أَوْ قَالَ: عَلَّمَهُ الصَّلَاةَ.

(مجمع الزوائد ج: ۲ ص: ۹)

ترجمہ:.... ”حضرت ابو مالک اشجعی رضی اللہ عنہ سے روایت ہے کہ رسول اکرم صلی اللہ علیہ وسلم کا معمول مبارک تھا کہ جب کوئی شخص اسلام لاتا، مسلمان ہو جاتا۔... مسلمان ہوتے ہیں کلمہ شہادت ”اشہد ان لا الہ الا اللہ واشہد ان محمدًا رسول اللہ“ پڑھ کے... تو سب سے پہلا کام جو آپ صلی اللہ علیہ وسلم کرتے وہ اس کو نماز کی تلقین کرتے، اس کو باقاعدہ نماز سکھاتے تھے۔“

صحابہؓ نماز سیکھتے تھے مگر ہم!...

وہ لوگ مسلمان ہوتے تھے، ان کو نماز سیکھنے کی ضرورت پیش آتی تھی، اور ہمارا یہ حال ہے کہ ہماری سیکھی سکھائی ہے، کبھی ضرورت ہی پیش نہیں آئی اس کے سیکھنے کی۔ ہمیں ایک ”الحمد شریف“ اور ایک ”قل ہو اللہ“ آتی ہے اور وہ بھی جس طرح پڑھتے ہیں ہمیں معلوم ہے۔ کتنی بنا سنوار کے پڑھتے ہیں؟ کتنا صحیح پڑھتے ہیں؟ ان کا تلفظ کتنا صحیح ہوتا ہے؟ ہمیں معلوم ہے۔ اصل میں نماز کو ہم نے ایک فالتو چیز سمجھ رکھا ہے، صحیح آگئی، آگئی، نہ آئی نہ سہی، آپ سن رہے ہیں کہ جب کوئی شخص آپ صلی اللہ علیہ وسلم کی بارگاہ میں آکر مسلمان ہوتا تھا تو آنحضرت صلی اللہ علیہ وسلم سب سے پہلے اس کو نماز سکھاتے تھے، تاکہ نماز پڑھنی آئے۔

سب سے پہلے نماز کی پُرسش:

ایک چھوٹی سی کتاب ہے ”نام حق“ اس میں ایک شعر ہے:

روزِ محشر کہ جان گداز بود

اویس پُرش نماز بود

محشر کا دن جو کہ جان کو پگھلانے والا ہوگا، پسینہ نکل نکل کر لوگوں کے منہ تک آجائے گا، بلکہ منہ سے اوپر چلا جائے گا، ہر ایک آدمی کا پسینہ اس کے اعمال کے مطابق ہوگا، سب سے پہلی پوچھ نماز کی ہوگی۔ جو معاملات ہیں ان میں سب سے پہلا مقدمہ خونوں کا ہوگا، جو لوگوں نے ایک دوسرے کے خون کئے ہیں، اور عبادات میں سب سے پہلا مقدمہ نماز کا ہوگا۔ ہمارے نزدیک نماز کی کوئی حیثیت ہی نہیں، وقت مل گیا تو پڑھ لی، نہ ملا تو پھر پڑھ لیں گے، انا للہ وانا الیہ راجعون!

میرے بھائیو! میں اگر کوتاہی کرتا ہوں تو اپنا نقصان کرتا ہوں، آپ کا نقصان نہیں کرتا، اللہ تعالیٰ کے فرائض کو اللہ تعالیٰ کا فرض سمجھ کر ادا کرو، اور پورے اطمینان کے ساتھ، وقار کے ساتھ، سکون کے ساتھ ادا کرو۔

نماز کی تعلیم:

۳.... ”عَنِ الْحَكَمِ بْنِ عُمَيْرٍ رَضِيَ اللَّهُ عَنْهُ قَالَ:
كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُعَلِّمُنَا إِذَا قُمْتُمْ إِلَى
الصَّلَاةِ فَكَبِّرُوا، وَارْقَعُوا أَيْدِيَكُمْ وَلَا تَجُوزُوا إِذَا نَظَرْتُمْ
وَقُولُوا سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ
وَتَعَالَى جَدُّكَ وَلَا إِلَهَ غَيْرُكَ.“

(کنز العمال ج: ۸ ص: ۹۲، ۹۳ حدیث: ۲۲۰۳۸)

ترجمہ:.... ”حکم بن عمیر رضی اللہ عنہ سے منقول ہے کہ
آنحضرت صلی اللہ علیہ وسلم ہمیں سکھاتے تھے اور فرماتے تھے کہ
جب تم نماز کے لئے کھڑے ہو تو تکبیر کہا کرو، اپنے ہاتھوں کو

اُٹھاؤ، لیکن ہاتھوں کو اتنا نہ اُٹھاؤ کہ کانوں سے اوپر چلے جائیں، اور پھر ”سبحانک اللہم الخ“... آپ پاک ہیں اے اللہ! اور میں حمد کرتا ہوں آپ کی اور آپ کا نام بہت بابرکت ہے، اور آپ کی بزرگی اور آپ کی شان بہت ہی برتر ہے، اور آپ کے سوا کوئی معبود نہیں ہے... پڑھو۔“

اس کے بعد آنحضرت صلی اللہ علیہ وسلم آگے نماز سکھاتے تھے، یہاں سے ”سبحانک اللہم“ سے نماز شروع فرماتے تھے۔

ابوبکرؓ مسلمانوں کو تشہد سکھاتے:

”عَنْ ابْنِ عُمَرَ رَضِيَ اللَّهُ عَنْهُمَا قَالَ: كَانَ أَبُو بَكْرٍ يُعَلِّمُنَا التَّشَهُدَ عَلَى الْمَنْبَرِ كَمَا يُعَلِّمُ الْمُعَلِّمُ الْغُلَّامَانَ فِي الْمَكْتَبِ.“

(کنز العمال ج: ۸ ص: ۱۴۹ حدیث: ۲۳۳۳۵)

ترجمہ:...”اور امام طحاویؒ نے حضرت ابن عمر رضی اللہ عنہما سے نقل کیا ہے کہ حضرت ابوبکر صدیق رضی اللہ عنہ منبر پر بیٹھ کر لوگوں کو تشہد سکھاتے تھے، اور اس طرح سکھاتے تھے جس طرح کہ قاری صاحب اسکول اور مدرسے میں بچوں کو تعلیم دیتے ہیں۔“

حضرت ابوبکر صدیق رضی اللہ عنہ التحیات سکھاتے تھے، اور خوب جم کر سکھاتے تھے، جس طرح کہ بچوں کو سکھایا جاتا ہے۔

دارقطنی نے حضرت ابن عباس رضی اللہ عنہما سے نقل کیا ہے کہ حضرت عمر رضی اللہ عنہ نے میرا ہاتھ پکڑا اور انہوں نے مجھے تشہد سکھائی اور کہا کہ رسول اللہ صلی اللہ علیہ وسلم نے ان کا ہاتھ پکڑا اور ان کو تشہد سکھلائی، ان کی تشہد یہ تھی: ”التحیات

للہ والصلوات الطیبات المبارکات للہ۔

صحابہ کرامؓ کے مختلف تشہد:

یہ جو ہم تشہد پڑھتے ہیں جیسا کہ آگے آتا ہے، یہ حضرت عبداللہ بن مسعود رضی اللہ عنہ کا تشہد ہے۔ حضرت عبداللہ بن مسعود رضی اللہ عنہ کے تشہد کے علاوہ بہت سے صحابہؓ سے تشہد منقول ہے، ان کے الفاظ میں تھوڑا بہت فرق ہے۔

حضور صلی اللہ علیہ وسلم کا ابن مسعودؓ کو تشہد سکھانا:

حضرت عبداللہ بن مسعود رضی اللہ عنہ ارشاد فرماتے ہیں کہ: رسول اللہ صلی اللہ علیہ وسلم نے میرا ہاتھ پکڑا، میرا ہاتھ آپ کے دونوں ہاتھوں کے درمیان تھا، اور آپ نے مجھے تشہد سکھائی اور اس طرح مجھے تشہد سکھائی جس طرح قرآن کریم کی آیت سکھائی جاتی ہے۔

ابن مسعودؓ کا تشہد:

حضرت عبداللہ بن مسعود رضی اللہ عنہ کا تشہد جو ہم پڑھتے ہیں اور بہت سے اکابر پڑھتے تھے، اس کی یہ خصوصیت ہے کہ صحابہؓ سہ میں اسی طرح ایک ایک حرف منقول ہے، اس میں ذرا بھی اختلاف نہیں کہ یہ آگے پیچھے ہو جائے، اور آنحضرت صلی اللہ علیہ وسلم نے ان کو سکھلائی تھی اور وہ اپنے شاگردوں کو سکھاتے تھے اور ”واو“ اور ”فا“ اس پر بھی مواخذہ کرتے تھے کہ تم نے ”واو“ غلط پڑھی ہے، ”فا“ غلط پڑھی ہے، جس طرح حضور صلی اللہ علیہ وسلم نے تلقین فرمائی تھی اسی طرح آپ تلقین فرماتے تھے۔

آپ صلی اللہ علیہ وسلم سب کچھ سکھاتے:

عسکری نے امثال میں حضرت عبداللہ بن مسعود رضی اللہ عنہ سے نقل کیا ہے کہ رسول اللہ صلی اللہ علیہ وسلم ہمیں کلام کے فوایح اور جوامع سکھایا کرتے تھے، یعنی جو

کلام شروع کرنا ہو اس کے ابتدائی کلمات کیا ہونے چاہئیں؟ آنحضرت صلی اللہ علیہ وسلم خطبہ سکھاتے تھے، آنحضرت صلی اللہ علیہ وسلم ہمیں حاجت کی نماز سکھاتے تھے، اور آنحضرت صلی اللہ علیہ وسلم ہمیں نکاح کا خطبہ سکھاتے تھے، یہ چیزیں آنحضرت صلی اللہ علیہ وسلم باقاعدہ ہمیں سکھاتے تھے۔

حضرت حذیفہؓ کی نصیحت:

ایک آدمی حضرت حذیفہ رضی اللہ عنہ کی خدمت میں مسجد میں حاضر ہوا، وہ نماز پڑھنے لگا، رکوع اور سجدہ پورا نہیں کرتا تھا، ہونا تو یہ چاہئے کہ آدمی سجدے سے اٹھے تو دونوں سجدوں کے درمیان بالکل سیدھا بیٹھے، لوگ ایسا نہیں کرتے۔ جب وہ نماز پڑھ کر جانے لگا تو حضرت حذیفہؓ نے اس کو بلایا اور فرمایا: بھائی! کتنا عرصے سے تم اس طرح نماز پڑھتے ہو؟ اس نے کہا: چالیس سال تو ہو گئے ہوں گے! حضرت حذیفہؓ نے فرمایا: چالیس سال سے نماز سیکھنے کی توفیق نہیں ہوئی۔

انگریزی خط سیکھنے کی ضرورت مگر نماز....:

میرے پاس اگر ایک خط آئے اور میں اس خط کی زبان کو نہیں جانتا تو میں کسی سے پڑھواؤں گا، ہماری گورنمنٹ بے چاری سارا کام انگریزی میں کرتی ہے، کوئی میرے نام نوٹس بھیجے تو وہ انگریزی میں ہوگا، اور مجھے انگریزی آتی نہیں، تو میں کسی اور بھائی کی منت سماجت کروں گا کہ بھائی! مجھے پڑھ کے سنا دو، اس میں کیا لکھا ہے؟ وہ صاحب کہتے ہیں کہ چالیس سال ہو گئے ہیں رکوع و سجدہ کرنا نہیں آتا، اور ہم میں سے بہت سے لوگوں کی داڑھیاں سفید ہو گئی ہیں، کسی اللہ کے بندے نے کسی کے پاس بیٹھ کر یہ نہیں کہا کہ مجھے نماز سکھا دو یا سن لو، میں صحیح پڑھ رہا ہوں یا غلط پڑھ رہا ہوں؟

نماز جنت کا ٹکٹ:

نماز یہ جنت کا ٹکٹ ہے، اور اس ٹکٹ کو دکھا کر ہم جنت میں جائیں گے، لیکن یہ نہیں دیکھا کہ جعلی تو نہیں ہے؟ یا غلط تو نہیں ہے؟

حضرت حذیفہؓ کا نماز سکھانا:

حضرت حذیفہ رضی اللہ عنہ نے اس کو فرمایا کہ: میرا بھائی! تم یہ نماز کب سے پڑھ رہے ہو؟ اس نے کہا: چالیس سال سے! حضرت حذیفہؓ نے فرمایا: اس کا مطلب ہے تم نے چالیس سال سے نماز نہیں پڑھی۔

”وَلَوْ مُتَّ وَهَذِهِ صَلَوَتُكَ مُتَّ عَلَى غَيْرِ
الْفِطْرَةِ الَّتِي فَطَرَ اللَّهُ عَلَيْهَا.“

ترجمہ:.... ”تیری نماز اسی طرح رہی اور تو اسی حالت میں مر گیا تو جس فطرت پر تجھے اللہ نے پیدا کیا تھا اس فطرت کے خلاف پر تیرا انتقال ہوگا۔“

پھر حضرت حذیفہؓ خود اس کو نماز سکھانے لگے، اور فرمایا: چاہے رکعتیں چھوٹی پڑھو لیکن رُکوع اور سجدہ پورا کرو، اگر رکعتیں لمبی پڑھتے ہو، قراءت لمبی کرتے ہو تو سبحان اللہ! کیا بات ہے، لیکن میں کہتا ہوں چاہے رکعتیں چھوٹی پڑھو لیکن رُکوع اور سجدہ اطمینان سے کرو یہ ضروری ہے۔

اپنی اپنی نماز کا جائزہ لو:

بھائی! ہم بھی اپنی اپنی نمازوں کو دیکھیں کہ ہم نماز میں کوتاہی تو نہیں کرتے؟ قاری صاحب تو ویسے بہت لمبی نماز پڑھاتے ہیں، میرے جیسا آدمی ویسے ہی تھک جاتا ہے، اتنی لمبی نماز تو نہ پڑھو لیکن اطمینان کے ساتھ رُکوع اور سجدہ تو کرلو، رُکوع اور سجدے کے درمیان بیٹھنا، دونوں سجدوں کے درمیان بیٹھنا، اطمینان کے

ساتھ اور رکوع کر کے کھڑا ہونا اطمینان کے ساتھ، یہ نماز کے واجبات میں سے ہے، اور امام شافعیؒ اور دوسرے ائمہ کے نزدیک یہ فرض ہے، اگر کوئی شخص رکوع کر کے سیدھا کھڑا نہیں ہوتا اطمینان کے ساتھ، یا کوئی شخص دونوں سجدوں کے درمیان اطمینان کے ساتھ نہیں بیٹھتا تو امام شافعیؒ اور دوسرے ائمہ کے نزدیک اس کی نماز ہی نہیں ہوئی، اسی لئے حضرت حذیفہ رضی اللہ عنہ نے اس شخص کو فرمایا تھا کہ: چالیس سال سے تو نے نماز ہی نہیں پڑھی، رکعتیں چاہے لمبی نہ پڑھو میرے جیسے کمزور ہو، بیمار ہو تو قراءت مختصر کر دو، لیکن رکوع اور سجدہ اطمینان کے ساتھ کرو۔

پانچ ہزار بکریوں سے قیمتی دُعا:

ابن نجار نے حضرت علی بن ابی طالب رضی اللہ عنہ سے نقل کیا ہے کہ نبی کریم صلی اللہ علیہ وسلم نے حضرت علیؑ سے فرمایا کہ: تجھے پانچ ہزار بکریاں دے دوں یا پانچ باتیں سکھا دوں؟ (ہم ہوتے تو ہم یہ کہہ دیتے کہ پانچ ہزار روپیہ دے دو) جن میں تیرے دین اور دنیا کی دُرستی ہو، حضرت علی رضی اللہ عنہ فرماتے ہیں: میں نے کہا: یا رسول اللہ! پانچ ہزار بکریاں تو بہت ہیں، لیکن مجھے یہ پانچ باتیں سکھا دیں، آپ صلی اللہ علیہ وسلم نے فرمایا: یہ دُعا کیا کرو:

”اَللّٰهُمَّ اغْفِرْ لِيْ ذَنْبِيْ وَوَسِّعْ لِيْ خُلُقِيْ وَطَيِّبْ لِيْ كَسْبِيْ وَقِنِّعْنِيْ بِمَا رَزَقْتَنِيْ وَلَا تَذْهَبْ قَلْبِيْ اِلَى شَيْءٍ صَرَفْتَهُ عَنِّيْ.“
(کنز العمال ج: ۲)

ترجمہ:.... ”اے اللہ! میرے گناہوں کو معاف فرما، میرے اخلاق میں وسعت پیدا فرما، میری کمائی کو پاک بنا، رزق میں مجھے قناعت عطا فرما، اور جو چیز مجھ سے ہٹا لی جائے میرے دل کو اس کی طرف مائل نہ فرما۔“

یعنی اے اللہ! میرے لئے میرے تمام گناہوں کو معاف فرما، اور میرے اخلاق میں وسعت پیدا فرمادے، بات بات پر چڑ جاتے ہیں، یہ نہ ہو، اور میری کمائی پاک بنادے۔ آج کل پاک اور ناپاک کا تصور ہی نہیں ہے، ملنا چاہئے کھانے کو، کھانے کو ملنا چاہئے وہ پاک ہے یا ناپاک ہے، اس سے بحث نہیں، سود کا ہے، لائری کا ہے، اور بہت ساری اسکیمیں نکلی ہوئی ہیں، آدمی راتوں رات لکھ پتی بن جاتا ہے۔

قناعت کا مفہوم:

اے اللہ! آپ نے جو مجھے رزق عطا فرمایا ہے اس پر مجھے قناعت عطا فرمادے، قناعت سمجھ میں نہیں آئے گی، یہ سمجھ میں نہیں آئے گی، وہ یوں ہے کہ میں نے روٹی کھالی، جتنی ضرورت تھی میں نے کھالی، اس کے بعد آپ بہت عمدہ قسم کا کھانا بنا کر لاتے ہیں اور کہتے ہیں کہ تناول فرمالیجئے! میں کہتا ہوں: نہیں! اس وقت حاجت نہیں ہے۔ وہ کہتے ہیں: یہ کھالیجئے! میں کہتا ہوں: نہیں! یقیناً میں کھا نہیں سکتا ہوں۔ بس قناعت کے معنی یہ ہیں کہ اللہ تعالیٰ توفیق عطا فرمادیں جتنا اللہ نے مجھے رزق دے دیا ہے میں اس پر قانع ہو جاؤں کہ یا اللہ! تیرا بہت شکر ہے، مجھے اس سے زیادہ نہیں چاہئے، حلال کا دے تو لینے سے انکار بھی نہیں، لیکن حرص نہیں ہے۔ اور اے اللہ! جو چیز آپ نے مجھ سے ہٹا دی تھی میرا دل اس کی طرف مائل

نہ کر۔

ایک اور دُعا:

ایک اور روایت میں ہے، نسائی اور ابونعیم نے عبداللہ بن جعفر سے نقل کیا ہے کہ وہ اپنی بچیوں کو یہ کلمات سکھایا کرتے تھے اور ان کو اس کا حکم کرتے تھے کہ وہ یہ کلمات ضرور پڑھا کریں، بتاتے تھے کہ یہ کلمات میں نے حضرت علی رضی اللہ عنہ سے سیکھے ہیں اور حضرت علیؑ نے حضور صلی اللہ علیہ وسلم سے سیکھے ہیں، اور آنحضرت صلی

اللہ علیہ وسلم ان کلمات کو اس وقت کہتے تھے جب کوئی معاملہ آپ کے لئے پریشان کن ہوتا یا کسی چیز کی سختی پیش آ جاتی، آپ فرماتے:

”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، الْحَلِيمُ
الْكَرِيمُ، لَا إِلَهَ إِلَّا اللَّهُ وَحْدَهُ لَا شَرِيكَ لَهُ، الْعَلِيُّ
الْعَظِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ
الْعَظِيمِ وَالْحَمْدُ لِلَّهِ رَبِّ الْعَالَمِينَ.“

(کنز العمال ج ۳: ص ۶۸۱: حدیث: ۱۵۰۵۹)

ترجمہ:.... ”کوئی معبود نہیں اللہ کے سوا، جو اکیلا ہے،
اس کا کوئی شریک نہیں، جو بڑے حلم اور بڑے کرم والا ہے.....
جو بلند و بالا عظمت والا ہے، اللہ وہ پاک ہے جو ساتوں آسمانوں
کا رب ہے، عرش عظیم کا رب ہے، اور تمام تعریفیں اللہ رب
العالمین کے لئے ہیں۔“

حضرت عبداللہ بن جعفر رضی اللہ عنہ یہ کلمات اپنی بچیوں کو سکھلاتے تھے اور
ساتھ فرماتے: یہ کلمات مجھے حضرت علیؑ نے سکھائے تھے۔

سوال:.... انسان کے کامل یا ولی ہونے کی کیا نشانی ہے؟

جواب:.... بھائی! میں خود بھی ولی نہیں ہوں، اور بزرگوں کا مقولہ ہے کہ:
”ولی را ولی می شناسد“ ولی کو ولی پہچانتا ہے، دوسرا آدمی نہیں جانتا، اب آپ کو کیا
بتاؤں؟

نماز مناجاتِ الہی
کا نام ہے

بِسْمِ اللّٰهِ الرَّحْمٰنِ الرَّحِیْمِ
 (الحمد للہ و صلوی علی عبادہ الذین اصطفیٰ)
 نماز کے اندر قراءت کا ذکر ہو رہا تھا کہ نمازی نماز میں الحمد شریف پڑھے،
 پھر اس کے بعد کوئی سورت پڑھے۔

پڑھنے کا کم سے کم درجہ:
 پڑھنے کا کم سے کم درجہ یہ ہے کہ آدمی زبان سے جو کچھ کہتا ہے دل سے
 اس کو سمجھے کہ میں زبان سے اللہ تعالیٰ کو یہ کہہ رہا ہوں۔
 اس سلسلے میں میں نے عرض کیا تھا کہ نماز اول سے آخر تک اللہ تعالیٰ کی
 مناجات کا نام ہے، یعنی اللہ تعالیٰ سے مناجات کرنا اور بارگاہِ عالی میں کچھ عرض و
 معروض کرنا۔

سورۃ فاتحہ کے مضامین:

سورۃ فاتحہ کا ذکر کیا تھا کہ سورۃ فاتحہ میں اللہ تعالیٰ کی حمد و ثنا ہے، اللہ تعالیٰ کی
 تعریف ہے، اللہ تعالیٰ کی بزرگی ہے، بندہ کہتا ہے:

”إِيَّاكَ نَعْبُدُ وَإِيَّاكَ نَسْتَعِينُ“

ترجمہ: ”یا اللہ! ہم آپ ہی کی عبادت کرتے ہیں

اور آپ ہی سے مدد مانگتے ہیں۔“

نمازی اللہ تعالیٰ کے سامنے اپنی بندگی کا اقرار کرتا ہے کہ ہم آپ کے سوا کسی کے بندے نہیں، بندہ آقا کا حکم مانتا ہے اور بندے پر آقا کا حکم چلتا ہے، ”إِيَّاكَ نَعْبُدُ“ ہم صرف آپ کے بندے ہیں، آپ کا حکم مانتے ہیں اور آپ کے مقابلے میں کسی کا حکم نہیں مانتے۔ ”وَإِيَّاكَ نَسْتَعِينُ“ اور ہم آپ سے اپنے ہر کام میں مدد چاہتے ہیں، دُنیا کے کام میں بھی، آخرت کے کام میں بھی، دین کے کام میں بھی اور عبادت کے کام میں بھی، کوئی کام ہم آپ کی مدد کے بغیر نہیں کر سکتے، ”إِيَّاكَ نَعْبُدُ وَإِيَّاكَ نَسْتَعِينُ“۔

فاتحہ کے مضامین کی تقسیم:

میں نے حدیث ذکر کی تھی کہ حضرت ابو ہریرہ رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا:

”.... قَالَ اللَّهُ تَعَالَى: قَسَمْتُ الصَّلَاةَ بَيْنِي وَبَيْنَ عَبْدِي نِصْفَيْنِ، وَلِعَبْدِي مَا سَأَلَ. فَإِذَا قَالَ الْعَبْدُ: ”الْحَمْدُ لِلَّهِ رَبِّ الْعَالَمِينَ“ قَالَ اللَّهُ تَعَالَى: حَمَدُنِي عَبْدِي! وَإِذَا قَالَ: ”الرَّحْمَنُ الرَّحِيمُ“ قَالَ اللَّهُ تَعَالَى: أَثْنَى عَلَيَّ عَبْدِي! وَإِذَا قَالَ: ”مَلِكُ يَوْمِ الدِّينِ“ قَالَ: مَجَّدَنِي عَبْدِي! وَإِذَا قَالَ: ”إِيَّاكَ نَعْبُدُ وَإِيَّاكَ نَسْتَعِينُ“ قَالَ: هَذَا بَيْنِي وَبَيْنَ عَبْدِي، وَلِعَبْدِي مَا سَأَلَ. فَإِذَا قَالَ: ”إِهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ“ غَيْرِ الْمَغْضُوبِ عَلَيْهِمْ وَلَا الضَّالِّينَ“ قَالَ: هَذَا لِعَبْدِي وَلِعَبْدِي مَا سَأَلَ. رَوَاهُ مُسْلِمٌ.“ (مختوفاً ص: ۷۸، ۷۹)

یعنی حق تعالیٰ شانہ فرماتے ہیں کہ میں نے نماز کو اپنے درمیان اور بندے

کے درمیان تقسیم کر دیا، جب بندہ کہتا ہے کہ: ”اَلْحَمْدُ لِلّٰہِ رَبِّ الْعٰلَمِیْنَ“ تو شانہ ارشاد فرماتے ہیں کہ: ”حَمْدُنِیْ عَبْدِیْ“ میری حمد کی میرے بندے نے۔ جب کہتا ہے: ”اَلرَّحْمٰنُ الرَّحِیْمُ“ تو حق تعالیٰ شانہ ارشاد فرماتے ہیں: ”اَنْتَیْ عَلِیْ عَبْدِیْ“ میری تعریف کی میرے بندے نے۔ بندہ جب کہتا ہے: ”مَلِکَ یَوْمَ الدِّیْنِ“ تو حق تعالیٰ شانہ فرماتے ہیں کہ: ”مَسْجِدُنِیْ عَبْدِیْ“ میری بزرگی بیان کی میرے بندے نے۔ یہ تین آیتیں تو اللہ تعالیٰ کے لئے ہیں، اور چوتھی آیت: ”اِیَّاكَ نَعْبُدُ وَ اِیَّاكَ نَسْتَعِیْنُ“ اس کے بارے میں اللہ تعالیٰ فرماتے ہیں کہ: ”هٰذَا بَیْنِیْ وَ بَیْنَ عَبْدِیْ“ یہ میرے اور میرے بندے کے درمیان آدھی آدھی ہے، آدھی میری اور آدھی میرے بندے کی، ”اِیَّاكَ نَعْبُدُ“ ہم آپ کی عبادت کرتے ہیں، یہ اللہ تعالیٰ کے لئے، ”وَ اِیَّاكَ نَسْتَعِیْنُ“ اور آپ سے مدد چاہتے ہیں، مدد چاہنا بندے کا کام ہے، عبادت لینا اللہ تعالیٰ کا کام ہے، عبادت، اللہ تعالیٰ کی اور مدد، بندے کی، اور یہ حق تعالیٰ شانہ نے بندے کو شرف بخشا ہے کہ ایک ہی فقرے میں دونوں کو جمع کیا ہے۔

ہمارے دین کی جان:

ہمارے حضرت ڈاکٹر عبدالحی عارفی صاحب نور اللہ مرقدہ ”اِیَّاكَ نَعْبُدُ وَ اِیَّاكَ نَسْتَعِیْنُ“ اس آیت پر بہت زور دیتے تھے، اس کو بہت بیان فرماتے تھے کہ آپ ہی کی بندگی کرتے ہیں، آپ ہی سے مدد چاہتے ہیں۔ فرماتے ہیں کہ: یہ ہمارے پورے دین کی جان ہے، ہماری عبدیت کی جان ہے۔

حال ہی میں میرے بڑے بھائی... چوہدری عبدالباری... کا انتقال ہوا ہے، لوگ ان کی باتیں کر رہے تھے، میرے ایک بھانجے کہنے لگے کہ: میں اپنے کسی کام کے لئے ان کے پاس جاتا اور کہتا کہ: ماموں جی! یہ کام کرنا اور اس کے لئے میرے ساتھ جانا ہے۔ جب تک ان کی صحت مٹھل تھی تو فرماتے کہ: مجھے لا کر لے چلو، ان

رجب کبھی صحت متحمل نہ ہوتی اور ان کو تکلیف ہوتی، اور جانا ہے، تو کہتے کہ: ”جانے کی میری تو ہمت نہیں ہے، لَا نَعْبُدُ وَإِيَّاكَ نَسْتَعِينُ“ پڑھتے چلے جاؤ، اس کو آزما

میرے بھائی! تم بھی اس کو اپنے دل میں جماؤ، صرف ایک اللہ تعالیٰ کی عبادت ہے اور بندہ اپنی بندگی کے مقام پر آجائے۔

”وَإِيَّاكَ نَسْتَعِينُ“ اور صرف آپ ہی ہے مدد چاہتے ہیں، ہم لوگ اسباب و وسائل کے محتاج ہیں، لیکن حق تعالیٰ شانہ تو وسائل کے محتاج نہیں، وہ تو ان اسباب کے محتاج نہیں، یہ ان کی کمال قدرت اور کمال حکمت ہے کہ اسباب کو پردہ بنالیا ہے، اسباب کے پردے میں مدد فرماتے ہیں۔

اللہ سے لینے کے دو طریقے:

یوں کہتے ہیں کہ اللہ تعالیٰ سے لینے کے دو طریقے ہیں، ایک طریقہ اسباب کا ہے اور ایک طریقہ بغیر اسباب کا ہے۔

اسباب کے ذریعے:

ایک تو یہ کہ جن اسباب کا اللہ تعالیٰ نے حکم دیا ہے ان اسباب کو اختیار کرو اور اسباب اختیار کرنے کے بعد اللہ تعالیٰ سے مانگو کہ یا اللہ! جتنا میں کر سکتا تھا وہ میں نے کر لیا اور آگے آپ مدد فرمانے والے ہیں، ان اسباب کے اندر کچھ نہیں رکھا، آپ نے حکم دیا، ہم نے کر لیا، آپ کا حکم سمجھ کر اسباب کو اختیار کر لیا، بیمار ہو گئے تھے، دوائی کا حکم ہے، دوائی لے لی، اس دوائی کے اندر کیا رکھا ہے؟ شفا تو آپ ہی دینے والے ہیں، شفا تو آپ کی جانب سے ہی ہے، آپ چاہیں عطا فرمادیں، آپ کو منظور نہ ہو تو نہ سہی۔

اسی طرح دوسرے اسباب ہیں، اسباب اللہ تعالیٰ نے بنائے ہیں، ان کا انکار نہیں، اسباب کو اختیار کرو، اسباب اختیار کرنے کے بعد پھر اللہ تعالیٰ سے مانگو۔

بلا اسباب لینا:

دوسرا طریقہ یہ ہے کہ کہہ دو کہ یا اللہ! میرے لئے تو کوئی دوسرا سبب بھی نہیں ہے، کوئی وسیلہ بھی نہیں ہے، اسباب و وسائل تو وہ آدمی اختیار کرے، جس کے لئے کوئی سبب اور وسیلہ ہو، میرے تو تمام وسائل اور اسباب منقطع ہو گئے، صرف آپ ہی کی ذات میرے لئے سبب ہے، میرے لئے وسیلہ ہے، تو ہی مسبب الاسباب ہے، جب بندہ اس مقام پر آجاتا ہے تو اللہ تعالیٰ اس کو بغیر اسباب کے عطا فرمادیتے ہیں، لیکن کمزور آدمی اس راہ پر نہیں چل سکتا! ہم لوگ اسباب کے محتاج ہیں، لیکن کبھی اسباب بھی جواب دے جاتے ہیں تو اللہ تعالیٰ سے بغیر اسباب کے مانگو، اللہ تعالیٰ کی رحمت، اس کی پاک قدرت سے بڑھ کر کوئی دوسرا سبب اور وسیلہ کیا ہوگا؟ اس سے مانگو!

”إِيَّاكَ نَعْبُدُ وَإِيَّاكَ نَسْتَعِينُ“ بڑی بات ہے۔

بندے کا سوال:

اور جب بندہ کہتا ہے: ”إِهْدِنَا الصِّرَاطَ الْمُسْتَقِيمَ“ دکھا ہم کو راہ سیدھی، دکھا نہیں، بلکہ چلا ہم کو راہ سیدھی، ”صِرَاطَ الَّذِينَ أَنْعَمْتَ عَلَيْهِمْ“ راہ ان لوگوں کی جن پر آپ کا انعام ہوا، ”غَيْرِ الْمَغْضُوبِ عَلَيْهِمْ وَلَا الضَّالِّينَ“ نہ ان پر غضب ہوا اور نہ وہ گم راہ ہوئے۔

یہ تین آیتیں ہیں، جب بندہ ”إِهْدِنَا الصِّرَاطَ الْمُسْتَقِيمَ“ سے آخر سورت تک یہ تین آیتیں پڑھتا ہے تو حق تعالیٰ شانہ فرماتے ہیں: ”هَذَا الْعَبْدِي وَلِعَبْدِي مَا سَأَلَ“ یہ میرے بندے کا حصہ ہے، یعنی بندہ اللہ تعالیٰ سے ہدایت مانگتا ہے اور اللہ تعالیٰ فرماتے ہیں کہ یہ میرے بندے کا حصہ ہے اور میرے بندے کے لئے وہ چیز ہے جو وہ مانگتا ہے۔

آمین کا معنی:

اور آخر میں کہتے ہیں کہ: ”امین“، آمین کے معنی ہیں: ”اللہم استجب دُعائنا“ یا اللہ! ہماری دُعا قبول فرما، یہ قرآن کریم کا حصہ نہیں ہے یعنی ”آمین“ قرآن کریم کا لفظ نہیں ہے، یہ پڑھنے والا اپنی طرف سے پڑھتا ہے، امام بھی پڑھتا ہے، مقتدی بھی پڑھتا ہے اور اکیلی نماز پڑھنے والا بھی پڑھتا ہے۔

آنحضرت صلی اللہ علیہ وسلم کا ارشاد گرامی ہے:

”إِذَا قَالَ الْإِمَامُ غَيْرَ الْمَغْضُوبِ عَلَيْهِمْ وَلَا الضَّالِّينَ فَقُولُوا: آمِينَ.“ (مشکوٰۃ ص: ۷۹)

ترجمہ: ”جب امام ”غیر الْمَغْضُوبِ عَلَيْهِمْ وَلَا الضَّالِّينَ“ کہے تو تم آمین کہو۔“

فرشتوں کی آمین سے موافقت:

دوسری روایت میں ہے:

”إِذَا أَمَّنَ الْقَارِئُ فَأَمَّنُوا، فَإِنَّ الْمَلَائِكَةَ تُوَمِّنُ.... فَمَنْ وَافَقَ تَأْمِينُهُ تَأْمِينَ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ.“ (مشکوٰۃ ص: ۷۹)

ترجمہ: ”جب امام آمین کہے تو تم بھی آمین کہو، کیونکہ اس وقت فرشتے بھی آمین کہتے ہیں، ... وہ تمہارے ساتھ جو شریک ہیں نماز میں ... جس شخص کی آمین فرشتوں کی آمین کے موافق ہوگئی، اس کے پہلے گناہ معاف ہو گئے، ... آمین کہنے پر تمام گناہ معاف...“

لیکن شرط یہ ہے کہ اس کی آمین فرشتوں کی آمین کے موافق ہو۔

فرشتوں سے موافقت کا مفہوم:

اب موافقت کس چیز میں ہونی چاہئے؟ بھائی! موافقت ایک تو وقت میں ہو سکتی ہے، یعنی ٹھیک اس وقت جس وقت فرشتوں نے آمین کہی ہو، اس وقت اس نے آمین کہی ہو، آگے پیچھے نہیں۔ اور ایک موافقت ہو سکتی ہے حضور قلب میں، جس طرح فرشتے اللہ تعالیٰ کی بارگاہ میں حضور قلب کے ساتھ آمین کہتے ہیں، اسی طرح بندہ بھی کہے۔

کس کا ایمان عجیب؟

ایک بار آنحضرت صلی اللہ علیہ وسلم نے صحابہ کرام رضوان اللہ علیہم اجمعین سے فرمایا:

”أَيُّ الْخَلْقِ أَعْجَبُ إِلَيْكُمْ إِيْمَانًا؟ قَالُوا: الْمَلَائِكَةُ! قَالَ: وَمَا لَهُمْ لَا يُؤْمِنُونَ وَهُمْ عِنْدَ رَبِّهِمْ. قَالُوا: فَالنَّبِيُّونَ! قَالَ: وَمَا لَهُمْ لَا يُؤْمِنُونَ وَالْوَحْيُ يَنْزِلُ عَلَيْهِمْ. قَالُوا: فَنَحْنُ! قَالَ: وَمَا لَكُمْ لَا تُؤْمِنُونَ وَأَنَا بَيْنَ أَظْهُرِكُمْ، قَالَ: فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ أَعْجَبَ الْخَلْقِ إِلَيَّ إِيْمَانًا لِقَوْمٍ يَكُونُونَ مِنْ بَعْدِي يَجِدُونَ صُحُفًا فِيهَا كِتَابٌ يُؤْمِنُونَ بِمَا فِيهَا.“ (مکتوٰۃ ص: ۵۸۴)

ترجمہ:.... ”سب سے زیادہ عجیب ایمان کس کا ہے؟

صحابہ نے عرض کیا: یا رسول اللہ! سب سے زیادہ عجیب ایمان فرشتوں کا ہے! آپ صلی اللہ علیہ وسلم نے فرمایا: فرشتے ایمان کیوں نہ لائیں جبکہ وہ اپنے رب کے پاس رہتے ہیں،... ان کا ایمان کیا عجیب ہوا؟ فرشتے تو فرشتے ہی ہیں، ایک تو اللہ تعالیٰ

نے ان کو پیدا ہی ایسا کیا، پھر وہ اللہ تعالیٰ کی بارگاہ میں حاضر
 باش ہیں، ان کو جلال و جمال کا مشاہدہ ہوتا رہتا ہے، وہ کیوں
 ایمان نہ لائیں؟... صحابہ نے عرض کیا: یا رسول اللہ! پھر انبیائے
 کرام کا ایمان سب سے زیادہ عجیب ہے! فرمایا: وہ حضرات
 ایمان کیوں نہ لائیں ان پر تو اللہ تعالیٰ مکی وحی نازل ہوتی ہے،
 ... وہ بھی ایمان نہیں لائیں گے تو کون ایمان لائے گا؟ یہ بھی
 سوال کا جواب نہ ہوا... صحابہ نے عرض کیا: یا رسول اللہ! پھر سب
 سے زیادہ ہمارا ایمان عجیب ہے! فرمایا: میں تمہارے سامنے
 موجود ہوں، تم ایمان کیوں نہ لاؤ گے؟... صحابہ نے عرض کیا: یا
 رسول اللہ! پھر آپ ہی ارشاد فرمائیں... آپ صلی اللہ علیہ وسلم
 نے فرمایا: سب سے زیادہ عجیب ایمان ان لوگوں کا ہے، جو
 میرے بعد ہوں گے، میرا نام سنیں گے اور صحیفے پڑھیں گے اور
 ان کو پڑھ پڑھ کر ایمان لائیں گے،... نہ انہوں نے اللہ تعالیٰ کو
 دیکھا، نہ فرشتوں کو دیکھا اور نہ مجھے دیکھا، صرف میرا نام سنا، نام
 سن کر ایمان لے آئے تھے، ان کا ایمان عجیب ہے!...”

عجیب اور قوی کا فرق:

عجیب اور چیز ہے، قوی اور چیز ہے، یہ بات سمجھ لو! بعد والوں کا ایمان
 عجیب ضرور ہے لیکن قوی ان حضرات کا ایمان ہے، یعنی انبیائے کرام علیہم السلام کا
 ایمان قوی ہے، صحابہ کرام کا ایمان قوی ہے، کیونکہ وہ ارباب مشاہدہ ہیں۔

حضرت عبداللہ بن مسعود رضی اللہ عنہ فرماتے تھے کہ: جو لوگ آنحضرت صلی
 اللہ علیہ وسلم کے زمانے میں ایمان لے آئے مجھے ان پر تعجب نہیں آتا، مجھے تعجب ان پر

آتا ہے جو آنحضرت صلی اللہ علیہ وسلم کو دیکھ کر ایمان نہیں لائے، اس لئے کہ آنحضرت صلی اللہ علیہ وسلم کا معاملہ کچھ پوشیدہ نہیں تھا، آنحضرت صلی اللہ علیہ وسلم کے چہرہ انور پر نظر پڑے اور ایمان دل میں نہ اُترے۔

تو خیر مجھے تو اس حدیث سے یہ عرض کرنا تھا کہ فرشتوں کے بارے میں فرمایا کہ: وہ ایمان کیوں نہ لائیں؟ وہ تو اپنے رب کے پاس رہتے ہیں، حضرات ملائکہ کو، فرشتوں کو حق تعالیٰ شانہ کے جاہ و جلال کا مشاہدہ ہے، ان حضرات کا آمین کہنا یا دُعا کرنا کتنے اخلاص کا ہوگا، قرآن کریم میں ہے:

”الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ
بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا....“

(المؤمن: ۷)

ترجمہ:...”جو لوگ کہ اٹھائے ہوئے ہیں عرش الہی کو اور اس کے ارد گرد والے فرشتے وہ تسبیح کہتے ہیں اپنے رب کی حمد کے ساتھ اور استغفار کرتے ہیں ایمان والوں کے لئے۔“

فرشتے انسانوں کی خدمت پر مامور:

یعنی اللہ تعالیٰ کے وہ فرشتے جو حاملین عرش ہیں، وہ تمہارے لئے استغفار کرتے ہیں اور ایمان والوں کے لئے استغفار کرتے ہیں۔

ہمارے حضرت اقدس مولانا محمد قاسم نانوتوی رحمہ اللہ کا آنحضرت صلی اللہ علیہ وسلم کی نعت شریف میں ایک قصیدہ ہے، اس میں ایک جگہ وہ آنحضرت صلی اللہ علیہ وسلم کو خطاب کر کے کہتے ہیں کہ: آپ کی برکت سے اتنی تورعایت ہو گئی ہے کہ ہم گناہ کرتے ہیں اور فرشتے استغفار کرتے ہیں، گناہ ہم کریں اور ہمارے لئے استغفار فرشتے کریں، یہ آپ کی بدولت ہوا، آپ کی برکت سے ہوا۔

فرشتوں جیسی آمین کہو:

تو حضرات ملائکہ یعنی اللہ تعالیٰ کے فرشتوں کا آمین کہنا اور دُعا کرنا کتنا اخلاص پر مبنی ہوگا؟ وہ خود معصوم ہیں لیکن گناہگاروں کے لئے بخشش کی دُعا کرتے ہیں، اُمّت محمدیہ علیٰ صاحبہا الصلوٰۃ والسلام کے گناہگاروں کے لئے دُعائیں کرتے ہیں، استغفار کرتے ہیں، بخشش مانگتے ہیں، تو جس طرح فرشتے آمین کہتے ہیں تم بھی اس طرح آمین کہو، فرشتے بارگاہِ الہی میں حاضر ہیں، تم بھی ہاتھ باندھ کر اللہ تعالیٰ کی بارگاہ میں حاضر ہو جاؤ، فرشتے اللہ تعالیٰ کے سامنے صفیں باندھے کھڑے ہیں، تم بھی اللہ تعالیٰ کے سامنے ہاتھ باندھے، صفیں باندھ کر کھڑے ہو جاؤ۔

تب تم فرشتوں سے بڑھ گئے:

اس وقت تمہارا وجود، جبکہ تم اللہ تعالیٰ کے سامنے جماعت کی نماز میں صف باندھے کھڑے ہو، فرشتوں سے کم نہیں، تم فرشتوں سے بازی لے گئے ہو، وہ کھانے پینے کے محتاج نہیں، تم کھانے پینے کے محتاج ہو، وہ دُنیا کے دھندے کے محتاج نہیں، تم اپنی دُنیا کے دھندوں کے محتاج ہو، ان کو اللہ تعالیٰ کی عبادت اور حکم کی بجا آوری کے لئے کسی چیز کو چھوڑ کر نہیں آنا پڑتا، تم سب کچھ چھوڑ چھاڑ کر آئے ہو:

تر دامنِ پہ اپنی اے زاہد نہ جانو

دامنِ نچوڑ دیں تو فرشتے وضو کریں

بندہ جب تائب ہو کر اللہ تعالیٰ کی بارگاہ میں حاضر ہو جاتا ہے تو فرشتے پیچھے رہ جاتے ہیں، یہ آگے نکل جاتا ہے، فرشتے ان پر رشک کرتے ہیں، ملائکہ ان پر رشک کرتے ہیں، بلکہ ملائکہ تو ان کی خدمت پر مامور ہیں، ان کا مقام بہت اونچا ہے، لیکن افسوس ہے کہ انہوں نے اپنا مقام پہچانا نہیں، اپنے آپ کو گرا دیا ہے، ان کا مقام بہت اونچا ہے، آسمان کے فرشتے اللہ تعالیٰ نے ان کی چاکری کے لئے مقرر کئے

ہوئے ہیں، ان کی غلامی کے لئے، ان کی خدمت کے لئے مقرر کئے ہوئے ہیں، ان کا مقام بہت بلند ہے، تو یوں فرمایا کہ: جس کی آئین فرشتوں کی آئین کے موافق ہوگئی اس کے لئے اس کے تمام گناہ معاف ہو جاتے ہیں، اللہ تعالیٰ ہمیں بھی نصیب فرمائے، اخلاص کے ساتھ اور بڑی توجہ کے ساتھ آئین کہا کرو، یہ حدیث شریف صحاح ستہ کی ہے، صحیح بخاری شریف کی کتاب الدعوات میں روایت ہے، آنحضرت صلی اللہ علیہ وسلم نے فرمایا کہ:

”إِذَا أَمَّنَ الْقَارِئُ فَأَمِنُوا.“

(مشکوٰۃ ص: ۷۹، بحوالہ بخاری)

ترجمہ:.... ”جب قراءت کرنے والا آئین کہے تو تم بھی آئین کہو۔“

امام اور مقتدیوں کا وظیفہ:

معلوم ہوا کہ قراءت امام کرے، مقتدیوں کا وظیفہ آئین کہنا ہے، حضرت موسیٰ علیہ السلام دُعا کر رہے تھے، قرآن کریم نے وہ دُعا نقل کی ہے:

”رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا

فِي الْحَيَاةِ الدُّنْيَا رَبَّنَا لِيُضِلُّوا عَنْ سَبِيلِكَ، رَبَّنَا

اطْمِسْ عَلَى أَمْوَالِهِمْ وَاشْدُدْ عَلَى قُلُوبِهِمْ فَلَا يُؤْمِنُوا

حَتَّى يَرَوْا الْعَذَابَ الْأَلِيمَ.“ (یونس: ۸۸)

ترجمہ:.... ”اے اللہ! آپ نے فرعون اور فرعون کے

لشکر کو، فرعون کے لوگوں کو دنیا کی زیب و زینت اور مال عطا

فرمائے ہیں، یا اللہ! اس کا نتیجہ یہ ہے کہ وہ تیرے راستے سے

لوگوں کو گمراہ کر رہے ہیں،... بجائے اس کے کہ خود مانیں اَلنَّا

دُوسروں کو بھی گمراہ کر رہے ہیں... یا اللہ! ان کے مالوں کو مٹا
ڈال، ان کے دلوں پر گرہ لگا دے، اب یہ ایمان نہ لائیں جب
تک یہ دردناک عذاب کو دیکھ نہ لیں۔“

جلال آگیا حضرت موسیٰ علیہ السلام کو، جلال موسوی کی دُعا ہے، حضرت
موسیٰ علیہ السلام ہاتھ اٹھائے دُعا کر رہے تھے اور بڑے بھائی ہارون ان کے ساتھ
آمین کہہ رہے تھے، موسیٰ علیہ السلام نے دُعا کی اور اللہ تعالیٰ نے فرمایا:

”قَدْ أَجِيتَ دَعْوَتُكُمَا.“ (یونس: ۸۹)

ترجمہ:...”تم دونوں کی دُعا قبول ہو گئی۔“

ثمراتِ دُعا کے لئے پریشان ہونا:

یوں کہتے ہیں کہ حضرت موسیٰ علیہ السلام کی اس دُعا اور فرعون کے غرق
ہونے کے درمیان چالیس سال کا فاصلہ تھا، اللہ تعالیٰ نے فرمایا: موسیٰ! تم دونوں کی
دُعا قبول ہو گئی۔ اور ہم آج دُعا کرتے ہیں اور یہ چاہتے ہیں کہ تھیلی پر سروسوں اُگنی
چاہئے، ابھی میں نے دُعا کی ہے اور ابھی یہ کام ہو جانا چاہئے، یہ اللہ تعالیٰ کے نبیوں
کی شان ہے۔

میں یہ عرض کر رہا تھا کہ دُعا تو موسیٰ علیہ السلام کر رہے تھے اور حضرت
ہارون علیہ السلام آمین کہہ رہے تھے، اللہ تعالیٰ فرما رہے ہیں قرآن کریم کے الفاظ ہیں
فرمایا: ”قَدْ أَجِيتَ دَعْوَتُكُمَا“ تحقیق قبول ہو گئی تم دونوں کی دُعا۔ دُعا تو حضرت موسیٰ
علیہ السلام نے کی تھی حضرت ہارون علیہ السلام نے تو صرف آمین کہی، دُعا دونوں کی
بن گئی۔

امام کے پیچھے قراءت نہیں ہے:

ہمارے امام ابوحنیفہ رحمہ اللہ فرماتے ہیں کہ امام فاتحہ پڑھے، مقتدین آمین

کہیں، یہ سب کی دُعا ہوگئی، سب کی طرف سے ہوگئی۔
حافظ ابن کثیرؒ دمشق شافعی المسلک ہیں، باوجود شافعی المذہب ہونے کے
... امام شافعیؒ قائل ہیں امام کے پیچھے مقتدی کے فاتحہ پڑھنے کے اور ہمارے امام قائل
نہیں... اس آیت کی تفسیر کے ذیل میں لکھتے ہیں کہ:

”وَقَدْ يَحْتَاجُ بِهَذِهِ الْآيَةِ مَنْ يَقُولُ انْ تَأْمِينَ
المأموم على قراءة الفاتحة ينزل منزلة قراءتها لأن
موسى دعا وهارون آمن وقال: قَدْ أَجِيتُ دَعْوَتُكُمَا
فَأَسْتَقِيمَا.“ (تفسیر ابن کثیر ج ۲: ص ۴۳۹)

یعنی اس آیت میں دلیل ہے امام ابوحنیفہؒ کے مذہب کی کہ امام قراءت
کرے، فاتحہ پڑھے اور مقتدی اس پر آمین کہیں تو یہ سب کی فاتحہ شمار ہوگی، جیسا کہ
حضرت موسیٰ علیہ السلام نے دُعا کی تھی اور حضرت ہارون علیہ السلام نے اس پر آمین
کہی تھی، اللہ تعالیٰ نے فرمایا: تم دونوں کی دُعا قبول ہوگئی۔

معلوم ہوا کہ صرف حضرت موسیٰ علیہ السلام کی دُعا نہیں تھی بلکہ دونوں کی دُعا
تھی، اُس طرح امام فاتحہ پڑھے اور مقتدی آمین کہیں تو یہ سب کی فاتحہ ہے، اسی لئے
میں نے ذکر کیا تھا کہ آنحضرت صلی اللہ علیہ وسلم نے بھی فرمایا:

”وَإِذَا قَرَأْتَ فَأَنْصِتُوا.... وَفِي رَوَايَةٍ عَنْ أَبِي
هَرِيرَةَ وَقَتَادَةَ: وَإِذَا قَالَ الْإِمَامُ غَيْرَ الْمَغْضُوبِ عَلَيْهِمْ
وَلَا الضَّالِّينَ، فَقُولُوا: آمِينَ.“ (مشکوٰۃ ص: ۷۹)

ترجمہ: ”جب امام قراءت کرے تو تم خاموش رہو،
اور حضرت ابو ہریرہؓ اور حضرت قتادہؓ کی روایت میں ہے: اور
جب امام ”غَيْرِ الْمَغْضُوبِ عَلَيْهِمْ وَلَا الضَّالِّينَ“ کہے تم
”آمین“ کہو، اور آگے وہ فضیلت بیان فرمائی۔“

نماز کے علاوہ فاتحہ پر آمین:

ابھی دو تین دن پہلے میرے پاس سوال آیا کہ نماز کے اندر تو امام بھی آمین کہے گا مقتدی بھی کہیں گے، کوئی اکیلا نماز پڑھنے والا ہوگا وہ بھی کہے گا، لیکن اگر کوئی قرآن کریم کی تلاوت باہر اکیلا کر رہا ہو تو کیا سورۃ فاتحہ پڑھنے پر اس کو بھی آمین کہنی چاہئے؟ اور کیا اس کے سننے والوں کو بھی آمین کہنی چاہئے؟ تو میں نے جواب میں لکھا کہ قرآن کریم کی تلاوت کرنے والے کے لئے تو آمین کہنے کا حکم ہے، اور خواہ نماز کے اندر تلاوت کر رہا ہو یا نماز کے باہر تلاوت کر رہا ہو، جب بھی سورۃ فاتحہ پڑھے اس کے بعد آمین کہے، اور جہاں تک نماز سے باہر سننے والوں کا تعلق ہے تو یہ مسئلہ کہیں میں نے پڑھا نہیں، کسی کتاب میں مجھے ملا نہیں، لیکن قیاس کہتا ہے کہ ان کو بھی آمین کہنی چاہئے، جیسا کہ تلاوت کرنے والے کی تلاوت کو جو لوگ سنیں اور آیت سجدہ سنیں تو ان پر تو سجدہ تلاوت واجب ہو جاتا ہے، اسی طرح سورۃ فاتحہ کی تلاوت تو وہ کر رہا ہے اور تم نے سورۃ فاتحہ سنی تو تمہارے لئے بھی آمین کہنا مستحب ہے، ضروری نہیں ہے، بہتر ہے۔

تو خیر! یہاں مضمون یہ چل رہا تھا کہ بھائی نماز کے اندر جو کچھ پڑھو توجہ کے ساتھ پڑھو اتنی توجہ تو ہو کہ ہم اللہ تعالیٰ سے یہ بات عرض کر رہے ہیں، اور اس کے بعد میدان بڑا وسیع ہے، بڑا ہی وسیع میدان ہے۔

سیر الی اللہ اور سیر فی اللہ:

صوفیاء کہتے ہیں کہ ایک ہے سیر الی اللہ اور ایک ہے سیر فی اللہ، یعنی ایک ہے اللہ تعالیٰ کی طرف چلنا کہ اللہ تعالیٰ کی بارگاہ تک پہنچ جائیں اور ایک ہے کہ پہنچنے کے بعد اللہ تعالیٰ کی بارگاہ میں چلنا، سیر الی اللہ، اللہ تعالیٰ تک چلنا یہ تو ختم ہو جاتا ہے،

اس کی تو آخری منزل آسکتی ہے لیکن سیر فی اللہ کی کبھی منزل نہیں ہوتی، جہاں چلتے جاؤ، اس کے اوپر مقام ہے، جتنا آگے چلو گے اس سے اوپر مقام ہے، اور یہاں بھائی جب تم نیت باندھ کر کھڑے ہو گئے، اللہ تعالیٰ سے مناجات کرنے لگے تو سیر الی اللہ تو تمہاری پوری ہو گئی، اللہ تعالیٰ کی بارگاہ میں تم پہنچ گئے۔

سیر فی اللہ کی کوئی حد نہیں:

اب ”الْحَمْدُ لِلَّهِ رَبِّ الْعَالَمِينَ“ تم نے شروع کی، ہم جیسے لوگ تو صرف ترجمے کا دھیان کرتے ہیں کہ ”تمام تعریفیں اللہ تعالیٰ کے لئے جو رب ہے سارے جہانوں کا“، لیکن عارفین اپنی اپنی معرفت کے مطابق اللہ تعالیٰ کی ربوبیت میں سیر کرنے لگتے ہیں، اللہ تعالیٰ کی ربوبیت کہاں کہاں تک پہنچتی ہے۔ ”الرَّحْمَنُ الرَّحِيمُ“ کہا تو ہم نے تو صرف لفظ پڑھ لئے یا زیادہ سے زیادہ اس کے معنی کو پڑھ لیا، ”بڑا رحم کرنے والا، بے حد رحم کرنے والا، نہایت مہربان“، لیکن اللہ تعالیٰ کے مقبول بندے اس کی رحمانیت اور اس کی رحیمیت میں سیر کرنے لگتے ہیں کہ اس طرح حکم نامے صادر کئے جاتے ہیں، اس طرح نامہ اعمال ہاتھوں میں دیئے جا رہے ہیں، ان کے سامنے وہ پورا نقشہ کھینچ جاتا ہے، اب یہ پچاس سال کا، ایک ہزار سال کا دن ہے، تو اس کی سیر کرنے کے لئے کتنے ہزار سال چاہئیں۔ تو شیخ فرماتے ہیں کہ اللہ تعالیٰ کے بندوں کی نماز جتنی کامل ہوتی جاتی ہے، اتنے ہی اس کے اسرار ان پر کھینچتے جاتے ہیں، اللہ تعالیٰ کی طرف سے جو واردات ان کے قلب پر آتے ہیں، ان کی لذت اور فرحت ان کو حاصل ہوتی ہے۔ کہاں کے وسوسے؟ کہاں کے خیالات؟ کہاں کے بازار؟ ان کے قلب پر اللہ تعالیٰ کے اسرار و علوم محیط ہو جاتے ہیں، اللہ تعالیٰ کی کیفیات، اللہ تعالیٰ کا جاہ و جلال، جلال و جمال ان پر مستولی اور غالب ہو جاتے ہیں، اور وہ اللہ تعالیٰ کے ملکوت و جبروت کے اثرات میں کھو جاتے ہیں، وہ یہاں نہیں رہتے، پھر وہ

دوسری جگہ پہنچ جاتے ہیں، ایسے لوگوں کے معیار ہیں اور یہ مقام میں جتنا اُونچا ہوگا، اتنی اس کی نماز بھی اُونچی ہوگی، اتنی ہی مناجات میں اس کو لذت بھی آئے گی، گویا نماز میں اللہ تعالیٰ سے ہم کلامی کا شرف حاصل کر رہا ہے، کیا ہی خوش قسمت ہے وہ بندہ جس کو اپنے مالک کے ساتھ ہم کلامی کا شرف حاصل ہو جائے، آمین!

سنت کے مطابق نماز پڑھنے کا طریقہ

بِسْمِ اللّٰهِ الرَّحْمٰنِ الرَّحِیْمِ
(الحمد لله رب العالمین علی عباده الذین اصطفیٰ!)

مردوں کا رُکوع:

فرماتے ہیں کہ آدمی جب رُکوع میں جائے تو اس کا آدھا دھڑ جو نیچے ہے وہ بدستور قیام کی حالت میں رہنا چاہئے، یعنی آدھے وجود کے جھکنے کا نام رُکوع ہے، آدمی کے اوپر کا حصہ جھک جائے اور نیچے کا حصہ کھڑا رہے، رُکوع کی حالت میں آدمی کی ٹانگوں میں خم نہ ہو یعنی جھکاؤ نہ ہو، وہ بالکل سیدھی رہیں اور سرین، کمر اور سر یہ تینوں ایک سطح پر رہیں، سر نہ نیچے کو جھکا ہوا ہو اور نہ اوپر کو اٹھا ہوا ہو۔ اسی طرح کمر بھی نہ اوپر کو اٹھی ہوئی ہو اور نہ نیچے کو جھکی ہوئی ہو بلکہ آدمی کی سرین، کمر اور سر ایک سطح پر رہیں۔ یہ دونوں بازو آدمی کے دونوں پہلوؤں سے الگ رہیں اور اپنے ہاتھوں سے گھٹنوں کو پکڑے، انگلیوں کو کھلا رکھے، یہ حکم ہے مردوں کا۔

عورتوں کا رُکوع:

عورتوں کے لئے حکم یہ ہے کہ وہ پوری نہ جھکیں، بلکہ اتنی جھکیں کہ ان کے ہاتھ گھٹنوں تک پہنچ جائیں اور وہ گھٹنوں کو ہاتھوں سے نہ پکڑیں بلکہ گھٹنے کے اوپر ہاتھ رکھیں اور اپنی ٹانگوں کو تھوڑا سا خم رکھیں، اپنے بازوؤں کو ملا کر رکھیں، الگ الگ نہ رکھیں۔

یہ طریقہ منسوخ ہو گیا:

ایک دفعہ حضرت عبداللہ بن مسعود رضی اللہ عنہ نے اپنے شاگردوں کے ساتھ نماز پڑھی اور نماز سے پہلے فرمایا: میں تمہیں رسول اللہ صلی اللہ علیہ وسلم والی نماز پڑھ کر دکھاؤں، جب رُکوع میں گئے تو اس طرح انگلیوں میں انگلیاں ڈال لیں اور دونوں انگلیوں کی مٹھی بنالی اور پھر ان دونوں کو گھٹنوں کے درمیان کر لیا، گھٹنوں پر نہیں رکھا، حضرت سعد بن ابی وقاص رضی اللہ عنہ کو یہ اطلاع پہنچی تو فرمایا: میرے بھائی ابن مسعودؓ سچ کہتے ہیں:

”كُنَّا نَفْعَلُ ذَلِكَ فَنُهَيَّنَا عَنْهُ وَأُمِرْنَا أَنْ نَضَعَ

الْأَكْفَفَ عَلَى الرُّكْبِ.“ (ترمذی ج: ۱ ص: ۵۹)

ترجمہ:.... ”پہلے ہم اسی طرح نماز پڑھا کرتے تھے، لیکن پھر اس سے منع کر دیا گیا تھا اور اس کے بجائے گھٹنوں پر ہاتھ رکھنے کا حکم ہوا۔“

یہ کام ذرا مشکل ہے، اس لئے کہ اس میں ہاتھوں کا گھٹنوں کے اوپر سہارا نہیں ہوتا، جس طرح ہم رُکوع کرتے ہیں، یعنی ہاتھ گھٹنوں پر رکھ کر رُکوع کرتے ہیں، اس میں ہاتھوں کو گھٹنوں کے اوپر سہارا رہتا ہے، اور آدمی جتنا چاہے لمبا رُکوع کر سکتا ہے، یعنی اگر دونوں ہاتھوں کو جمع کر کے گھٹنوں کے درمیان دے دیا جائے تو اس سے سہارا نہیں ہوتا اور آدمی لمبا رُکوع نہیں کر سکتا، تو پہلے رُکوع کرنے کا ایسا حکم ہوگا، لیکن بعد میں حکم فرما دیا گیا کہ گھٹنوں کے اوپر ہاتھ رکھو، یہ رُکوع کرنے کی ترکیب ہے۔

رُکوع کی تسبیح:

اس کے بعد رُکوع کے اندر تسبیح پڑھے: ”سُبْحَانَ رَبِّيَ الْعَظِيمِ“ یہ تین مرتبہ پڑھنا اولیٰ درجہ ہے، اس سے زیادہ جتنا چاہے پڑھے، پانچ مرتبہ، سات مرتبہ، نو مرتبہ،

گیارہ مرتبہ، لیکن جماعت کی فرض نماز میں اس سے زیادہ نہ پڑھے، تاکہ مقتدیوں پر بار نہ ہو، لمبی نہ ہو، اپنی تنہا نماز میں خصوصاً رات کی نماز میں جتنا چاہے رُکوع لمبا کرے، جب تک چاہے پڑھتا رہے۔

رُکوع میں نگاہ کہاں ہو؟

رُکوع کی حالت میں اس کی نظر اس کے قدموں پر ہونی چاہئے، سجدے کی جگہ پر نہیں ہونی چاہئے، سجدے کی جگہ پر نظر رکھنا صرف قیام کی حالت میں ہوتی ہے، رُکوع کی حالت میں نہیں۔

رُکوع کی دوسری دُعائیں:

آنحضرت صلی اللہ علیہ وسلم سے رُکوع کی تسبیحات کے بعد یہ دُعا پڑھنا بھی ثابت ہے:

”اَللّٰهُمَّ لَكَ رَكَعْتُ وَلَكَ خَشَعْتُ وَبِكَ

اَمَنْتُ وَلَكَ اَسْلَمْتُ۔“ (مشکوٰۃ ص: ۷۷ بحوالہ صحیح مسلم)

ترجمہ:۔۔۔ ”اے اللہ! میں نے آپ کے لئے رُکوع کیا،

میں آپ کی خاطر جھکا، میں آپ پر ایمان لایا، اور میں نے اپنا

سب کچھ آپ کے سپرد کر دیا۔“

یعنی میرے کان، میری آنکھیں، میری ہڈیاں، میرا گودا اور میرے پٹھے

غرض کہ میرا گوشت پوست، میرا پورا وجود آپ کے سامنے جھکا ہوا ہے، جھکنے کا معنی

ظاہر ہے، چنانچہ کہا جاتا ہے کہ فلاں میرے سامنے جھک گیا، یا یہ کہ ہم کسی کے سامنے

جھکنے والے نہیں ہیں، پھر جھکنے کی ایک ظاہری شکل ہے اور ایک اس کی باطنی اور معنوی

کیفیت ہے، تو رُکوع کے معنی جھکنے کے ہیں، جب اس نے ظاہری شکل جھکنے کی بنائی،

اس کا فرض تو ادا ہو گیا، اب اس کے اندر جتنا خشوع پایا جائے گا، حق تعالیٰ شانہ کی

بارگاہ میں جتنا جھکنے کا مضمون اس کے دل میں پایا جائے گا، اتنا ہی اس کا رُکوع کامیاب ہوگا، اب یہ رُکوع مکمل کر لیا۔

رُکوع سے اُٹھنے کے بعد:

اب رُکوع سے سر اُٹھائے اور ”سَمِعَ اللّٰهُ لِمَنْ حَمِدَهُ“ کہے۔ اگر امام ہے یا منفرد یعنی اپنی الگ نماز پڑھنے والا۔ اکیلی نماز پڑھنے والا تو ”سَمِعَ اللّٰهُ لِمَنْ حَمِدَهُ، رَبَّنَا لَكَ الْحَمْدُ“ دونوں کہے اور اگر مقتدی ہے تو صرف ”رَبَّنَا لَكَ الْحَمْدُ“ کہے۔ ”سَمِعَ اللّٰهُ لِمَنْ حَمِدَهُ“ کے معنی ہیں: سن لی ہے اللہ نے اس شخص کی بات جس نے اللہ تعالیٰ کی تعریف کی، مطلب یہ ہے کہ جب رُکوع میں جھک کر تم اللہ تعالیٰ کی تعریف کر رہے تھے تو اللہ تعالیٰ نے تمہاری بات: ”سُبْحَانَ رَبِّيَ الْعَظِيمِ“ ... پاک ہے میرا رب بڑی عظمت والا، میں اپنے عظمت والے رب کی پاکی بیان کرتا ہوں ... سن لی ہے۔

رُکوع سے سر اُٹھاتے ہوئے ”سَمِعَ اللّٰهُ لِمَنْ حَمِدَهُ“ کے بعد کہے ”اللّٰهُمَّ رَبَّنَا لَكَ الْحَمْدُ“ اس کے چار صیغے ہیں، یعنی چار طرح کے لفظ ہیں:

۱.... رَبَّنَا لَكَ الْحَمْدُ،

۲.... اللّٰهُمَّ رَبَّنَا لَكَ الْحَمْدُ،

۳.... رَبَّنَا وَلَكَ الْحَمْدُ،

۴.... اللّٰهُمَّ رَبَّنَا وَلَكَ الْحَمْدُ یعنی ”حمد“ سے پہلے ”و“ نہ ہو، شروع میں

”اللّٰهُمَّ“ نہ ہو، اور دونوں ہوں اور دونوں میں سے ایک ہو، ایک نہ ہو، یہ چار لفظ ہیں۔

علماء فرماتے ہیں کہ یہ چاروں الفاظ حدیث شریف میں منقول ہیں، ۱.... رَبَّنَا

لَكَ الْحَمْدُ، ۲.... اللّٰهُمَّ رَبَّنَا لَكَ الْحَمْدُ، ۳.... رَبَّنَا وَلَكَ الْحَمْدُ، ۴.... اللّٰهُمَّ

رَبَّنَا لَكَ الْحَمْدُ۔ ان سب سے افضل یہ آخری لفظ ہے، اس میں ”اللّٰهُمَّ“ شروع

میں کہا جائے اور ”رَبَّنَا“ کے بعد ”وَلَكَ الْحَمْدُ“ کہا جائے۔

”اَللّٰهُمَّ رَبَّنَا وَلَكَ الْحَمْدُ“ کے معنی یہ ہیں کہ: اے اللہ! اے ہمارے رب! آپ ہی کے لئے حمد ہے، آپ ہی کے لئے تسبیح ہے، آپ ہی کے لئے حمد ہے، زکوع میں ہم آپ کے لئے تسبیح کہہ رہے تھے، آپ کے لئے حمد ہے، حمد کہی جاتی ہے کسی انعام کے ملنے پر، کسی نعمت کے ملنے پر، گویا زکوع کی حالت میں اس کو کوئی انعام ملا تھا، گویا اس کا یہ شکر ادا کر رہا ہے، عام طور پر فرض نمازوں میں تو یہی کہا جاتا ہے ”اَللّٰهُمَّ رَبَّنَا لَكَ الْحَمْدُ“ لیکن آنحضرت صلی اللہ علیہ وسلم سے نقلی نماز میں خصوصاً تہجد کی نماز میں اس کے بعد بھی الفاظ منقول ہیں:

۱....: ”اَللّٰهُمَّ لَكَ الْحَمْدُ مِلَّا السَّمٰوٰتِ
وَالْاَرْضِ وَمِلَّا مَا بَيْنَهُمَا وَمِلَّا مَا شِئْتَ مِنْ شَيْءٍ بَعْدُ.“

(ترمذی ج: ۱ ص: ۶۱)

ترجمہ:.... ”اے اللہ! آپ کے لئے حمد ہے اتنی حمد جس سے آسمان بھر جائیں، اتنی حمد جس سے زمین بھر جائے، اتنی حمد جس سے آسمان و زمین کے درمیان کا خلا بھر جائے، اور اتنی حمد کہ ان کے علاوہ جو جو چیز آپ کے علم میں ہے سب بھر جائے۔“
۲....: ”.... اَهْلُ الثَّنَاءِ وَالْمَجْدِ اَحَقُّ مَا قَالِ
الْعَبْدُ وَكُلُّنَا لَكَ عَبْدٌ اَللّٰهُمَّ لَا مَانِعَ لِمَا اَعْطَيْتَ وَلَا
مُعْطٰی لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ.“

(مشکوٰۃ ص: ۸۲، بحوالہ مسلم)

ترجمہ:.... ”اے اللہ! تو تعریف کا اور بزرگی کا اہل ہے، اور سب سے زیادہ مستحق ہے ان تعریفات کا جو بندے کریں، اور ہم سب کے سب آپ کے بندے ہیں، اے اللہ!

آپ جو چیز عطا فرمائیں آپ کو کوئی روکنے والا نہیں، اور جس چیز کو روک دیں اس کو کوئی دینے والا نہیں، آپ پاک ہیں آپ کے مقابلے میں کسی کی مال داری کام نہیں آئے گی۔“

ان دُعاؤں کا پڑھنا آنحضرت صلی اللہ علیہ وسلم سے ثابت ہے، اگر یہ دُعا میں یاد ہوں تو بہت ہی اچھی بات ہے، ورنہ فرماتے ہیں کہ نفلی نماز میں ”اَللّٰهُمَّ لَكَ الْحَمْدُ“ ہی کہتا رہے، جتنا دیر چاہے کہتا رہے، قومہ میں کھڑا ہو کر جتنی دیر تک چاہے اللہ تعالیٰ کی بارگاہ میں یہ کہتا رہے، اور جب خوب جی بھر جائے تو اب اللہ اکبر کہہ کر سجدے میں جائے، جیسا کہ میں پہلے بتا چکا ہوں کہ سجدہ جو ہے یہ نماز کی جان ہے، سجدے میں جائے۔

سجدے کا طریقہ:

سجدے میں جانے کا طریقہ یہ ہے کہ پہلے زمین پر گھٹنے رکھے، پھر اپنے ہاتھ رکھے، اس کے بعد اپنی ناک رکھے، پھر پیشانی رکھے اور جب سجدے سے اٹھنا ہو تو ترتیب اس کی اُلٹ رکھے، یعنی پہلے پیشانی کو اٹھائے، ماتھے کو اٹھائے، پھر ناک کو اٹھائے، پھر ہاتھوں کو اٹھائے، پھر گھٹنوں کو اٹھائے۔

مرد کے لئے حکم یہ ہے کہ سجدے کی حالت میں دونوں پاؤں کو کھڑا رکھے اور پاؤں کی انگلیاں قبلے کی طرف متوجہ رہیں، رانیں پنڈلیوں سے الگ رکھے، پیٹ رانوں سے الگ رہے، بازو پہلوؤں سے الگ رکھے اور عین دونوں ہاتھوں کے درمیان سجدہ کرے، جس طرح نیت باندھتے وقت یہ حکم ہے کہ انگوٹھے کانوں کی نو تک لگیں اسی طرح سجدے میں بھی یہ انگوٹھے کانوں کی نو کی سیدھ میں، اور اوپر کی انگلیاں کانوں کی نو کے برابر ہوں اور ہاتھ کے نیچے کا حصہ کندھوں کے برابر ہو۔

عورتوں کا سجدہ:

عورتوں کے لئے حکم یہ ہے کہ جب وہ سجدے میں جائیں تو بیٹھ جائیں، اپنی سرین پر بیٹھ جائیں اور پاؤں دائیں طرف نکال دیں اور پھر بالکل سمٹ کر زمین سے چمٹ کر سجدہ کریں، ان کا پورا وجود آپس میں چمٹا ہوا اور ملا ہوا ہو، یعنی زمین کے ساتھ مل جائے، یہ عورتوں کے لئے حکم ہے، مردوں کا کھڑا سجدہ ہوتا ہے، مگر عورتوں کے لئے یہ حکم نہیں ہے۔

مرد اپنی انگلیاں سجدے کی حالت میں ملا کر رکھیں، جب سجدے میں پہنچ گئے تو اَب تین بار ”سُبْحَانَ رَبِّيَ الْأَعْلَى“ کہیں، جس کا ترجمہ یہ ہے: ”پاک ہے میرا رب، جو سب سے عالی شان ہے۔“

سجدے کا مقام:

آدمی جب سجدے میں ہوتا ہے تو وہ اللہ تعالیٰ کے قریب ہوتا ہے، چنانچہ آنحضرت صلی اللہ علیہ وسلم کا ارشاد گرامی ہے کہ:

”أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ
فَاكْثِرُوا الدُّعَاءَ.“ (مسلم ج: ۱ ص: ۱۹۱)

ترجمہ:.... ”انسان کو اپنے رب کا قرب سب سے

زیادہ اس وقت حاصل ہوتا ہے جبکہ وہ سجدے میں ہو۔“

اس سے زیادہ انسان کو اللہ کا قرب نہیں ہوتا، ممکن ہی نہیں، یعنی سجدے کی حالت میں جتنا آدمی کو اللہ تعالیٰ کا قرب ہوتا ہے اتنا کسی حالت میں نہیں ہوتا۔

سجدے کی دُعائیں:

اس لئے سجدے کے دوران دُعائیں خوب کوشش کرو، سجدے کے اندر دُعائیں کرنے میں خوب کوشش کرو، اس لئے ”سبحان ربی الاعلیٰ“ تین مرتبہ، پانچ مرتبہ،

سات مرتبہ، نو مرتبہ یا گیارہ مرتبہ جتنا بار چاہے یہ کلمہ پڑھے اور پھر جو دعائیں کرنا چاہے کر سکتا ہے۔

لیکن شرط یہ ہے کہ دُعا عربی زبان میں کرے، اپنی زبان میں نہ کرے۔
دوسری شرط یہ ہے کہ دعائیں ایسی کرے کہ جو قرآن کریم اور حدیث شریف کے الفاظ کے مشابہ ہوں، کوئی اوٹ پٹانگ دُعا نہ کرے۔
تیسری شرط یہ ہے کہ ایسی دعائیں نہ کرے جو مخلوق سے مانگی جاسکتی ہوں، اللہ تعالیٰ سے وہ چیز نہ مانگے جو مخلوق سے مانگی جاسکتی ہے۔

حضرت عائشہ صدیقہ رضی اللہ عنہا فرماتی ہیں کہ: ایک رات میں نے ٹول کر دیکھا کہ آنحضرت صلی اللہ علیہ وسلم اپنے بستر پر نہیں تھے، میں پریشان ہو گئی، گھر میں چراغ وغیرہ تو ہوتے نہیں تھے، اندھیرا ہوتا تھا، تو میں ڈھونڈتے ڈھانڈتے اندھیرے میں ادھر ادھر ہاتھ مار رہی تھی کہ میرے ہاتھ آنحضرت صلی اللہ علیہ وسلم کے قدم مبارک کو لگے، آپ سجدے کی حالت میں تھے، پاؤں آپ کے سجدے کی حالت میں کھڑے تھے، اور آپ سجدے میں یہ دُعا فرما رہے تھے:

”اللَّهُمَّ إِنِّي أَعُوذُ بِرِضَاكَ مِنْ سَخَطِكَ
وَأَعُوذُ بِمُعَافَاتِكَ مِنْ عُقُوبَتِكَ وَأَعُوذُ بِكَ
مِنْكَ.“ (مشکوٰۃ ص: ۸۴، بحوالہ صحیح مسلم)

ترجمہ:.... ”یا اللہ! میں پناہ لیتا ہوں آپ کی رضامندی کی آپ کی ناراضی سے، اور میں پناہ لیتا ہوں آپ کی معافی کی آپ کی سزا سے، یعنی آپ کی سزا سے بچنے کے لئے آپ کی معافی کی پناہ لیتا ہوں، اور میں پناہ لیتا ہوں آپ کی آپ سے۔“

امام غزالی رحمہ اللہ اپنی کتاب ”جواہر القرآن“ میں لکھتے ہیں کہ: اس دُعا میں آنحضرت صلی اللہ علیہ وسلم نے ترقی فرمائی افعال سے صفات کی طرف، اور صفات

سے استدلال کی طرف، یا اللہ میں پناہ لیتا ہوں آپ کی رضامندی کی آپ کی ناراضی سے، اور میں پناہ لیتا ہوں آپ کی معافی کی آپ کی سزا سے بچنے کے لئے، اور میں پناہ لیتا ہوں آپ کی آپ سے بچنے کے لئے۔

آپ نے کبھی دیکھا ہوگا کہ ماں بچے کو مارتی ہے اور بچہ ماں سے لپٹ رہا ہوتا ہے، وہ مارتی ہے اور یہ لپٹتا ہے، اس لئے کہ اس کو معلوم ہے کہ ماں کی مار سے بچنے کا طریقہ بھی ماں کی گود ہے، اتنی بات کو بچہ سمجھتا ہے، تو حق تعالیٰ شانہ سے اس کے قہر اور اس کے جلال سے بچنے کے لئے اللہ تعالیٰ کی پناہ لینا، دراصل اللہ تعالیٰ کے جمال کی پناہ لینا ہے، یا اللہ! میں آپ کی تعریف شمار نہیں کر سکتا، اور آپ ایسے ہی ہیں جیسا کہ آپ نے اپنی تعریف خود فرمائی۔

تو حضرت عائشہ رضی اللہ عنہا فرماتی ہیں کہ میں آنحضرت صلی اللہ علیہ وسلم کو تلاش کر رہی تھی اور آنحضرت صلی اللہ علیہ وسلم سجدے میں تھے اور یہ دُعا فرما رہے تھے، حدیث کے مکمل الفاظ یہ ہیں:

”عَنْ عَائِشَةَ رَضِيَ اللَّهُ عَنْهَا قَالَتْ: فَقَدْتُ
رَسُولَ اللَّهِ صَلَّى اللَّهُ عَلَيْهِ وَسَلَّمَ لَيْلَةً مِنَ الْفَرَاشِ
فَالْتَمَسْتُهُ فَوَقَعْتُ يَدَيَّ عَلَى بَطْنِ قَدَمَيْهِ وَهُوَ فِي
الْمَسْجِدِ وَهُمَا مَنْصُوبَتَانِ وَهُوَ يَقُولُ: اَللّٰهُمَّ اِنِّیْ اَعُوْذُ
بِرِضَاكَ مِنْ سَخَطِكَ وَبِمُعَافَاتِكَ مِنْ عُقُوْبَتِكَ
وَاَعُوْذُ بِكَ مِنْكَ لَا اُحْصِيْ ثَنَاءً عَلَیْكَ اَنْتَ كَمَا
اَنْتَ عَلٰی نَفْسِكَ.“ (مشکوٰۃ ص: ۸۴، بحوالہ صحیح مسلم)

میں نے کہا ہم کس چکر میں ہیں اور آپ کس عالم کو پہنچے ہوئے ہیں، ہم کس خیال میں اور آپ کس خیال میں ہیں۔ اسی طرح آنحضرت صلی اللہ علیہ وسلم سے یہ دُعا بھی منقول ہے:

”اللَّهُمَّ لَكَ سَجَدْتُ وَبِكَ اَمَنْتُ وَلَكَ
اَسْلَمْتُ، سَجَدَ وَجْهِي لِلَّذِي خَلَقَهُ وَصَوَّرَهُ وَشَقَّ سَمْعَهُ
وَبَصَرَهُ تَبَارَكَ اللَّهُ اَحْسَنُ الْخَالِقِينَ“

(مکھوۃ ص: ۷۷، بحوالہ صحیح مسلم)

ترجمہ:...”اے اللہ! میں نے آپ کے سامنے سجدہ کیا
اور میں آپ کی ذات پر ایمان لایا اور میں آپ کے سامنے جھک
گیا اور میں نے آپ کے سامنے اپنا سب کچھ سپرد کر دیا... جب
پاؤں میں پڑ گئے تو پیچھے کیا رہ گیا کسی کے پاؤں میں پڑ گئے تو
پھر پیچھے کیا رہ گیا... اور پھر سجدہ کیا ہے میرے چہرے نے اس
ذات کو جس نے اس کو پیدا کیا اور اس کی صورت بنائی اور اس
کی آنکھیں بنائیں، کان بنائے، پس کیا ہی بابرکت ذات ہے،
جو سب کچھ پیدا کرنے والا ہے۔“

یہ اور اس کے علاوہ بہت ساری دعائیں حدیث شریف میں منقول ہیں،
آنحضرت صلی اللہ علیہ وسلم سجدے میں دعائیں کرتے تھے۔ نمازی جو دعائیں چاہے
سجدے میں کر سکتا ہے، خواہ قرآن کریم کی ہوں یا حدیث شریف کی ہوں، لیکن فرض
نماز میں نہ کرے، کیونکہ فرض نماز لمبی ہو جائے گی، نفلی نماز میں کرے، خاص طور پر تہجد
کی نماز میں یہ دعائیں کرے، آنحضرت صلی اللہ علیہ وسلم سے زیادہ تر دعائیں تہجد کی
نماز میں منقول ہیں۔

اللہ تعالیٰ کی بارگاہِ عالی میں سجدہ کرنا، اللہ تعالیٰ کو سب سے زیادہ محبوب ہے،
اسی لئے بندے کو اللہ تعالیٰ سے سب سے زیادہ قرب سجدے میں حاصل ہوتا ہے۔

سجدے کی چار کیفیات:

سجدے میں چار چیزیں ہونی چاہئیں، یعنی چار کیفیتیں آدمی پر طاری ہونی چاہئیں:

پہلی کیفیت حیا کی ہے، آدمی جب شرمندہ ہوتا ہے تو اس کا سر جھک جاتا ہے، شرمندگی کے مارے سر جھکا دیتا ہے، اوپر نہیں دیکھتا تو آب جھکنے کی اس کے علاوہ تو کوئی صورت ہی نہیں رہی جب اس نے اپنا وجود ہی زمین پر گر ادیا۔

شیخ فرماتے ہیں کہ بعض لوگوں پر حیا کی ایسی کیفیت غالب ہو جاتی ہے کہ وہ چاہتے ہیں کہ اگر یہ زمین پھٹ جائے تو میں سات زمینوں کے نیچے چلا جاؤں، شرمندگی کے مارے زمین میں چھپ جاؤں، تو سجدے میں ایک تو حیا کی کیفیت ہونی چاہئے۔

دوسری اس کے ساتھ اُنس کی کیفیت ہونی چاہئے، یعنی اللہ تعالیٰ کی ذاتِ عالی سے اُنس ہونا چاہئے، گویا وہ زبانِ حال سے یہ کہہ رہا ہے کہ:

نکل جائے دم تیرے قدموں کے نیچے

یہی دل کی حسرت، یہی آرزو ہے!

یوں تصور کرے کہ گویا آسمانوں کے اوپر پہنچ گیا، عرشِ معلٰی سے اوپر چلا گیا ہوں اور میں اللہ تعالیٰ کے پاؤں پکڑے ہوئے اس کے پاؤں پر سجدہ کر رہا ہوں، حق تعالیٰ شانہ سے محبت اور اُنس کی کیفیت پیدا ہو جائے۔

تیسری کیفیت یہ کہ اللہ تعالیٰ کی بڑائی، اس کے قلب اور اس کے دل پر محیط ہو جائے۔

چوتھے یہ کہ اللہ کے مقابلے میں عبدیت اور نیاز مندی کی کیفیت ہو، یعنی یہ کہ اللہ تعالیٰ ہر نقص سے پاک ہے، ہر عیب سے پاک ہے اور اس کے مقابلے میں میرا وجود حرفِ غلط ہے، میری ہر چیز ناپاک ہے، گندی ہے، پیٹ کے اندر گندگی ہے، میرے رگ و ریشے میں گندگی ہے، اوپر چڑھا ہے، اندر گندگی ہے، میرے اخلاق گندے ہیں، میرے اعمال گندے ہیں، میرے افکار گندے ہیں، میرے خیالات گندے ہیں، سر کی چوٹی سے لے کر پاؤں کے ناخن تک گندگی ہی گندگی

ہے، لیکن مالک کی کیسی کرم نوازی ہے کہ سراپا نجاست کو اپنی بارگاہ میں جھکنے کی توفیق عطا فرمادی، جو ذات سب سے زیادہ پاک ہے، پاکوں کی پاک ہے، اس نے اپنی بارگاہِ عالی میں اس قطرہ ناپاک کو جس کی ابتدا گندی، جس کی انتہا گندی، جو گندگیوں کا مجموعہ ہے، اس نے اپنی بارگاہ میں سر رکھنے کی توفیق عطا فرمادی، یہ ”سبحان“ کا مضمون ہے۔

دوسرا مضمون ”ربی“ میرا رب ہے، میرا پروردگار ہے، مجھے پالنے والا ہے، اس کے بے شمار انعام و احسان ہیں، چونکہ اپنے محسن کے ساتھ محبت ہوتی ہے، اُنس ہوتا ہے، اس لئے اس میں اُنس کا مضمون بھی ہوا اور وہ سب سے زیادہ عالی شان ہے، اس میں عظمت کا مضمون بھی ہوا۔ تو شیخ فرماتے ہیں کہ بعض سجدہ کرنے والوں پر یہ کیفیت طاری ہوتی ہے کہ وہ شرم اور حیا کی وجہ سے گویا زمین میں گڑے جارہے ہیں اور بعض سجدہ کرنے والوں پر اُنسِ الہی کی ایسی کیفیت طاری ہوتی ہے، گویا کہ وہ اللہ تعالیٰ کے قدم پر سجدہ کر رہے ہیں۔ بعض پر عظمتِ الہی کی تجلی ہوتی ہے، تو آدمی میں جتنا یہ مضمون بڑھتا چلا جائے گا، اتنا ہی اس کا سجدہ کامل ہوتا چلا جائے گا، لیکن یہ اس وقت ہوگا، جب ان چیزوں کا استحضار ہو اور اپنے سامنے ان چیزوں کو رکھے، اگر سجدے کی حالت میں پڑا ہوا تو ہے، لیکن خیالات نہ معلوم کہاں کہاں جارہے ہیں؟ اس سے گو سجدے کا فرض تو ادا ہو جائے گا، لیکن سجدے کے وہ انوار حاصل نہ ہوں گے، جو سجدے سے تمہیں لینا چاہئے تھے، وہ نہیں ملے، یہ ایک سجدہ اگر قبول ہو جائے تو اللہ تعالیٰ بیڑا پار کر دیں گے۔

سجدے میں استحضار کا آخری درجہ:

ہمارے حضرت ڈاکٹر عبدالحی عارفی نور اللہ مرقدہ فرماتے تھے کہ: بھائی! اور نہیں، زیادہ نہیں تو نماز کے آخری سجدے میں کم از کم استحضار کر لیا کرو کہ میں اللہ تعالیٰ

کے سامنے پڑا ہوا ہوں، ایک لمحے کے لئے بھی استحضار ہو گیا تو سمجھو کہ بیڑا پار ہے، اس سے خشیت پیدا ہوگی، اللہ تعالیٰ کی محبت پیدا ہوگی، اُنس الہی پیدا ہوگا، اپنے گناہوں سے شرم آئے گی اور خود اپنے وجود سے بھی شرم آئے گی، کبر وغیرہ جتنے امراض ہیں سب نکل جائیں گے، یہ اکڑ وغیرہ جتنی ہے، سب نکل جائے گی۔

سجدہ اور تکبر:

ہمارے حضرتؒ فرماتے تھے کہ آرام باغ کی مسجد میں ایک آدمی کو دیکھا کہ وہ نماز کے وقت دُعا مانگ رہا تھا، ایسی اچھی دُعا مانگ رہا تھا، مجھے ایسا لگا گویا فرشتہ آسمان سے آگیا ہے، وہ دُعا مانگ رہا تھا، اتنے میں ایک بوڑھا شخص ضعیف العمر اُٹھا، ... شاید بے چارے کی نظر کم ہوگی... اور وہ گزرتے ہوئے اس نوجوان سے ذرا سا ٹکرا گیا، تو وہ اپنی دُعا چھوڑ کر کہنے لگا: ”اندھا ہو گیا ہے؟ کیا نظر نہیں آتا، آنکھیں پھوٹ گئی ہیں، داڑھی رکھی ہوئی ہے۔“ حضرتؒ فرماتے تھے کہ جب میں نے اس کی یہ بات سنی تو میں کانپ گیا، میں نے سوچا کہ یہ تو اس کے اندر شیطان آگیا، میں تو سمجھا تھا کہ یہ فرشتہ ہے، اس کے اندر تو شیطان ہے۔ ارے تم اللہ تعالیٰ کے سامنے سجدہ کرتے ہوئے یہ سب کچھ بھی کرتے ہو، پھر دِل میں کبر بھی رہ جاتا ہے؟ پھر اپنے دِل میں کبر بھی رہ جاتا ہے؟ کہ مخلوق خدا تمہارے سامنے پھر ذلیل ہے، کیا یہ سجدہ ہے؟ پھر ”سُبْحَانَ رَبِّيَ الْأَعْلَى“ کیوں کہتے ہو؟ جھوٹ کیوں بولتے ہو؟ خدا کے سامنے سجدے میں پڑ کر کیوں جھوٹ بولتے ہو؟ نہیں بھائی! سجدے میں جب ہم کہیں ”سُبْحَانَ رَبِّيَ الْأَعْلَى“ تو ہمارا عجز کا مضمون ہمارے دِل میں پیدا ہو، ہماری عاجزی کا مضمون ہمارے دِل میں پیدا ہو، ہماری بے کسی کا مضمون ہمارے دِل میں پیدا ہو، اور ہم واقعتاً یہ سمجھیں کہ مجھ سے زیادہ بُرا کوئی ہے نہیں اور تجھ سے زیادہ کوئی اچھا نہیں، آپ سے زیادہ کوئی برا نہیں اور مجھ سے کوئی چھوٹا نہیں پھر تو بات بنی۔ بھائی! خدا کے

سامنے بندہ، بندہ بنے، اللہ تعالیٰ سے کوئی بُرا نہیں، اور مجھ سے کوئی چھوٹا نہیں، اللہ سے کوئی اچھا نہیں، اور مجھ سے زیادہ کوئی بُرا نہیں، اللہ سے زیادہ کوئی پاک نہیں، مجھ سے زیادہ کوئی گندہ نہیں، یہ مضمون دل میں پیدا ہو جائے، جتنا دل میں یہ مضمون پیدا ہوگا اتنا سجدہ کامل ہوگا، اللہ تعالیٰ توفیق عطا فرمائے، آمین!

دونوں سجدوں کے درمیان جلسہ:

دونوں سجدوں کے درمیان بیٹھنا اس کو ”جلسہ“ کہتے ہیں، اور یہ واجب ہے، دونوں سجدوں کے درمیان اطمینان کے ساتھ بیٹھنا یعنی اپنی جگہ پر بیٹھ جانا یہ واجب ہے، اگر آدمی دونوں سجدوں کے درمیان نہ بیٹھے تو اس کی نماز مکروہ تحریمی اور واجب الاعدادہ ہوگی، یعنی اس نماز کا لوٹانا واجب ہوگا۔

رُکوع سے کھڑے ہو کر قومہ کرنا اور سجدے سے اُٹھ کر بیٹھنا یہ دونوں واجب ہیں، ان دونوں میں اعتدال بھی واجب ہے، اگر کوئی شخص رُکوع سے سیدھا سجدے میں چلا گیا تھا، اطمینان کے ساتھ سیدھا کھڑا نہیں ہوا تو اس نے واجب ترک کر دیا، اسی طرح اگر کوئی شخص دونوں سجدوں کے درمیان نہیں بیٹھا اس نے بھی واجب چھوڑ دیا، پھر اگر یہ شخص بیٹھنے کے قریب تھا اور دوبارہ سجدے میں چلا گیا تو دوسرا سجدہ ادا ہو گیا، اور اگر سجدے ہی کے قریب تھا، بیٹھنے کے قریب نہیں تھا اور سجدے میں چلا گیا تو اس کا دوسرا سجدہ ادا ہی نہیں ہوا، ایک ہی سجدہ اس کا ہوا۔

بہر کیف! دونوں سجدوں کے درمیان بیٹھنا لازم ہے، اس کے بغیر نماز نہیں ہوتی، اور بہت سے لوگ اس معاملے میں غفلت سے کام لیتے ہیں، دونوں سجدوں کے درمیان ٹھیک طرح سے نہیں بیٹھتے بلکہ جھکے جھکے دوبارہ سجدے میں چلے جاتے ہیں۔

جلسہ کی دُعا:

دونوں سجدوں کے درمیان بیٹھنے کے بعد جلسے کے اندر یہ دُعا پڑھنا:

”اَللّٰهُمَّ اغْفِرْ لِيْ وَارْحَمْنِيْ وَاهْدِنِيْ وَعَافِنِيْ

وَارْزُقْنِيْ۔“ (مشکوٰۃ ص: ۸۴، بحوالہ ابوداؤد و ترمذی)

ترجمہ:۔۔۔ ”اے اللہ! میری مغفرت فرما، مجھ پر رحمت فرما،

مجھ کو ہدایت عطا فرما، مجھ کو عافیت عطا فرما، مجھ کو رزق عطا فرما۔“

اور بعض روایتوں میں یہ دو لفظ زیادہ آتے ہیں: ”یا اللہ! میرے نقصان کی

تلافی فرما، اور میری پردہ پوشی فرما۔“

یہ دُعا مستحب ہے، لیکن اگر کوئی جلسے کے اندر دُعا نہ پڑھے تو بھی کوئی حرج

نہیں، لیکن پڑھنا مستحب ہے، زیادہ لمبا نہ پڑھ سکے تو ”اَللّٰهُمَّ اغْفِرْ لِيْ وَارْحَمْنِيْ“ یا

اللہ! میری مغفرت فرما، مجھ پر رحم فرما، پڑھ لے، اتنا بھی نہ ہو تو ”رَبِّ اغْفِرْ لِيْ“

(مشکوٰۃ ص: ۸۴، بحوالہ نسائی و دارمی) ہی کہہ لے کہ: اے اللہ! میری مغفرت فرما۔ یہ کہنا

امام احمدؒ کے نزدیک واجب ہے، اس لئے نہایت ہی اطمینان کے ساتھ بیٹھ کر یہ دُعا

پڑھنی چاہئے۔ چاہے فرض نماز میں ان کلمات کو لمبا نہ کرے، لیکن سنت اور نفل میں یہ

تمام کلمات کہے، اس کے بعد دوبارہ سجدہ کرے۔

ایک رکعت میں دو سجدے:

نماز کے افعال میں صرف سجدہ ایسی چیز ہے جس کو اللہ تعالیٰ نے ایک رکعت

میں مکرر رکھا ہے، یعنی سجدہ دو بار رکھا ہے، سورۃ فاتحہ اللہ تعالیٰ کو بہت ہی محبوب ہے،

لیکن وہ ہر رکعت میں ایک بار ہے، اگر کوئی شخص سورۃ فاتحہ دوبارہ پڑھنے لگے تو سجدہ

سہو لازم آجائے گا، سورۃ فاتحہ دوبارہ پڑھنا جائز نہیں ہے، بس وہ ایک ہی بار پڑھو،

قرآن کریم کی تلاوت جتنی چاہو کرتے رہو، اگر ایک سورت کو مکرر پڑھنا چاہو تب بھی

اجازت ہے، اس میں کوئی حرج نہیں ہے، لیکن فرض نماز میں مکرر نہ پڑھا جائے۔

نماز میں رُکوع ہے ایک بار ہے، رُکوع کرنے کے بعد آپ دوبارہ رُکوع

میں چلے جائیں تو سجدہ سہو لازم آجائے گا، رکوع دو بار نہیں، لیکن سجدہ دو بار ہے، دونوں سجدے فرض ہیں، اگر آدمی ایک سجدہ کرنا بھول جائے تو جب تک کہ سلام نہیں پھیرتا اس سجدے کو کر لے، جہاں بھی اس کو یاد آئے سجدہ کر کے اپنی نماز پوری کر لے، بعد میں سجدہ سہو بھی کرے، اور اگر کسی نے کسی بھی رکعت میں دو سجدوں میں سے ایک سجدہ نہیں کیا تو اس کی نماز باطل ہوگئی، وہ نماز دوبارہ پڑھے۔ خلاصہ یہ کہ نماز میں دونوں سجدے فرض ہیں۔

میں نے کہا کہ نماز کے ارکان میں سے ایک رکعت میں صرف سجدے کو اللہ تعالیٰ نے مکرر فرمایا ہے، مکرر کے معنی ہیں: دو بار۔ اب اس راز کو تو اللہ تعالیٰ ہی جانتے ہیں کہ ایسا کیوں ہے؟
دو سجدوں کی وجہ؟

لیکن بات یہ ہے کہ ایک سجدے کے بعد جب آدمی بیٹھا تو جو قرب اس کو سجدے میں نصیب ہوا تھا اور حق تعالیٰ شانہ کے لطف و عنایت کا جو مشاہدہ اس نے سجدے میں کیا تھا، اب اس کا جی نہیں چاہتا کہ دوبارہ سجدہ کئے بغیر اٹھ جائے، گویا بندہ اجازت کے طور پر کہتا ہے: ”اجازت ہو تو ایک سجدہ اور کر لوں!“ حکم دیا گیا کہ تمہاری خواہش ہے تو ہاں! ایک سجدہ اور کرو، یہ تم پر فرض کرتے ہیں۔

دو بار سے زیادہ ایک رکعت میں سجدے کرنے کی اجازت نہیں دی، ورنہ طبیعت تو یہی چاہتی ہے کہ آدمی بار بار سجدے ہی کرتا رہے۔ فرمایا: نہیں! اب رکعت پوری کرو، پھر سجدے میں جاؤ تو سجدہ ایسی لذیذ چیز ہے کہ حق تعالیٰ شانہ نے اپنے بندوں پر لطف و عنایت فرماتے ہوئے سجدے کی نہ صرف اجازت دے دی بلکہ فرض کر دیا اور دو سجدے کر لئے۔

جلسہ استراحت کی وجہ:

اب دوسرے سجدے سے اٹھ کر کے بیٹھ جائے اور ذرا سا بیٹھ کر پھر کھڑا ہو،

یہ طریقہ حضرات شافعیہ کے نزدیک ہے، ہمارے نزدیک نہیں ہے، مصنف چونکہ شافعی مذہب کے ہیں، وہ اپنے مذہب کے مطابق مسئلہ لکھتے ہیں۔ اصل میں آخری زمانے میں آنحضرت صلی اللہ علیہ وسلم اسی طرح کرتے تھے کہ دوسرے سجدے کے بعد ذرا سا بیٹھ جاتے تھے اور بیٹھ کر کے پھر اٹھتے تھے، اس جلسے کو جلسہ استراحت کہا جاتا ہے یعنی آرام لینے کا جلسہ، حضرات شافعیہ کے نزدیک یہ سنت ہے لیکن ضروری نہیں، اور ہمارے نزدیک یہ بذات خود سنت نہیں بلکہ عذر کی بنا پر ہے، کیونکہ حضرت انس رضی اللہ عنہ فرماتے ہیں:

”كَانَ النَّبِيُّ صَلَّى اللَّهُ عَلَيْهِ وَسَلَّمَ يَنْهَضُ فِي الصَّلَاةِ عَلَى صُدُورِ قَدَمَيْهِ.“ (ترمذی ج: ۱ ص: ۶۳)

ترجمہ: ”آنحضرت صلی اللہ علیہ وسلم کا ہمیشہ سے ہی یہ معمول رہا تھا کہ آپ اپنے قدموں کے پنجوں پر اٹھتے تھے، یعنی سجدے سے پنجوں پر اٹھتے تھے یعنی بیٹھتے نہیں تھے۔“

لیکن آخری زمانے میں کچھ وقت ایسا بھی گزرا کہ بیٹھنے لگے تھے، تو ہمارے امام فرماتے ہیں کہ بیٹھنا عذر کی بنا پر تھا، سنت کی بنا پر نہیں تھا۔

بہر حال! شافعیہ کے نزدیک جب دوسرے سجدے کے بعد آدمی ”اللہ اکبر“ کہہ کر بیٹھے گا اور جلسہ استراحت کرے گا تو ذرا سا بیٹھنے کے بعد جب قیام کے لئے اٹھے گا تو دوبارہ اللہ اکبر نہیں کہے گا، بلکہ اسی طرح کھڑا ہو جائے گا۔

ہمارے نزدیک بھی اگر کوئی شخص دوسرا سجدہ کرنے کے بعد بھول کر بیٹھ جائے اور اتنا ذرا سا بیٹھے جتنا شافعیہ کا جلسہ استراحت ہوتا ہے تو اس سے سجدہ سہو لازم نہیں ہوگا، لیکن اگر زیادہ بیٹھ جائے گا تو سجدہ سہو لازم آجائے گا۔

زیادہ اور کم بیٹھنے کی مقدار تین تسبیح کی ہے، تین مرتبہ ”سبحان اللہ“ اطمینان کے ساتھ کہنے کی مقدار سے اگر کم بیٹھے گا تو سجدہ سہو لازم نہیں آئے گا۔

اسی طرح صلوٰۃ التَّسْبِيح میں بھی دس تسبیحات بیٹھ کر پڑھی جاتی ہیں، چونکہ وہ ذکر کے لئے بیٹھنا ہے، اس لئے اس بیٹھنے کی بنا پر بھی ہمارے نزدیک سجدہ سہو لازم نہیں آتا، اور جب ان دس تسبیحات کو پڑھنے کے بعد اُٹھے تو ”اللہ اکبر“ کہنے کی ضرورت نہیں، بلکہ بغیر ”اللہ اکبر“ کہے اُٹھے، اس لئے کہ دوسرے سجدے سے اُٹھنے کے بعد ایک دفعہ ”اللہ اکبر“ کہہ لی تھی، وہی کافی ہے، دوبارہ تکبیر نہ کہے۔

شیخؒ فرماتے ہیں کہ: اسی طرح دوسری رکعت بھی پوری کر لے، جس طرح میں نے بتایا ہے، یعنی اسی طرح قیام کرے، اسی طرح رکوع کرے، اسی طرح سجدے کرے، جب دونوں رکعتوں سے فارغ ہو جائے تو اب بیٹھے جس کو قعدہ... بیٹھنا... یعنی ”الاحتیات“ اور ”تشہد“ کہتے ہیں۔

نماز میں معراج:

فرماتے ہیں کہ نماز کے اندر معراج کا سر (راز)، معراج کی روح اور معراج کا بھید پایا جاتا ہے، یعنی جس طرح کہ آنحضرت صلی اللہ علیہ وسلم حق تعالیٰ شانہ سے ملاقات کرنے کے لئے معراج پر تشریف لے گئے تھے، اسی طرح نماز مؤمنین کی معراج ہے، نماز شروع ہوئی تو گویا سیر الی اللہ شروع ہوئی، یعنی اللہ تعالیٰ کی طرف چلنا شروع ہو گیا۔

قعدہ مقرب الوصول:

فرماتے ہیں: نماز یہ معراج القلوب ہے، یعنی دل کی معراج اور تشہد میں بیٹھنا مقرب الوصول ہے۔ جس طرح کہ آنحضرت صلی اللہ علیہ وسلم آسمانوں کی مسافت قطع کرتے ہوئے حق تعالیٰ شانہ کے قلب جلال میں پہنچے تھے، اسی طرح بندہ نماز شروع کر کے اپنی تمام ہیئتیں یعنی قیام، قراءت، رکوع، سجود ان تمام بینات کو قطع کرتے ہوئے اب مقرب الوصول کی طرف پہنچ گیا، وصول کا مطلب ٹھہرنا تو گویا

”التحیات“ اور تشهد بیٹھنے کے بعد اس کو وصول ہو گیا، وصول کے بعد ٹھہراؤ ہو گیا، اب یہ گویا اللہ تعالیٰ کے سامنے بیٹھا ہوا کچھ عرض معروض کرنا چاہتا ہے، اب تک تو یہ سیر کر رہا تھا، قلب کے درجات طے کر رہا تھا، اللہ تعالیٰ کی حمد و ثنا کرتے ہوئے اس کی تسبیحات پڑھتے ہوئے، اس کی تکبیر و تہلیل کرتے ہوئے قرب کے درجات کو قطع کر رہا تھا، جب دوسری رکعت کے دوسرے سجدے سے فارغ ہوا تو اس کے پڑاؤ کی جگہ آگئی، حکم ہوا: ٹھہر جاؤ! یہاں ٹھہر جاؤ!

ایک روایت میں آتا ہے، اگرچہ وہ روایت کمزور ہے، کہ جب معراج پر آنحضرت صلی اللہ علیہ وسلم تشریف لے گئے تو آواز آئی: ”قف یا محمد!“ اے محمد ٹھہر جاؤ! تمہارے رب صلوٰۃ پڑھ رہے ہیں، مراد اس سے یہ ہے کہ رحمت کے لئے متوجہ ہیں، تمہارے ٹھہرنے کی جگہ آگئی۔ تو دوسری رکعت سے فارغ ہونے کے بعد گویا بندے سے کہا جا رہا ہے کہ ٹھہر جاؤ! تم نے اپنے رب کی نماز پڑھ لی، اب حق تعالیٰ شانہ اپنی رحمتوں کے ساتھ تمہاری طرف متوجہ ہیں، بیٹھ جاؤ، کہو، کیا کہتے ہو؟

التحیات پڑھنا:

ﷺ فرماتے ہیں کہ اب یہ التحیات پڑھے، جو یہ ہے:

”اَلتَّحِيَّاتُ لِلّٰهِ وَالصَّلٰوٰتُ وَالطَّيِّبٰتُ، اَلسَّلَامُ
عَلَيْكَ اَيُّهَا النَّبِيُّ وَرَحْمَةُ اللّٰهِ وَبَرَكَاتُهُ، اَلسَّلَامُ عَلَيْنَا
وَعَلٰى عِبَادِ اللّٰهِ الصّٰلِحِيْنَ، اَشْهَدُ اَنْ لَا اِلٰهَ اِلَّا اللّٰهُ،
وَأَشْهَدُ اَنَّ مُحَمَّدًا عَبْدُهُ وَرَسُوْلُهُ.“

(مشکوٰۃ ص: ۸۵، بحوالہ بخاری ج: ۲ ص: ۹۲۶، و مسلم)

رسول اللہ صلی اللہ علیہ وسلم سے اس کے مختلف صیغے اور الفاظ منقول ہیں، جن کو صحابہ کرام رضوان اللہ علیہم اجمعین نے نقل کیا ہے، التحیات کے یہ الفاظ جو ہم

پڑھتے ہیں یہ حضرت عبداللہ بن مسعود رضی اللہ عنہ کا تشہد ہے، صحیح بخاری (ج: ۲ ص: ۹۲۶) میں ہے کہ آنحضرت صلی اللہ علیہ وسلم نے مجھے یہ تشہد سکھایا تھا، اس حالت میں کہ میرا ہاتھ آپ کے دونوں ہاتھوں کے درمیان تھا، مصافحہ کر کے آنحضرت صلی اللہ علیہ وسلم نے سکھایا، ہمارا یہ تشہد مسلسل بالمصافحہ ہے، چنانچہ حاشیہ ترمذی میں ہے:

”وذكر ابن الهمام قال أبو حنيفة: أخذ حماد

بيدي وعلمني التشهد، وقال حماد: أخذ ابراهيم بيدي

وعلمني التشهد، وقال ابراهيم: أخذ علقمة بيدي

وعلمني التشهد، وقال علقمة: أخذ عبد الله بن مسعود

بيدي وعلمني التشهد، قال عبد الله: أخذ رسول الله

صلى الله عليه وسلم بيدي وعلمني التشهد كما يعلمني

السورة، فكان يأخذ بالواو والالف واللام.“

(حاشیہ سنن ترمذی ج: ۱ ص: ۶۵)

ترجمہ:...”علامہ ابن الہمام نے ذکر کیا کہ امام

ابوحنیفہ رحمہ اللہ فرماتے ہیں کہ مجھ کو میرے اُستاذ اور میرے شیخ

حماد نے تشہد سکھایا تھا اس حالت میں کہ میرا ہاتھ ان کے دونوں

ہاتھوں کے درمیان تھا، حماد کہتے ہیں کہ: مجھے ابراہیم نخعی نے تشہد

سکھایا تھا اس حالت میں کہ میرا ہاتھ ان کے دونوں ہاتھوں کے

درمیان تھا، ابراہیم کہتے ہیں کہ: مجھے علقمہ نے تشہد سکھایا اس

حال میں کہ میرا ہاتھ ان کے دونوں ہاتھوں کے درمیان تھا، علقمہ

کہتے ہیں کہ: مجھے حضرت عبداللہ بن مسعود رضی اللہ عنہ نے تشہد

سکھایا اس حال میں کہ میرا ہاتھ ان کے دونوں ہاتھوں کے

درمیان تھا، اور عبداللہ بن مسعود رضی اللہ عنہ فرماتے ہیں کہ: مجھے

رسول اللہ صلی اللہ علیہ وسلم نے تشہد سکھایا اس حالت میں کہ میرا ہاتھ آپ صلی اللہ علیہ وسلم کے دونوں ہاتھوں میں تھا، مصافحہ کر رہے تھے اور اس طرح تشہد سکھایا کہ جس طرح مجھے سورۃ سکھاتے تھے، آپ صلی اللہ علیہ وسلم واو، الف اور لام کی غلطی پر بھی گرفت فرماتے تھے۔“

حضرت امام ابوحنیفہ رحمہ اللہ سے آپ صلی اللہ علیہ وسلم تک یہ تشہد بالمصافحہ ہے، یعنی ہر ایک نے مصافحہ کرتے ہوئے سکھایا۔ اور ایک حدیث میں حضرت عبداللہ بن مسعود رضی اللہ عنہ ارشاد فرماتے ہیں کہ:

”عَلَّمَنِ النَّبِيُّ صَلَّى اللَّهُ عَلَيْهِ وَسَلَّمَ وَكَفَّيْ بَيْنَ كَفَّيْهِ التَّشَهُّدَ كَمَا يَعْلَمُنِي السُّورَةُ مِنَ الْقُرْآنِ.“

(بخاری ج: ۲ ص: ۹۲۶)

ترجمہ:.... ”آنحضرت صلی اللہ علیہ وسلم ہمیں تشہد اس طرح سکھاتے تھے جس طرح قرآن کریم کی سورت سکھاتے تھے۔“

تشہد کے چار مضامین:

اس تشہد میں چار چیزیں ہیں، سب سے پہلے اللہ تعالیٰ کی بارگاہ میں سلام ہے، جب کسی کے سامنے جاتے ہیں، بیٹھتے ہیں، تو السلام علیکم کہتے ہیں، مگر اللہ تعالیٰ کو سلام ہم کیسے کہیں، حضرت عبداللہ بن مسعود رضی اللہ عنہ فرماتے ہیں کہ:

”كُنَّا إِذَا صَلَّيْنَا خَلْفَ النَّبِيِّ صَلَّى اللَّهُ عَلَيْهِ وَسَلَّمَ قُلْنَا: السَّلَامُ عَلَى اللَّهِ... وَفِي رِوَايَةٍ... السَّلَامُ عَلَى جِبْرِئِيلَ وَمِيكَائِيلَ السَّلَامُ عَلَى فُلَانٍ وَفُلَانٍ.....“

(بخاری ج: ۱ ص: ۱۱۵)

ترجمہ:.... ”جب ہم نماز ختم کیا کرتے تھے تو ہم یوں کہتے تھے: اللہ تعالیٰ کو سلام، جبرائیل کو سلام، میکائیل کو سلام، فلاں کو سلام، فلاں کو سلام۔ آنحضرت صلی اللہ علیہ وسلم فرماتے ہیں کہ: اللہ تعالیٰ کو سلام کہتے ہو، اللہ تعالیٰ خود سلام ہیں۔“

جب نماز سے فارغ ہو کر بیٹھو تو پھر آپ نے یہ تشہد سکھائی، یہ کہا کرو: ”التحیات لله والصلوات والطيبات الخ“ یعنی تمام تحیات اللہ تعالیٰ کے لئے ہیں، تمام صلوات اور تمام طیبات اللہ کے لئے ہیں۔

تحیات: جمع ہے تحیۃ کی، عربی زبان میں تحیہ سلام کو کہتے ہیں۔

علماء فرماتے ہیں کہ یہاں تحیات سے مراد ہے قوی عبادتیں، یعنی تمام وہ عبادتیں جو زبان سے ادا کی جاتی ہیں، جیسے تسبیح، تحمید، تکبیر وغیرہ جو جو بھی اللہ تعالیٰ کی حمد و ثناء، اللہ تعالیٰ کی بزرگی، اللہ تعالیٰ کی تسبیح زبان سے کی جاسکتی ہے، التحیات کا لفظ سب کو شامل ہے، تمام وہ عبادتیں جو زبان سے ادا کی جاسکتی ہیں، اللہ تعالیٰ کے لئے ہیں۔

صلوات: جمع ہے صلوة کی، صلوة نماز کو کہتے ہیں، یعنی تمام نمازیں اللہ تعالیٰ کے لئے ہیں۔

علماء فرماتے ہیں کہ اس سے مراد بدنی عبادتیں ہیں، یعنی تمام وہ عبادتیں جو بدن سے ادا کی جاتی ہیں، وہ اللہ تعالیٰ کے لئے ہیں۔

طیبات: جمع ہے طیبہ کی اور طیبہ کے معنی ہیں: پاکیزہ چیز، اس سے مراد مالی عبادتیں ہیں۔ یعنی جو عبادتیں زبان سے ادا کی جاتی ہیں وہ بھی اللہ تعالیٰ کے لئے ہیں، جو عبادتیں بدن سے کی جاتی ہیں وہ بھی اللہ تعالیٰ کے لئے ہیں، اور جو عبادتیں مال کے ذریعے کی جاتی ہیں وہ بھی اللہ تعالیٰ کے لئے ہیں، یہ ہے اللہ تعالیٰ کی بارگاہ میں سلام۔

دوسرا فقرہ ہے ”السلام علیک ایہا النبی ورحمة اللہ وبرکاتہ“ یعنی سلام ہو آپ پر، اے نبی! اور اللہ تعالیٰ کی رحمتیں اور برکتیں ہوں آپ پر۔

شیخ فرماتے ہیں کہ جب یہ الفاظ کہو تو اپنے دل کی آنکھوں کے سامنے آنحضرت صلی اللہ علیہ وسلم کو کرو، یہاں لوگ حاضر و ناظر کا مسئلہ لئے پھرتے ہیں، ہر جگہ حاضر کرتے ہیں رسول اللہ صلی اللہ علیہ وسلم کو، پہلے دل کے سامنے تو حاضر و ناظر کر لو، آنحضرت صلی اللہ علیہ وسلم کا استحضار کرو، گویا آنحضرت صلی اللہ علیہ وسلم میرے سامنے بیٹھے ہیں، اور میں آپ کی خدمت میں عرض کر رہا ہوں۔

”السلام علیک ایہا النبی ورحمة اللہ وبرکاتہ“

یعنی سلام ہو آپ پر اے نبی! اور اللہ تعالیٰ کی رحمتیں ہوں اور اللہ تعالیٰ کی برکتیں ہوں آپ پر۔

یہاں ایک نکتہ اور ایک مسئلہ ذکر کرتا ہوں۔

ایک مسئلہ:

مسئلہ یہ ہے کہ نماز میں غیر اللہ سے خطاب کرنے سے نماز ٹوٹ جاتی ہے، نماز اول سے لے کر آخر تک اللہ تعالیٰ کا ذکر ہے، نماز اول سے لے کر آخر تک ذکر الہی ہے، چنانچہ قرآن کریم میں ہے کہ اللہ تعالیٰ نے حضرت موسیٰ علیہ السلام کو فرمایا تھا کہ:

”وَاقِمِ الصَّلَاةَ لِذِكْرِي“ (طہ: ۱۳)

یعنی قائم کرو نماز کو میرے ذکر کے لئے۔

نماز میں کسی اور سے کوئی واسطہ نہیں ہے، نماز میں بندے کا اللہ تعالیٰ کے سوا کسی سے واسطہ نہیں، چنانچہ اگر کسی آدمی کا نام ”بیجی“ ہو اور اس کو بلانے کے لئے کوئی آدمی نماز میں کہہ دے ”یا بیجی!“ تو اس کی نماز ٹوٹ جائے گی، کیونکہ اس لفظ

سے غیر اللہ کو خطاب کر رہا ہے اور نماز میں غیر اللہ کو خطاب کرنے سے نماز فاسد ہو جاتی ہے۔

نکتہ:

اب نکتہ یہ ہے کہ یہاں تشہد میں آخر کیا وجہ ہے کہ حضور صلی اللہ علیہ وسلم سے خطاب کیا جاتا ہے مگر نماز باطل نہیں ہوتی، چنانچہ ہم التحیات میں کہتے ہیں: ”السلام علیک ایہا النبی“ یعنی سلام ہو آپ پر اے نبی!

آپ جانتے ہیں نا! کہ کوئی آدمی قریب آجائے اور نماز میں ہی نمازی اس کو کہے ”السلام علیک“ یا ”السلام علیکم“ تو اس کی نماز ٹوٹ جائے گی، یعنی نماز میں کسی کو سلام کہنے سے نماز ٹوٹ جائے گی، لیکن ہلکہ نماز میں تشہد میں بیٹھ کر کہتا ہے: ”السلام علیک ایہا النبی“ اور جیسا کہ میں نے ابھی بتایا کہ یہ دُعا خود حضور صلی اللہ علیہ وسلم نے سکھائی ہے۔

صحیح بخاری شریف میں ہے کہ حضرت عبداللہ بن مسعود رضی اللہ عنہ فرماتے ہیں کہ: جب تک آنحضرت صلی اللہ علیہ وسلم دُنیا میں تشریف فرما تھے ہم ”السلام علیک ایہا النبی“ کہا کرتے تھے:

”فَلَمَّا قُبِضَ قُلْنَا: السَّلَامُ عَلَى النَّبِيِّ صَلَّى اللَّهُ

عَلَيْهِ وَسَلَّمَ.“ (بخاری ج: ۲ ص: ۹۲۶)

ترجمہ:.... ”لیکن جب آنحضرت صلی اللہ علیہ وسلم دُنیا

سے پردہ فرما گئے تو ہم ”السلام علیک“ کے بجائے ”السلام

علی النبی ورحمة اللہ وبرکاتہ“ پڑھتے تھے، یعنی سلام ہو نبی

صلی اللہ علیہ وسلم پر اور اللہ تعالیٰ کی رحمتیں اور برکتیں ہوں۔“

لیکن یہ بات چلی نہیں، آپ جانتے ہیں کہ آج کوئی بھی نماز میں ”السلام

علی النبیؑ نہیں کہتا، کچھ صحابہ کرامؓ نے اپنے ذوق سے یہ کہنا شروع کر دیا ہوگا، لیکن بعد میں یہ بات چلی نہیں، وہی ”السلام علیک ایہا النبیؑ“ رہا۔

التحیات بارگاہِ الہی کا تحفہ ہے:

نکتہ اس میں یہ ہے جیسا کہ میں نے ابھی عرض کیا، بقول شیخ کے التحیات جو ہے نا! مقرب الوصول ہے، یعنی پہنچنے کے بعد ٹھہرنے کی جگہ ہے، یعنی نماز کی سیر کرتے ہوئے بارگاہِ الہی میں پہنچ گئے ہو، اور وہاں پہنچ کر دیکھا تو رسول اللہ صلی اللہ علیہ وسلم پہلے ہی بارگاہِ الہی میں موجود ہیں، اور یوں نظر آیا کہ جتنے فیوض لوگوں کو ملے تھے سب اسی ذاتِ عالی کی برکت سے ملے تھے، اور جس کو کچھ ملا انہی کے قدموں کی خاک کی وجہ سے ملا، یوں سمجھو کہ ہم بارگاہِ الہی میں بیٹھ گئے ہیں اور اس شہنشاہ کے دربار میں ہمارے آقا حضرت محمد رسول اللہ صلی اللہ علیہ وسلم پہلے سے ہی موجود ہیں، ہم نے جہاں اللہ تعالیٰ کی بارگاہ میں سلام عرض کیا، ممکن نہیں تھا کہ رسول اللہ صلی اللہ علیہ وسلم کو سلام نہ کہتے، کیونکہ جو کچھ ہمیں ملا ہے یہ انہیں کے طفیل سے ملا ہے، اس لئے ”السلام علیک ایہا النبیؑ ورحمة اللہ وبرکاتہ“ کہا جاتا ہے۔

بریلویوں کی تہمت کی اصل:

یہاں سے بعض دوستوں کی اس تہمت کی بھی قیمت معلوم ہو جائے گی، جو یہ کہتے ہیں کہ علمائے دیوبند کے نزدیک رسول اللہ صلی اللہ علیہ وسلم کا دل میں خیال آنا یہ گائے اور بھینس کے خیال سے بدتر ہے، نعوذ باللہ!

اس بات کی حقیقت کو ان بے چاروں نے نہ کبھی سمجھا، نہ ہی یہ سمجھ سکتے ہیں، اور نہ ہی اس کے سمجھنے کی استعداد رکھتے ہیں، جو بات میں ذکر کر رہا ہوں ذرا انہی سے پوچھ لو کہ ان کے ذہن میں یہ بات کبھی آئی ہے؟ اور یہ نماز اسی طرح پڑھا کرتے ہیں؟ اللہ کے بندو! بات کو کچھ سوچ کے تو کہا کرو، کسی پر تہمت بھی لگانی ہو تو

کچھ سوچ کے تو لگاؤ۔

نبی کا تصور منع نہیں:

قرآن کریم میں جگہ جگہ رسول اللہ صلی اللہ علیہ وسلم کا نام نہیں آتا؟ جب ہم ایسی آیات پڑھیں گے تو کیا حضور صلی اللہ علیہ وسلم کا تصور نہیں آئے گا؟ اور کیا دوسرے انبیائے کرام علیہم السلام کے اسمائے گرامی قرآن کریم میں نہیں آتے؟ جب ہم قرآن کریم سوچ کر پڑھیں گے: ”يُمُونُ سِي لَا تَخْفُ“ تو ہمارے ذہن میں کیا حضرت موسیٰ علیہ السلام کا تصور نہیں آئے گا؟ تو یہ کیسی تہمت ہے کہ حضور صلی اللہ علیہ وسلم کا خیال آنا گائے اور بھینس کے خیال سے بدتر ہے، نعوذ باللہ!

صرف ہمت منع ہے:

اب کیا کہوں کہ یہ کیسے گندے الفاظ استعمال کرتے ہیں، یہ لوگ مولانا شاہ اسماعیل شہیدؒ کی کتاب ”صراطِ مستقیم“ کے حوالے سے بات کرتے ہیں، لیکن حضرت شاہ صاحبؒ نے اپنے شیخ حضرت سید احمد شہیدؒ امام المجاہدین کے ملفوظات جمع کئے ہیں، اس میں جو بات انہوں نے کی ہے اس کو یہ نہ سمجھتے ہیں، نہ سمجھ سکتے ہیں، انہوں نے کچھ اور کہا تھا، انہوں نے خیال آنے کو نہیں کہا ”صرف ہمت“ کو کہا ہے، کبھی اللہ تعالیٰ کو منظور ہوا تو اس مسئلے پر بھی گفتگو ہو جائے گی، اب چھوڑتا ہوں۔

اپنے آپ پر سلام کیوں؟

آنحضرت صلی اللہ علیہ وسلم کو سلام عرض کیا، بھائی! بارگاہِ الہی میں تو تمام مقررین موجود ہیں، تم بھی اس زمرے میں آگئے ہو، فرماتے ہیں کہ: ”السلام علینا وعلیٰ عباد اللہ الصالحین“ دیکھئے ہم پر بھی سلام اور اللہ تعالیٰ کے تمام نیک بندوں پر سلام کہا جا رہا ہے، رسول اللہ صلی اللہ علیہ وسلم نے فرمایا کہ: جب تم یہ کہو گے ”السلام علینا وعلیٰ عباد اللہ الصالحین“ تو یہ تمہاری دُعا آسمان اور زمین کے تمام مقبول

بندوں کو پہنچ جائے گی۔ یہاں شیخ نے بھی اشارہ کیا ہے اور شاہ ولی اللہ محدث دہلویؒ نے ”حجتہ اللہ البالغہ“ میں بھی تھوڑا سا اس پر لکھا ہے کہ یہ جو جماعت کی نماز ہے اس میں تمام نمازیوں کے انوار مجتمع ہو جاتے ہیں، شاہ ولی اللہ محدث دہلویؒ کے الفاظ میں اس کی حیثیت مرآۃ متعاکسہ کے ہو جاتی ہے، یعنی ایک آئینہ ادھر ہے، ایک آئینہ ادھر ہے، دونوں آئینے ایک دوسرے کے سامنے رکھ دیئے، اب تم اس طرف دیکھو تو ایک لمبی لائن آئینوں کی نظر آئے گی، ہماری نظر ختم ہو جاتی ہے وہ لائن ختم نہیں ہوتی، ادھر دیکھو تو ادھر بھی لائن، ایک کا عکس دوسرے پر اور دوسرے کا تیسرے پر، ایک دوسرے کا عکس پڑ کر ایک طویل لائن ہو جاتی ہے، یعنی ختم نہ ہونے والی لائن، شیخ فرماتے ہیں کہ یہ جو ہے نا! ”السلام علینا وعلیٰ عباد اللہ الصالحین“ یہ کہتے ہوئے تم اپنے ساتھیوں کا بھی تصور کرو، نہیں! بلکہ روئے زمین پر جتنے نماز پڑھنے والے ہیں گویا سب کو ایک صف میں شامل سمجھو، ان کا بھی تصور کرو، اسی طرح آسمان کے فرشتے بھی اس میں شامل کرو، انسان ہوں، ملائکہ ہوں، یا جنات ہوں، جتنے عباد اللہ الصالحین ہیں ان سب کے لئے کہو: ”السلام علینا وعلیٰ عباد اللہ الصالحین“ اور اللہ تعالیٰ کے تمام بندے جب ایک دوسرے کے لئے یہ دُعا کریں گے تو تم خود غور کرو کہ میزان کہاں پہنچ جائے گا، بڑے خوش قسمت ہیں وہ لوگ جو اس صف میں شامل ہیں۔

مسلمانوں کی خوش قسمتی:

ہمارے حضرت ذاکر عبدالحی صاحبؒ کے بقول حضرت فرماتے ہیں کہ: بھائی! تم بڑے خوش قسمت ہو، ہم لوگ بڑے خوش قسمت ہیں، ایک بندہ ہے اللہ تعالیٰ اس کو بھی عباد اللہ الصالحین میں شامل کر لیں، اللہ تعالیٰ کے تمام نیک بندے یہ دُعا کریں کر رہے ہیں اور یہ پانچ وقت کر رہے ہیں اور تشہد میں کر رہے ہیں، عباد اللہ الصالحین میں شامل ہو جاؤ، اللہ تعالیٰ کے نیک بندوں میں شامل ہو جاؤ، حضرت موسیٰ علیہ السلام

تمہارے لئے دعائیں کر رہے ہیں، حضرت ابراہیم علیہ السلام تمہارے لئے دعائیں کر رہے ہیں، حضرت نوح علیہ السلام تمہارے لئے دعائیں کر رہے ہیں، ایک لاکھ چوبیس ہزار کم و بیش تمام انبیائے کرام یہ دعائیں کر رہے ہیں، تمام اہل ایمان دعائیں کر رہے ہیں، کوئی حد ہے، کوئی ٹھکانا ہے، اور جس شخص کے لئے اتنی مخلوق اور اللہ تعالیٰ کے اتنے بندے دعائیں کر رہے ہیں، اس سے بڑا خوش قسمت کون ہو سکتا ہے؟

(بیان کے آخر میں حاضرین کے سوالوں کا جواب بھی
حضرت شہیدؒ نے مرحمت فرمایا)

صبح جاگنے کا انتظام کرو:

سوال:.... یہ ایک صاحب لکھتے ہیں کہ میں چار وقت نماز تو پڑھ لیتا ہوں، فجر کی نماز قضا ہو جاتی ہے۔

جواب:.... آپ حضرات دعا فرمائیں کہ حق تعالیٰ شانہ اس کی بھی توفیق عطا فرمائیں۔ بھائی! کیوں قضا ہو جاتی ہے؟ اس کا علاج بھی ہونا چاہئے، ہم دعا کرتے ہیں اللہ تعالیٰ آپ کو نماز فجر میں اٹھنے کی توفیق عطا فرمائیں۔ لیکن کیوں قضا ہوتی ہے؟ خاص کر آج کل رات بارہ بجے آدمی سوئے تو چھ گھنٹے نیند کرنے کے بعد صبح چھ بجے اٹھ سکتا ہے، اور ساڑھے چھ بجے نماز میں شریک ہو سکتا ہے، اپنے نظام کو ٹھیک کرنا چاہئے، سونے اور جاگنے کے نظام کو ٹھیک کرنا چاہئے، جلدی سونے کی کوشش کرو، جو کام تم عشاء کے بعد کرتے ہو، تہجد کے وقت اٹھ کر کرو، اپنی نیند بھی کرو اور تہجد کے وقت اٹھ کر کرو۔ بہر کیف! یہ شکایت میرے بہت سارے دوست کرتے ہیں کہ فجر کی نماز کے لئے ہماری آنکھ نہیں کھلتی، اللہ تعالیٰ بھائی سب کو توفیق عطا فرمائے، کبھی آدمی کو غفلت ہو بھی جاتی ہے، اللہ تعالیٰ ہمیں معاف فرمائے، الارم وغیرہ کا انتظام کرنا

چاہئے، گھر والوں کو کہہ دینا چاہئے کہ ہمیں جگادو اور اہتمام کرنا چاہئے۔
میرے ایک دوست کہہ رہے تھے اور بالکل ٹھیک کہہ رہے تھے کہ رات کو
اللہ تعالیٰ سے کہہ کر سوتے ہیں کہ اللہ تعالیٰ میں نے رات کو فلاں وقت اٹھنا ہے، کبھی
ہوا ہی نہیں کہ اس وقت نہ اٹھے، ایسا ہی ہونا چاہئے بھائی! رات کو فکر لے کر سوئیں
گے اور اللہ تعالیٰ سے دعا کر کے سوئیں گے اور ذرا وقت پر سونے کی کوشش کرو گے تو
ان شاء اللہ! جاگ آجائے گی۔

جہاد کی صورت کیا ہوگی؟

سوال:.... کفار کے خلاف کوئی اعلان جہاد کرے تو کیا کفار کے خلاف جہاد
کر سکتے ہیں؟

جواب:.... آپ جہاد میں شریک کیسے ہو سکتے ہیں؟ میرے بھائی! اس کی کوئی
صورت بھی آپ نے پہلے تجویز فرمائی ہے؟ مولانا شاہ احمد نورانی تو بیس ہزار آدمی
بھرتی کرتے ہیں، لیکن عراق جائیں گے کیسے؟ ایسی بے ہودہ باتیں کرنے سے کیا
فائدہ؟ بھائی! کیا ہم عراق جاسکتے ہیں؟ ایسا اگر ممکن ہے تو مجھے بھی بتاؤ۔ اور دوسرا
پوچھ رہے ہیں کہ کیا عراق اپنے موقف پر صحیح ہے؟ یہ تو تم لوگ ہی جانتے ہو، میں تو
سیاسی باتیں جانتا نہیں، اسی لئے آج عزیز منیر احمد کہنے لگے کہ آج کیا بیان کریں
گے؟ میں نے کہا: جو میں بیان کیا کرتا ہوں وہی بیان کروں گا۔ مجھے یہ باتیں آتی
نہیں ہیں، آپ اس کو میری کمزوری سمجھیں، میں ان باتوں کو ویسے بھی فضول سمجھتا
ہوں، میں عراق عرب کے مسئلے پر دھواں دار تقریر کر دوں نتیجہ کیا آئے گا اس کا؟ کچھ
بھی نہیں بھائی۔

عراق کویت جنگ:

لیکن اتنا مجھے نظر آ رہا ہے کہ یہ یہود و نصاریٰ نے ہمارے خلاف سازش کی

ہے، عراق کو پہلے اُکسایا کہ کویت پر قبضہ کرو، یہ بھی انہی کے اشارے پر ہوا ہے، اور یہ شرارت شروع کر دی۔ امریکا کے پیٹ میں کبھی درد نہیں ہوا غریب کے لئے، صرف کویت پر حملہ کرنے کے لئے فوراً آکر بمباری شروع کر دی، چھ ماہ تک عراق کا بائیکاٹ کیا، بچوں تک کو غذا سپلائی نہ کی جائے، یہ اقوام متحدہ اتنا مستحکم ادارہ ہے کہ کسی ملک کو اتنی جرأت نہ ہوئی کہ عراق سے جا کر پوچھ لے کہ بھائی! تم ہمارے بھائی ہو، مر رہے ہو، آخر کیا قصہ ہے؟ تمہیں کسی چیز کی ضرورت تو نہیں ہے؟ اس لئے کہ اقوام متحدہ کا آرڈر تھا، بش بہادر نے آرڈر جاری کروایا تھا، چھ ماہ کے بائیکاٹ کے بعد، ناکہ بندی کے بعد، اس کے باوجود بھی جب عراق کا لوہا ٹھنڈا نہ ہو سکا تو پندرہ جنوری کا الٹی میٹم دلویا گیا اور وہ بھی اقوام متحدہ کے کندھے پر بندوق رکھ کر۔ اقوام متحدہ کون ہے؟ اور اقوام متحدہ میں یہ جو ہم جیسے ممالک ہیں ان کی قیمت ہی کیا ہے؟ پانچ چھ بڑی طاقتوں کا نام ”اقوام متحدہ“ ہے، اور یہ باقی سب ان کے لنگوٹے ہیں، ان کے تابع مہمل ہیں، مجھے آپ معاف کریں، اگر میں یہ کہوں کہ اقوام متحدہ سے مہمل ادارہ دُنیا میں اور کوئی نہیں ہے، تو اس کہنے میں حق بجانب ہوں کیا اس نے آج تک کسی ظالم سے مظلوم کو انصاف دلویا ہے؟ عراق ہی نہیں بلکہ مسلمانوں کی قوت کو کچلنے کے لئے کبھی اس نے کوئی ردِ عمل ظاہر کیا ہے؟ یہ کویت کا جھگڑا کھڑا کیا اور اب بمباری ہو رہی ہے، ہیروشیما سے دُگنے بم ایک دن میں برسائے جا چکے ہیں، وہ کس کی دھرتی ہے؟ امریکا بہادر بش کی ہے یا اس کے باپ کی ہے؟ زمین مسلمانوں کی اور بم برسائے جا رہے ہیں ان پر، کوئی احتجاج کرنے والا نہیں اس کے خلاف اور اس کے بعد تیل کے چشموں پر قبضہ، کنوؤں پر قبضہ، اب یہ سفید بندر خدا جانے کب نکلے گا؟ سب سے پہلے تو کیا حال کرے گا جنگ کہاں تک پھیلے گی؟ اللہ تعالیٰ سے پناہ مانگو!

ایک طرف سعودی عرب ہے، دوسری طرف عراق ہے، دونوں کو اس بندر نے لڑایا اور اس لڑائی میں تمام دُنیا کو ساتھ لے کر خود کو دگیا ہے، اور عجیب بات یہ ہے

کہ مسلمانوں کو اُلو بنا کر اس میں نچوڑا رہا ہے، مجھے تو سیاست آتی نہیں، اس لئے میں تو ان باتوں کو کرتا ہی نہیں، بھائی! صحیح غلط میں نہیں جانتا، تمہارے سامنے ہی ہے۔

اللہ طاغوتی قوتوں کو تباہ کرے:

باقی یہ ضرور دُعا کرتا ہوں کہ اللہ تعالیٰ اس امریکا اور برطانیہ کو، اُن طاغوتی طاقتوں کو نیست و نابود کر دے، تباہ و برباد کر دے، ان کو اللہ تعالیٰ صفحہ ہستی سے مٹا دے، یہ مسلمانوں کو گنتی کا ناچ نچاتے ہیں، کبھی دو مسلمانوں کو مل بیٹھے نہیں دیتے، مسلمان بے چارے سادے ہیں، بھولے ہیں، اور سب کچھ ہے ان میں لیکن بس یہ ہے کہ آدم کے بیٹے ہیں، ایلٹیس کے چکر میں آجاتے ہیں، ایلٹیس ان کو چکھا دیتا ہے، آدم کے بیٹے ہیں، ہمارے جدِ امجد کو جنت میں ایلٹیس نے دھوکا دے دیا تھا، یہ ایلٹیس کی اولاد کے چکر میں آجاتے ہیں۔

اذان و اقامت سے قبل دُرود:

سوال:.... کیا اذان و اقامت سے پہلے دُرود شریف ہے؟

جواب:.... بھائی! اذان کے بعد دُرود شریف ہے، آنحضرت صلی اللہ علیہ

وسلم نے ارشاد فرمایا کہ:

”إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ، ثُمَّ

صَلُّوا ثُمَّ سَلُّوا اللَّهَ الْوَسِيلَةَ.“ (مشکوٰۃ ص: ۶۴، بحوالہ مسلم)

ترجمہ:.... ”جب مؤذن اذان کہے، جیسا مؤذن کہتا

ہے ویسے الفاظ کہتے رہو، اور جب وہ اذان سے فارغ ہو جائے

تو کیا پڑھتے ہیں پہلے دُرود شریف پڑھتے ہیں پہلے دُرود شریف

پڑھو پھر دُعائے وسیلہ کرو۔“

یہ جو نماز کی کتابوں میں لکھا ہوا ہوتا ہے یہ حدیث کی کسی کتاب میں نہیں

آتا، بعض روایتوں میں... یہ دعاء وسیلہ کہلاتی ہے... اس کے پڑھنے کا حکم ہے، اور اس کے بعد دوسرا کلمہ پڑھنا چاہئے، پورا کلمہ۔

اس کے بعد دعائے ترضی پڑھنی چاہئے: ”رَضِیْتُ بِاللّٰهِ رَبًّا وَبِالْإِسْلَامِ دِينًا وَبِمُحَمَّدٍ نَبِيًّا“۔ اور خاص نکتہ یہ ہے کہ یہ دُعا تین تین مرتبہ پڑھے، لیکن وہاں ”وَبِالْإِسْلَامِ دِينًا“ پہلے اور ”بِمُحَمَّدٍ نَبِيًّا“ بعد میں ہے۔ لیکن اذان کے بعد جو پڑھی جاتی ہے ”وَبِمُحَمَّدٍ صَلَّى اللّٰهُ عَلَيْهِ وَسَلَّمَ“ پہلے ہے، اور ”وَبِالْإِسْلَامِ دِينًا“ بعد میں ہے۔ ”رَضِیْتُ بِاللّٰهِ رَبًّا وَبِمُحَمَّدٍ صَلَّى اللّٰهُ عَلَيْهِ وَسَلَّمَ نَبِيًّا وَبِالْإِسْلَامِ دِينًا“ (مشکوٰۃ ص: ۶۵، بحوالہ مسلم) یہ چار چیزیں اذان کے بعد پڑھنے کا حکم ہے۔

اللہ تعالیٰ کی وحدانیت



بسم اللہ الرحمن الرحیم

(العمر اللہ وسلامہ) علی عبادہ (الذین) (اصطفیٰ)!

حق سبحانہ و تعالیٰ کا تجھ کو اپنے مشاہدے سے ایسی چیز کے ساتھ محبوب کرنا، جو اس کے ساتھ موجود نہیں، اس کے قہر اور غلبے کی بڑی دلیل ہے۔

مطلب یہ ہے کہ حق تعالیٰ شانہ کے ساتھ کوئی چیز موجود نہیں، اللہ تعالیٰ ازل سے تھے، اس وقت کچھ بھی نہیں تھا اور اللہ تعالیٰ ابد تک ہوں گے، جبکہ اس وقت کچھ نہیں ہوگا، یہ تو گزشتہ زمانے اور آئندہ زمانے کے بارے میں ہوا۔

حضرات عارفین اس وقت بھی یہ سمجھتے ہیں اور دیکھتے ہیں کہ اللہ تعالیٰ موجود ہے اور باقی کوئی اس کے ساتھ موجود نہیں، موجود حقیقی صرف وہی ذات ہے، وجود اسی کی صفت ہے، باقی تو ایسی ہی کٹھ پتلیاں ہیں، اس کے ارادے اور اس کی مشیت کے تابع ہیں۔

معدوم مشاہدہ الہی سے آڑ کیونکر بن سکتی ہے؟

حضرت شیخ تاج الدین اسکندری رحمۃ اللہ علیہ فرماتے ہیں کہ: جو چیز اللہ تعالیٰ کے ساتھ موجود نہیں، ... اللہ تعالیٰ موجود اور دوسری چیزیں اس کے ساتھ موجود نہیں ... عجائبات میں سے ہے کہ وہ چیزیں تجھ کو اللہ تعالیٰ کے مشاہدے سے روک رہی ہیں، وہ چیزیں تیرے اور اللہ تعالیٰ کے درمیان آڑ بنی ہوئی ہیں، حالانکہ معدوم چیز جو

کہ ہے ہی نہیں، وہ کیسے آڑ بن سکتی ہے؟ یہ حق تعالیٰ شانہ کے قہر اور غلبے کی دلیل ہے کہ ان معدومات میں تجھ کو الجھا کر اپنی ذات سے اور اپنے مشاہدے سے محروم کر دیا۔ آگے چند فقروں میں اسی کی دلیل بیان فرماتے ہیں:

الف: "... کیونکر خیال میں آسکتا ہے کہ کوئی شے اس

کے مشاہدے کی آڑ ہو جائے، حالانکہ ہر ایک چیز کو عدم کی تاریکی

سے اسی نے ظاہر فرمایا۔"

یعنی ساری چیزیں عدم میں تھیں، عدم کی تاریکی سے اللہ تعالیٰ نے ہی ان کو

ظاہر فرمایا، تو یہ چیزیں جو اللہ تعالیٰ ہی کی ظاہر کی ہوئی ہیں، یہ تو اللہ تعالیٰ کی ذات کا پتا

بتانے والی ہیں، نہ کہ اس سے روکنے والی۔

ب: "... کیونکر خیال میں آسکتا ہے کہ کوئی شے اس

کے مشاہدے کا پردہ ہو جائے، حالانکہ وہ ہر ایک چیز کے ساتھ

ظاہر ہے۔"

یعنی ہر چیز سے اللہ تعالیٰ کے وجود کا ثبوت ملتا ہے، تو جو چیزیں اللہ تعالیٰ

کے وجود کی دلیل ہیں، وہ اس کے مشاہدے سے روکنے والی کیسے ہو سکتی ہیں؟

ج: "... کیونکر خیال میں آسکتا ہے کہ کوئی شے اس کے

مشاہدے سے روک دے، حالانکہ ہر ایک چیز میں اس کا جلوہ

ظاہر ہے، کیونکر خیال میں آسکتا ہے کہ کوئی شے اس کے مشاہدے

کی حجاب ہو جائے، یعنی روکنے والی ہو جائے، حالانکہ ہر ایک

چیز کے لئے اس کی جچی ظاہر ہے، کیونکر خیال میں آسکتا ہے کہ

کوئی شے اس کی آڑ بن جائے، حالانکہ تمام موجودات کے وجود

سے بیش تر و پیش تر وہ ظاہر و باہر ہے، کیونکر خیال میں آسکتا ہے

کہ کوئی شے اس کے مشاہدے کو مانع ہو جائے، حالانکہ وہ سب

سے زیادہ ظاہر ہے، کیونکر خیال کیا جاسکتا ہے کہ کوئی شے اس کے لئے حجاب ہو سکے، حالانکہ وہ اکیلا ہے، اس کے ساتھ کوئی موجود نہیں، کیونکر خیال کیا جاسکتا ہے کہ کوئی چیز اس کے لئے حجاب ہو سکے، حالانکہ ہر چیز کی نسبت تجھ سے زیادہ قریب ہے،
 ”وَنَحْنُ أَقْرَبُ إِلَيْهِ مِنْ حَبْلِ الْوَرِيدِ۔“

یعنی انسان کو جتنا تعلق اپنی جان سے ہے اتنا کسی چیز سے نہیں، نہ ماں باپ سے، نہ کسی اور سے، چنانچہ اللہ تعالیٰ فرماتے ہیں کہ:

”وَنَحْنُ أَقْرَبُ إِلَيْهِ مِنْ حَبْلِ الْوَرِيدِ۔“ (ق: ۱۶)

ترجمہ:۔۔۔ ”ہم اس کے زیادہ قریب تر ہیں اس کی شے
 رگ سے بھی۔“

تو گویا تمام چیزوں سے زیادہ نزدیک اللہ تعالیٰ کی ذات ہے، ایک جگہ ارشاد الہی ہے کہ:

”وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ۔“

(الواقعة: ۸۵)

ترجمہ:۔۔۔ ”...میرنے والے کے بارے میں فرماتے

ہیں کہ... ہم اس کے تم سے زیادہ قریب ہوتے ہیں، لیکن تم
 دیکھتے نہیں ہو۔“

یعنی جو ذاتِ عالی... تمام چیزوں سے... زیادہ تمہارے قریب تر ہے، وہ
 تمہیں نظر نہیں آتی اور دُور دُور کی چیزیں تمہیں نظر آتی ہیں؟

اللہ کا نزدیک ہونا ہی حجاب ہے:

بعض اکابر نے فرمایا کہ: اللہ تعالیٰ کا سب سے نزدیک ہونا ہی ہمارے لئے

حجاب بن گیا ہے، کیونکہ آنکھ فاصلے سے کسی چیز کو دیکھتی ہے، قریب سے نہیں دیکھ سکتی، اور اللہ تعالیٰ کا بالکل ظاہر ہونا، یہ ہمارے لئے اس کے مشاہدے کی آڑ بن گیا ہے۔ اس لئے کہ یہ جو نور ہے اور یہ جو روشنی نظر آتی ہے، یہ ہمیں ظلمت کے ذریعے معلوم ہوتی ہے، اگر ظلمت نہ ہوتی اور صرف نور ہی نور ہوتا تو ہم نور کو بھی نہ پہچان سکتے۔ اب تمام چیزوں کا وجود اُس کے سامنے مضحل ہے، وہ اس قدر ظاہر و باہر ہے کہ اس کی کوئی ضد ہی نہیں تو اس کا یہ ظاہر و باہر ہونا ہی ہمارے لئے آڑ بن گیا، ہمیں دوسری چیزیں تو نظر آتی ہیں لیکن وہ اللہ نظر نہیں آتا، اس کا مشاہدہ ہمیں نہیں ہوتا، کیونکہ خیال کیا جاسکتا ہے کہ کوئی شے اس کے لئے حجاب ہو سکے، حالانکہ اگر وہ نہ ہوتا تو کسی چیز کا وجود نہ ہوتا، اے لوگو! تعجب ہے عدم میں وجود کیونکر ظاہر ہو؟ اور قدیم کے ساتھ حادث کس طرح ثابت رہ سکے؟ تم مانتے ہو کہ تم عدم تھے، عدم سے تم کو وجود ملا، تم بتاؤ کہ عدم اور وجود دونوں جمع ہو سکتے ہیں؟ عدم سے وجود نکل سکتا ہے؟ کیا تمہاری عقل اس کو مانتی ہے؟

عدم کے معنی: کچھ نہیں، اور وجود کے معنی ہیں: کہ چیز موجود ہے۔ تو ”نہیں“ سے ”ہے“ کیسے نکل آیا؟ یہ تو حق تعالیٰ شانہ کی قدرت تھی کہ اس نے تمہیں عدم سے وجود بخش دیا، لیکن تعجب ہے کہ تمہیں عدم سے نکلا ہوا یہ وجود تو نظر آتا ہے، لیکن وہ ذاتِ عالی جو ہمیشہ سے موجود ہے، وہ تمہیں نظر نہیں آتی اور تمہیں اس کی طرف التفات ہی نہیں ہے۔

اللہ تعالیٰ قدیم ہیں:

پھر فرماتے ہیں کہ:

”وہ تو قدیم سے ہے، ہمیشہ سے ہے، ہمیشہ رہے گا،

اس کی ذاتِ عالی میں کوئی تغیر ہی نہیں، اور ادھر یہ جتنی چیزیں ہیں

حتیٰ کہ زمین و آسمان بھی، یہ پہلے نہیں تھے، یہ بعد میں ہوئے۔“

جو پہلے نہیں تھا، بعد میں ہوا، اس کو حادث کہتے ہیں، تو شیخؒ فرماتے ہیں کہ: حادث قدیم کے لئے کیسے آڑ بن سکتا ہے؟ اور قدیم کے ساتھ حادث کیسے ثابت ہو سکتا ہے؟ آڑ بننا تو دوسری چیز ہے۔

اللہ تعالیٰ حجاب میں نہیں:

حق جل و علا حجاب میں نہیں، ... رہی یہ بات کہ وہ ہمارے مشاہدے میں کیوں نہیں آتا؟ اس پر فرماتے ہیں: ... تو صرف اپنی نفسانی صفات کی وجہ سے اس کے مشاہدے سے روکا گیا ہے، کیونکہ اگر کوئی شے اس کے لئے حجاب ہوتی تو اس کو ڈھانپ دیتی، اگر اس کے لئے کوئی ڈھانپنے والی چیز ہوتی تو اس کے وجود کا احاطہ کرتی اور ہر ایک احاطہ کرنے والی شے غالب ہوتی ہے، حالانکہ اللہ تعالیٰ سب پر غالب ہیں۔

ذاتِ حق کا مشاہدہ کیوں نہیں ہوتا؟

اب تم کہو گے بھائی یہ باتیں ساری معقول ہیں، لیکن پھر بھی اللہ تعالیٰ کا ہمیں مشاہدہ کیوں نہیں ہو رہا؟ ارشاد فرماتے ہیں کہ:

”اللہ تعالیٰ پر ... کوئی ... حجاب نہیں، ... ہاں البتہ ... تو

اپنی نفسانی خواہشات کے حجاب میں ہے۔“

تو نے اپنی نفسانی خواہشوں کو نہیں چھوڑا اور ان کے خول سے نہیں نکلا، ... چونکہ ... تو اپنی خواہشات کے خول میں بند ہے اور خواہشات کے خول میں پھنسا ہوا ہے، اس سے نہیں نکلا اور تو نکل بھی کیسے سکتا ہے؟ تیرے ساتھ تو خواہشات لگی ہوئی ہیں، مثلاً: کھانے کا تقاضا ہے، پینے کا تقاضا ہے، حوائج ضروریہ کا تقاضا ہے، دوسرے طبعی تقاضے ہیں اور یہ تیری خواہشات ہیں، پھر ان کے علاوہ انسان کی وہ خواہشات بھی ہیں جن کو نفسانی خواہشات کہتے ہیں، یعنی شریعت ان کو پسند نہیں کرتی، لہذا تو

حجاب میں ہے، اللہ تعالیٰ حجاب میں نہیں ہیں، اللہ تعالیٰ پردے میں نہیں ہیں، البتہ تو پردے میں ہے۔

اللہ تعالیٰ پر حجاب نہیں....:

پھر فرماتے ہیں کہ:

”دیکھو! اگر اللہ تعالیٰ پردے میں ہوتے تو پردہ اس کو ڈھانکنے والا ہوتا، اور جو چیز کسی کو ڈھانکنے والی ہوتی ہے وہ اس کا احاطہ کرتی ہے، وہ اس پر گھیرا ڈالتی ہے، اور جو گھیرا ڈالنے والی چیز ہو، وہ اس پر غالب ہوتی ہے، جس کا گھیرا کیا ہوا ہے، لہذا اگر کوئی چیز اللہ تعالیٰ کے لئے پردہ ہوتی تو اس کو ڈھانکنے والی ہوتی اور اگر ڈھانکنے والی ہوتی، تو اس پر غالب ہوتی، حالانکہ اللہ تعالیٰ سب پر غالب ہیں، اس پر کوئی غالب نہیں ہے، نورِ عقل اور علمِ الیقین تجھ کو اس کے قرب کا مشاہدہ کراتا ہے، اور نورِ علم اور عینِ الیقین اس کے وجود کے سامنے تیرے عدم کا مشاہدہ کراتا ہے، اور نورِ حق اور حقِ الیقین صرف اس کے وجود کا مشاہدہ کراتا ہے نہ تیرے وجود کا اور نہ تیرے عدم کا۔“

نور کے تین درجے:

در اصل نور تین قسم کے ہیں، ۱.... ایک نورِ عقل ہے، اور علمِ الیقین کا نور ہے، یہ نور تمہیں بتاتا ہے کہ اللہ تعالیٰ قریب ہیں، دُور نہیں، تمہاری عقل یہ فیصلہ کرتی ہے کہ اللہ تعالیٰ دُور نہیں ہیں، نزدیک ہیں۔

۲.... دوسرا ہے علم کا نور، اور عینِ الیقین یعنی جب تمہیں اللہ تعالیٰ کی ہستی کا صحیح علم ہو اور ادھر اپنی ہستی کا صحیح علم ہو تو یہ مشاہدہ کرواتا ہے کہ اللہ تعالیٰ کی ہستی ہے،

مگر اس کے سامنے تیری کوئی ہستی نہیں، جب بھی تمہیں اپنے لئے ہستی اور اپنے لئے وجود اور اس کا احساس ہو کہ میں بھی کچھ ہوں تو اس کا مطلب یہ ہے کہ تم اس وقت نورِ علم اور نورِ بصیرت سے ہٹے ہوئے ہوتے ہو، ورنہ تم اپنے لئے کچھ بھی ثابت نہ کرتے۔

۳:۔۔۔ تیسرا نور ہے، نورِ حق اور حق الیقین، یہ نور سب سے اوپر کی چیز ہے، جو تجھے صرف اللہ تعالیٰ کے وجود کا مشاہدہ کراتا ہے، نہ کہ تیرے اپنے وجود کا، نہ تیرے اپنے عدم کا، کیونکہ تیرا وجود بھی نفی اور تیرا عدم بھی نفی، یعنی اس کی طرف التفات ہی نہیں، یعنی تو اس لائق ہی نہیں کہ تیرے لئے وجود ثابت کیا جائے، جیسا کہ تو اس لائق بھی نہیں کہ تجھ کو عدم کے ساتھ موصوف کیا جائے، صرف ایک ہی ذاتِ عالی ہے اور صرف اس کے وجود ہی کو ثابت کرنا ہے۔

اپنے وجود اور عدم سے نظر کا اٹھ جانا:

جب آدمی حقیقتِ کبریٰ تک پہنچ جاتا ہے تو پھر اپنے وجود اور اپنے عدم سے بھی اس کی نظر اٹھ جاتی ہے، اس لئے کہ عدم نام ہے وجود کے نہ ہونے کا، تو جب وجود کا تصور ہی ختم ہو گیا تو عدم کہاں سے آئے گا؟ اور یہ کمالِ معرفت ہے، اس کے بعد معرفت کا کوئی درجہ نہیں، اللہ اکبر! فرماتے ہیں:

اللہ تعالیٰ ہمیشہ سے اور ہمیشہ تک:

”اللہ تعالیٰ ہمیشہ سے تھا اور کوئی چیز اس کے ساتھ

نہیں تھی، وہ اب بھی ہے، ویسا ہی ہے، جیسا کہ تھا۔“

یہ تو حدیث شریف کے الفاظ کا ترجمہ ہے جیسے: ”كَانَ اللَّهُ وَلَمْ يَكُنْ مَعَهُ

كُلُّ شَيْءٍ“، قرآن کریم کی آیت ہے:

”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ“ (الحمدید: ۳)

ترجمہ:۔۔۔ ”وہی اوّل ہے، وہی آخر ہے، وہی ظاہر ہے، وہی باطن ہے۔“

اس کی تفسیر میں رسول اللہ صلی اللہ علیہ وسلم نے ارشاد فرمایا:
 ”.... اَنْتَ الْاَوَّلُ فَلَيْسَ قَبْلَكَ شَيْءٌ، وَاَنْتَ
 الْاٰخِرُ فَلَيْسَ بَعْدَكَ شَيْءٌ، وَاَنْتَ الظّٰهَرُ فَلَيْسَ فَوْقَكَ
 شَيْءٌ، وَاَنْتَ الْبَاطِنُ فَلَيْسَ دُوْنَكَ شَيْءٌ.....“

(تفسیر درمنثور ج: ۵ ص: ۱۷۱)

ترجمہ:۔۔۔ ”آپ اوّل ہیں، آپ سے پہلے کوئی چیز
 نہیں، آپ آخر ہیں آپ کے بعد کوئی چیز نہیں، آپ ظاہر ہیں کہ
 آپ سے اوپر کوئی چیز نہیں ہے، آپ باطن ہیں کہ آپ کے سوا
 باطن اور کچھ نہیں۔“

حق تعالیٰ اپنی ذات و صفات میں کامل ہے:

تو حق تعالیٰ شانہ اپنی ذات اور اپنی صفاتِ کاملہ کے ساتھ ہمیشہ سے تھے
 اور ہمیشہ رہیں گے، اب بھی اسی طرح موجود ہیں، اس کی ذات میں کوئی تغیر نہیں، ہم
 لوگوں میں تغیر آتا رہتا ہے، کبھی خوشی ہے، کبھی رنج ہے، کبھی تکلیف ہے، کبھی راحت
 ہے، کبھی صحت ہے، کبھی بیماری ہے، کبھی علم ہے، کبھی جہل ہے، ہماری صفات بدلتی
 رہتی ہیں، لیکن اللہ تعالیٰ کی صفات بدلتی نہیں، اس کی ہر صفت درجہ کمال میں ہے، اس
 طرح کہ اس سے بڑھ کر کسی کمال کا تصور ہی نہیں، یہ تو مخلوق کی صفات ہیں کہ آج
 اس کا علم جتنا ہے، کل کو اس سے زیادہ ہو گیا، پہلے چھوٹا مولوی تھا، اب بڑا مولوی بن
 گیا، پہلے تھوڑا ماہر تھا، اب زیادہ ماہر ہو گیا۔ انبیاء کا علم تمام امتیوں سے بڑھ کر ہے،
 اور حضور صلی اللہ علیہ وسلم کا علم تمام نبیوں سے بڑھ کر ہے، جیسا کہ قرآن کریم میں
 ارشاد ہے:

”وَفَوْقَ كُلِّ ذِي عِلْمٍ عَلِيمٌ.“ (یوسف: ۷۶)

ترجمہ: ”ہر علم والے سے اوپر ایک علم والا ہے۔“

یہاں تک کہ اللہ تعالیٰ تک پہنچ جائیں کہ پھر اس سے اوپر کوئی علم والا نہیں ہے، مخلوق کے علم میں اضافہ ہوتا رہتا ہے، مگر اللہ تعالیٰ کے علم میں کوئی اضافہ نہیں ہوتا، پوری کی پوری کائنات، اوّل سے آخر تک ایک ایک ذرّے کا حال ہر وقت اس کو معلوم ہے، اب اضافہ کہاں ہو؟ اضافے کا معنی تو یہ ہے کہ پہلے معلوم نہیں تھا، اب معلوم ہو گیا، تو غرض اللہ تعالیٰ کی ذات میں تغیر و تبدل نہیں، اور اللہ تعالیٰ کی صفات کاملہ جتنی ہیں وہ ساری کی ساری اپنی جگہ کامل ترین ہیں کہ اس سے زیادہ کمال ممکن ہی نہیں، اور جیسا کہ اللہ تعالیٰ اصل میں تھا ویسا ہی اب بھی ہے۔

لینے والا بدلا ہے نہ کہ دینے والا:

میں نے آپ حضرات کو لطیفہ سنایا تھا، جب حضرت جی مولانا محمد الیاس رحمہ اللہ کا انتقال ہوا اور حضرت مولانا محمد یوسف رحمہ اللہ یعنی دوسرے حضرت جی، ان کے جانشین ہوئے، تو ہمارے شیخ، شیخ الحدیث حضرت مولانا محمد زکریا نور اللہ مرقدہ... جو حضرت مولانا محمد یوسف کے مرشد و مربی بھی تھے، ان کے چچا زاد بھائی بھی، ان کے خسر بھی اور ان کے اُستاذ بھی تھے... چنانچہ وہ ایک دن حضرت مولانا محمد یوسف صاحب سے کہنے لگے: مولوی یوسف!... حضرت شیخ اسی طرح ان کو مولوی یوسف کہہ کر بلاتے تھے... چچا جان کی بات اور تھی، تم ذرا سوچ سمجھ کر خرچ کیا کرو۔ جواب میں حضرت جی مولانا محمد یوسف فرماتے ہیں کہ: بھائی جی!... وہ حضرت شیخ کو بھائی جی کہا کرتے تھے، ان کا تکیہ کلام ہی یہ تھا... ”لینے والا ہی تو بدلا ہے، دینے والا تو نہیں۔“

اللہ اکبر!

ہمیں لینے کا ڈھنگ نہیں آیا:

حق تعالیٰ شانہ اپنے مومن بندوں کی نصرت اور مدد فرماتے ہیں، مدد اور نصرت یہ اس کی صفت ہے، نبیوں کے زمانے میں مدد اور نصرت فرماتے تھے، کیا اب نہیں فرماتے؟ نہیں! وہ تو اسی طرح مدد اور نصرت فرماتے ہیں، مومن بن جاؤ، وہ تو اسی طرح مدد فرماتے ہیں، ان کی مدد اور نصرت میں کوئی فرق نہیں آیا، تغیر و تبدل تمہارے اندر ہے، اس ذاتِ عالی میں تغیر و تبدل نہیں، لینے کا ڈھنگ ہمیں نہیں آتا، اس کو دینے کا ڈھنگ اب بھی اسی طرح آتا ہے، جس طرح پہلے آتا تھا، وہ ویسے ہی داتا ہے۔ اور اس کی ذاتِ عالی ویسے ہی لائقِ اعتماد اور لائقِ توکل ہے، جیسے کہ ہمیشہ سے تھی، چنانچہ قرآن کریم میں ہے:

”قُلِ اللّٰهُمَّ مَلِكَ الْمُلْكِ تُؤْتِي الْمُلْكَ مَنْ
تَشَاءُ وَتَنْزِعُ الْمُلْكَ مِمَّنْ تَشَاءُ، وَتُعِزُّ مَنْ تَشَاءُ وَتُذِلُّ
مَنْ تَشَاءُ بِيَدِكَ الْخَيْرُ.“ (آل عمران: ۲۶)

ترجمہ:.... ”جس کو چاہے دے دے جس کو چاہے چھین
لے، جس کو چاہے عزت دے، جس کو چاہے ذلت دے، تمام کی
تمام بھلائی اس کے ہاتھ میں ہے۔“

خیر و شر اسی کی جانب سے مگر....:

علماء فرماتے ہیں: اس آیت میں اللہ تعالیٰ نے صرف خیر کو ذکر فرمایا ہے، شر کو ذکر کرنا ادب کے خلاف تھا، اس لئے اسے ذکر نہیں کیا، ورنہ خیر ہو یا شر سب اسی کے قبضے میں ہے، کسی کو کوئی خیر نہیں پہنچ سکتی اس ذاتِ عالی کے منشا کے بغیر اور کسی کو کوئی شر نہیں پہنچ سکتا اس ذاتِ عالی کے منشا کے بغیر، لیکن خیر کی نسبت اللہ تعالیٰ کی طرف کی جاتی ہے، شر کی نسبت اللہ تعالیٰ کی طرف نہیں کی جاتی کیونکہ یہ ادب کے

خلاف ہے، جیسا کہ حدیث شریف کی ایک لمبی دُعا کا ایک فقرہ ہے:

”.... وَالْخَيْرُ كُلُّهُ فِي يَدَيْكَ وَالشَّرُّ لَيْسَ

إِلَيْكَ.....“ (مکتوٰۃ ص: ۷۷ بحوالہ صحیح مسلم)

ترجمہ:.... ”یا اللہ! خیر آپ ہی کے قبضے میں ہے، اور

شر آپ کی طرف منسوب نہیں، وہ ہماری طرف منسوب ہے۔“

آپ بُرائی کرتے نہیں لیکن کائنات کی خیر ہو یا شر وہ اسی کے حکم میں ہے، تو حق تعالیٰ شانہ اپنی صفات کے ساتھ قدیم ہے، ہمیشہ سے ہے، ہمیشہ رہے گا، ازل سے ہے ابد تک رہے گا، نہ اس کی کوئی ابتدا ہے، نہ اس کی کوئی انتہا ہے، نہ اس کی صفات کی کوئی انتہا ہے، اور نہ مخلوق کے پیمانے کے مطابق ہے، مخلوق بے چاری کیا چیز ہے۔

ذاتِ الہی ہمارے خیال و تصور سے بالا:

اسی لئے اکابر فرماتے ہیں کہ: اللہ تعالیٰ ہمارے وہم سے، ہمارے خیال سے، ہمارے تصور سے وراء الراء، وراء الراء، وراء الراء ہیں، اگر اس طرح سمجھ لیا گیا تو سمجھو کہ اللہ تعالیٰ کو سمجھ لیا ہے، تو اللہ تعالیٰ کو کیا سمجھے گا؟ تو کیا اور تیری ہستی کیا؟ کہ تو اللہ تعالیٰ کو سمجھے؟

ابھی میں مولانا محمد تقی عثمانی مدظلہ کے پاس گیا تھا، چونکہ بہت دن ہو گئے تھے، ان سے ملاقات نہیں ہوئی تھی، ان کی ریزہ کی ہڈی میں تکلیف تھی، چونکہ ہم لوگوں کا... اللہ تعالیٰ معاف کرے... سارا دن بیٹھنے اور لکھنے پڑھنے کا کام ہے، تو وہ بے چارے بیٹھنے سے معذور ہو گئے... مگر اب الحمد للہ صحت مند ہیں۔ ناقل... میں نے کہا کہ: کیا تکلیف تھی؟ اور حکیم اور ڈاکٹر لوگ کیا بتاتے ہیں؟ کہنے لگے کہ: یہ جو کمر میں مہرے اور کڑیاں ہیں، ان کڑیوں کے درمیان اللہ تعالیٰ نے ایک رابطہ رکھا ہوا ہے، جو ان کو پکڑتا اور آپس میں جوڑ کر رکھتا ہے، ایک طرف اس کو، ایک طرف اس کو،

ان میں سے ایک کڑی کا رابطہ ذرا باہر کو نکل آیا ہے، کہنے لگے: میری بیماری کے سلسلے میں... ڈاکٹر تو جو کہتے تھے وہ کہتے تھے، مگر میں نے خود بھی اس پر... پڑھنا اور مطالعہ کرنا شروع کر دیا، تو جرمنی کا ایک بہت بڑا ڈاکٹر ہے، جس نے صرف اسی کمر کے مہروں پر ایک مکمل کتاب لکھی ہے، میں اس کتاب کا مطالعہ کر کے حیران ہو گیا کہ یہ عجائباتِ قدرت ہیں جو اللہ تعالیٰ نے انسان کے جسم میں رکھے ہوئے ہیں۔ اس پر میں نے کہا کہ یہ تو صرف ایک عضو ہے جس میں اللہ تعالیٰ نے اس قدر عجائباتِ قدرت رکھے ہوئے ہیں، ذرا سوچئے کہ سر سے لے کر پاؤں تک اس انسانی مشین میں کتنے عجائبات رکھے ہوئے ہوں گے؟ کیا ہم سمجھ سکتے ہیں؟ نہیں، ہرگز نہیں! اس بات پر تو تمام سائنس دان متفق ہیں کہ عجائباتِ قدرت میں سے تمام مخلوقات کا تو کیا؟ اس کی قدرت کا ایک شمع بھی ہمیں نصیب نہیں ہوا، یہ ہے اس علیم وخبیر کا تعارف۔

جس سے جدائی ممکن نہیں اس سے بھاگنا:

ارشاد فرماتے ہیں کہ:

”بڑا سخت تعجب ہے کہ جس سے تو کسی طرح جدا نہیں

ہو سکتا، اس سے بھاگتا ہے، اور جس کے ساتھ کسی طرح رہ نہیں

سکتا، اس کو طلب کرتا ہے۔“

اللہ تعالیٰ سے کسی وقت بھی جدا نہیں ہو سکتے لیکن اللہ تعالیٰ سے بھاگتے ہو،

اور یہ باقی جتنی بھی مخلوق ہے جو تمہارے ارد گرد پھیلی ہوئی ہے، اس کے تم طالب ہو۔

”اور اہل محبت و معرفت کا نہ ان اعمال پر بھروسہ ہے،

نہ کسی مباح لذت کے حصول کو مقصد سمجھتے ہیں، عابدین زاہدین

مخلوق کے ملنے جلنے اور دنیا کی مباح لذتوں سے نفرت کرتے

ہیں، اس لئے کہ وہ ان کو اپنے مقصد کے اندر مخل جانتے ہیں۔“

عارفین کی نگاہ میں ماسوا اللہ کا مقام:

”عارف کی نظر میں حق تعالیٰ کی ہستی کے سوا کوئی شے نہیں رہتی، ماسوا حق تعالیٰ کے سب فانی ہو جاتی ہے، نہ ان کی نظر میں کوئی شے موجود ہے اور نہ معدوم، ذات واحد کے سوا کسی شے کا مشاہدہ نہیں کرتے، جو شے ان کے سامنے ہوگی اس میں حق تعالیٰ شانہ اور صفات حق کا جلوہ دیکھیں گے، اس لئے ان کو کسی شے سے نہ نفرت و وحشت ہے اور نہ کسی شے سے اُنس و تعلق ہوتا ہے، مگر اس کا یہ مطلب نہیں کہ ان کے نفس میں اُنس و محبت اور نفرت و کراہت نہیں ہوتی، یہ تو محال ہے، اس لئے کہ یہ خلقی اور طبعی امر ہے، بلکہ ان کا اُنس و محبت اور نفرت و کراہت جملہ صفات اللہ، فی اللہ، اور من اللہ ہو جاتی ہے، ان کے نفس کا کوئی حصہ نہیں رہتا ان کے اندر بخلاف عباد زہاد کے ان کو محبت و اُنس کسی نیک بندہ یا نیک عمل سے اس لئے ہوگی کہ وہ اس کو اپنے نفس کے لئے نافع اور قرب الہی کا ذریعہ جانتے ہیں، اور تنفر و وحشت اس لئے ہوگا کہ وہ اپنے نفس کے لئے اس کو ضرر رساں اور بُعد کا سبب گمان کرتے ہیں، اور عارف کے اندر اپنے نفس کی کوئی مصلحت نہیں ہوتی، نفس کے تمام اغراض و ملاحظات و تعلقات ملیا میٹ ہو جاتے ہیں اور کسی شے کا وجود ان کی نظر میں نہیں رہتا، اس لئے ان کے نفس میں اپنی ذات کے لئے ان کو کسی شے سے کوئی تعلق ہے اور نہ کسی شے سے وحشت ہے، پس ان حضرات کی حالت وہ

ہوتی ہے جیسا کہ حدیث شریف میں آتا ہے:

”مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ
فَقَدْ اسْتَكْمَلَ الْإِيمَانَ.“ (مشکوٰۃ ص: ۱۴۰، بحوالہ ابو داؤد)

ترجمہ:...”جو محبت کرے اللہ تعالیٰ کے واسطے، بغض
رکھے اللہ کے واسطے، دے اللہ تعالیٰ کے واسطے، اور روکے اللہ
تعالیٰ کے واسطے، اس نے اپنے ایمان کو کامل کر دیا۔“

زاہد بلا معرفت کا حال:

پس عابد و زاہد بلا معرفت و محبت، اپنے نفس میں گرفتار
ہوتا ہے اور ہر شے اس کے لئے حجاب ہوتی ہے، اس لئے اس
سے متنفر اور متوحش ہوتا ہے، اس کے برعکس عارف کے سامنے
کوئی چیز ہی نہیں ہوتی جو کچھ ہے، حق ہی حق ہے، اس لئے وہ
متنفر نہیں ہوتا، لہذا اللہ تعالیٰ کو کسی ایسے موجود کے وجود نے، جو
واقعی اللہ تعالیٰ کے ساتھ موجود ہو، محبوب نہیں کیا، ہاں البتہ وہی
اور خیالی موجود کے وجود نے تجھ کو اللہ تعالیٰ سے محبوب کیا۔

وہمی و خیالی وجود باعث حجاب:

فائدہ:.... ذاتِ مقدسہ باری تعالیٰ سے، جو لوگ محبوب
اور پردہ غفلت میں ہیں اور مخلوقات و مصنوعات سے آگے ان کی
نظر نہیں بڑھتی اور مشاہدہ حق سے محروم ہیں تو یہ پردہ اور حجاب کسی
موجود واقعی کا نہیں، اس لئے کہ موجود حقیقی تو سوائے اس کے کوئی
نہیں، سوائے اس کے کوئی بھی نہیں، ہاں! وہمی اور خیالی وجود نے
ان کو غفلت میں ڈال رکھا ہے کہ لاشے اور عدم محض کو موجود جان

کر موجودِ حقیقی کے مشاہدے سے غافل ہو گئے ہیں۔

عارف کی نظر میں حق تعالیٰ کی ہستی کے سوا اور صفات الہی کے آثار کے کوئی شے موجود نہیں ہے، وہ تمام عالم کو صفاتِ حق کا سایہ اور اثر جانتا ہے، اس لئے یہ عالم اس کی نظرِ بصیرت کے لئے پردہ نہیں، جیسا کہ درختوں کا سایہ دریا پر پڑتا ہے تو وہ کشتی چلنے سے مانع نہیں ہوگا، ہاں! جو کشتی بان وہمی ہو اور درخت کے سائے کو بھی درخت جانے، وہ رُک جائے گا، آگے نہ بڑھے گا، اور سمجھے گا کہ درمیان میں درخت حائل ہے تو کیسے چلوں؟ یا جیسا کسی نے ہوا کا سنا سنا اور اس کو سمجھا کہ شیر دھاڑ رہا ہے اور اس خوف کی وجہ سے گھر سے باہر نہ نکلا، تو دیکھئے! اس کو روکنے والی کوئی شے موجود نہیں، بلکہ موجود شے کے خیال نے اسے روکا ہے۔

مخلوقات میں اگر جلوہ حق کی روشنی نہ ہوتی تو کوئی چیز دکھائی نہ دیتی، اگر اس کی صفاتِ کمال کا ظہور نہ ہوتا تو مخلوقات نیست و نابود ہو جاتیں۔

مخلوق کا نظر آنا وجودِ حق کا پرتو ہے:

مخلوقات جو تم کو دکھائی دے رہی ہے، یہ دراصل وجودِ حقیقی کا پرتو ہے، ورنہ اگر ان پر وجودِ الہی کی تجلی اور انعکاس نہ ہوتا تو دکھائی نہ دیتی، یعنی موجود ہی نہ ہوتی، اور اگر صفاتِ کمال میں بلا حجاب مخلوقات کے جو فی حد ذاتہ عدم ہیں، ظہورِ تمام ہوتا تو مخلوق بلا حجاب تجلی حق کی تاب نہ لاسکتی، بالکل نیست و نابود

ہو جاتی، چنانچہ کوہ طور پر تجلی ہوئی تھی تو وہ ریزہ ریزہ ہو گیا اور حضرت موسیٰ علیہ السلام بے ہوش ہو گئے، خلاصہ یہ ہے کہ ایک تجلی تو ہے افاضہ عطاۓ وجود کی، وہ اگر نہ ہوتی تو مخلوقات کا وجود نہ ہوتا اور نہ ان پر نگاہ پڑ سکتی، اس لئے عدم محض نظر نہیں آیا کرتا تو یہ اسی کی تجلی ہے جو عدم محض نظر آتا ہے، اور ان کو موجود کہا جاتا ہے، اور اگر بلا حجاب ان تجلیات کی تجلی ہوتی تو پھر ان مخلوقات یعنی عدمیات کا پتا ہی نہ چلتا، اس لئے کہ حق کے آنے سے باطل اور ہالک کو ٹھہرنے کی تاب نہیں ہے۔“

اس باب میں انسان کو حق تعالیٰ شانہ کی جو انتہائی درجے کی معرفت حاصل ہو سکتی ہے، اس کا ذکر فرمایا ہے۔

لوگوں کی تین قسمیں:

پہلے فائدے میں بتاتے ہیں کہ لوگوں کی تین قسمیں ہیں: ۱.... ایک عابد، ۲.... دوسرے زاہد، ۳.... تیسرے عارف۔

عابدین:.... وہ لوگ ہیں جو اپنی عبادت کو اللہ تعالیٰ کے قرب کا ذریعہ سمجھتے ہوں، اور جو چیز عبادت سے مانع ہے... ظاہر بات ہے کہ وہ... اس سے بدکیں گے اور اس سے نفرت کریں گے۔

زاہدین:.... وہ لوگ کہلاتے ہیں جو تارک الدنیا اور دنیا سے نفرت کرنے والے ہوں، یعنی دنیا سے بے رغبتی کرنے والے اور آخرت کی طلب کرنے والے ہوں۔ تو ان زاہدین حضرات کو جو چیز دنیا کی طرف متوجہ کرے گی اور آخرت سے مانع ہوگی، اس سے نفرت اور وحشت کریں گے۔

عارفین:.... اور تیسرے عارفین ہیں، عارفین حضرات کے لئے یہ تمام چیزیں

کالعدم ہیں، ان کی نظریں معرفت میں ہیں، حق تعالیٰ شانہ کی ذاتِ عالی کے سوا کوئی چیز موجود نہیں اور موجود کہلانے کے لائق ہی نہیں، یعنی موجودِ حقیقی نہیں۔ اس لئے ان کو بالذات کسی چیز سے نہ اُلس اور محبت ہوتی ہے اور نہ کسی چیز سے نفرت، البتہ جو چیزیں حق تعالیٰ شانہ کی معرفت میں ممد و معاون بنتی ہوں، وہ ان کے لئے آئینہ جمالِ یار ہو جاتی ہیں، اور جو چیزیں حق تعالیٰ شانہ سے بہکانے والی ہوں، وہ ان سے بدکتے ہیں، تو ان کی معرفت اور ان کی نظر صحیح ہے، بلکہ عابدوں اور زاہدوں سے بھی بڑھ کر ہے۔

انسان کا خود اپنا وجود کیا چیز ہے؟ بلاشبہ یہ اللہ تعالیٰ کی عطا ہے اور اللہ تعالیٰ کے اشارہ کن سے پیدا ہوا ہے، وہ نہ ہوتا تو یہ کچھ بھی نہیں ہے، انسان جتنی عبادات بجالاتا ہے وہ بھی حق تعالیٰ شانہ کی عطا ہے، تو ان عارفین کی نظر نہ اپنے اُپر، نہ اپنی عبادات کے اُپر، نہ دُنیا کی دوسری چیزوں کے اُپر، کسی چیز پر بھی ان کی نظر نہیں ہوتی، نہ بالذات کسی چیز سے محبت ہوتی ہے اور نہ بالذات کسی چیز سے نفرت، اگر ان کی محبت ہے تو محض اللہ تعالیٰ کی خاطر ہے، اور اگر ان کی نفرت ہے تو محض اللہ تعالیٰ کی خاطر ہے، حدیث شریف میں اسی کو ذکر فرمایا:

”مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ
فَقَدْ اسْتَكْمَلَ الْإِيمَانَ.“ (مشکوٰۃ ص: ۱۴۰، بحوالہ ابوداؤد)

ترجمہ:.... ”جس نے اللہ کی خاطر محبت کسی سے اور اللہ کی خاطر کسی سے بغض رکھا، اللہ کے لئے کسی کو کچھ دیا اور اللہ کی خاطر کسی کو کچھ دینے سے رُک گیا تو اس نے اپنا ایمان مکمل کر لیا۔“

یعنی اس حدیث میں چار چیزوں کو ذکر فرمایا، ایک محبت، دوسری بغض، تیسری کسی کو دینا، چوتھی نہ دینا۔ حضور صلی اللہ علیہ وسلم نے فرمایا جس شخص نے کسی سے محبت کی تو صرف اللہ تعالیٰ کی خاطر، اور کسی سے بغض رکھا تو محض اللہ تعالیٰ کی خاطر، کسی کو کچھ دیا تو محض اللہ تعالیٰ کی خاطر، اور کسی کو نہ دیا تو محض اللہ تعالیٰ کی خاطر، اس شخص

نے اپنے ایمان کو کامل کر لیا۔

اس لئے کہ یہ اپنی خواہش اور ارادوں سے نکل گیا، فانی ہو گیا، صرف حق تعالیٰ شانہ کی رضا اس کے ساتھ رہے گی، اللہ تعالیٰ ہمیں بھی نصیب فرمائے۔

ماسوا اللہ کے وجود وہی ہے:

دوسرے افادے میں فرماتے ہیں کہ کسی چیز نے تمہیں اللہ تعالیٰ سے محجوب نہیں کیا سوائے وہی چیزوں کے۔ حقیقی چیز تجھے اللہ تعالیٰ سے محجوب کرنے والی نہیں ہے، اس لئے کہ تمام کی تمام چیزیں حق تعالیٰ شانہ کے پیدا کرنے سے پیدا ہوئی ہیں، ان کا اپنا مستقل وجود ہی نہیں، اللہ تعالیٰ جب چاہے بنا دے، جب چاہے بگاڑ دے۔ اکابر فرماتے ہیں کہ... یہ جو جہان ہمیں نظر آ رہا ہے... اللہ تعالیٰ چاہے تو ایک لمحے کے اندر اس قسم کے سینکڑوں جہان بنا دے، اور ایک لمحے اور آنکھ جھپکنے کے اندر برباد کر دے، تو یہ جو چیزیں ہمیں نظر آتی ہیں یہ موجود حقیقی نہیں ہیں، ان پر تو حق تعالیٰ شانہ کے وجود کا سایہ پڑا اور اللہ تعالیٰ کی مشیت ان کے وجود کے متعلق ہوئی تو موجود ہو گئیں، تو جس شخص کی نظر اس بات پر ہوگی، اس کی نظر تمام موجودات سے ہٹ کر حق تعالیٰ شانہ... جو کہ موجود ہیں... کی طرف پہنچ جائے گی، وہ موجودات کو نہیں دیکھے گا بلکہ موجود کو دیکھے گا، لیکن جس شخص کی نظر موجودات اور مخلوقات میں انکی ہوئی ہے، معلوم ہوا کہ وہ وہی چیزوں میں لگا ہوا ہے، حقیقی وجود تک تو اس کی رسائی نہیں ہے، تو آدمی کے لئے اللہ تعالیٰ سے حجاب بننے والی چیزیں حقیقی موجودات نہیں ہیں، بلکہ وہی موجودات ہیں، حق تعالیٰ شانہ ہمیں ان وہی موجودات سے الجھنے سے بچائے اور ہماری نظر کو بلند کرے کہ ہم حق تعالیٰ شانہ کی ذاتِ عالی کو ہر چیز میں موجود دیکھیں یعنی سب کچھ کو اس کی جانب سے سمجھیں، اس لئے کہتے ہیں کہ: ”والقدر خیرہ وشرہ من اللہ تعالیٰ“ یعنی اچھی اور بُری تقدیر اللہ تعالیٰ کی جانب سے ہے۔

خیر و شر اللہ کی جانب سے:

دُنیا میں تمہیں کچھ چیزیں تمہارے نفس کے موافق نظر آتی ہیں، وہ بھی من جانب اللہ ہیں، اور اگر کچھ چیزیں تمہیں تمہارے نفس کے خلاف نظر آتی ہیں وہ بھی من جانب اللہ ہیں، خیر بھی حق تعالیٰ شانہ کی جانب سے ہے، شر بھی حق تعالیٰ شانہ کی جانب سے ہے، بغیر مشیتِ الہی کے نہ خیر کا اپنا وجود ہے، اور نہ شر کا اپنا وجود ہے، جتنی چیزیں تمہیں نظر آرہی ہیں خواہ تمہارے نفس کو مرغوب ہوں یا تمہارے نفس کے خلاف ہوں یہ ساری کی ساری چیزیں اللہ تعالیٰ کی مشیت اور اس کی حکمت سے ہیں، جب اس کی حکمت سے ہیں، تو ان چیزوں کے عطا کرنے میں، جو تمہارے نفس کو مرغوب ہیں اور ان چیزوں کے پیش آنے میں جو تمہارے نفس کو مرغوب نہیں، اللہ تعالیٰ کی حکمت ہے، تو عارف کی اس پر نظر ہوتی ہے کہ یہ تمام چیزیں حق تعالیٰ شانہ کی جانب سے پیش آرہی ہیں، جبکہ ہم لوگ موجودات میں ہی اٹکے ہوئے ہیں، کسی سے رنج ہو رہے ہیں، کسی سے خوش ہو رہے ہیں، کسی سے صلح ہو رہی ہے، کسی سے لڑائی ہو رہی ہے، یہ سب کچھ اپنی خواہش اور اپنے لئے ہو رہا ہے۔ صحت کو ہم پسند کرتے ہیں... اور بالکل پسند کرنا چاہئے، اور یہ طبعی چیز ہے... لیکن بیماری بھی تو اللہ تعالیٰ کی جانب سے ہے، گو ہمیں طبعاً مرغوب نہ ہو، لیکن عقلاً جیسے صحت ہمارے لئے مرغوب ہونی چاہئے ویسے ہی بیماری بھی مرغوب ہونی چاہئے، جو چیزیں ہمارے نفس کے موافق نہیں ہیں ہمیں وہ بھی مرغوب ہوں اور جو چیزیں ہمارے نفس کے موافق ہیں وہ بھی مرغوب ہوں، اس لئے نہیں کہ وہ ہمارے نفس کے موافق ہیں، بلکہ اس لئے مرغوب ہوں کہ وہ چیزیں من جانب اللہ ہیں۔

دُنیا میں موجود اشیاء کا وجود ذاتِ الہی کے عکس کا مظہر:

تیسرے افادے میں فرماتے ہیں کہ: یہ حق تعالیٰ شانہ کی عجیب حکمت ہے

کہ موجودات کی جتنی بھی چیزیں تمہیں نظر آتی ہیں، جیسے آسمان ہے، زمین ہے، عرش ہے، کرسی ہے، غرض جتنی بھی موجود چیزیں ہیں، خواہ ہمیں نظر آتی ہوں یا نہ نظر آتی ہوں، ان پر اللہ تعالیٰ نے اپنے وجود کا سایہ ڈالا، تو موجود ہو گئیں، اور ان موجودات کے ذریعے سے حق تعالیٰ شانہ نے ہمیں اپنی معرفت نصیب فرمائی، اگر یہ موجودات نہ ہوتیں تو ہمیں حق تعالیٰ شانہ کی معرفت نصیب نہ ہوتی۔ اگر اللہ تعالیٰ کی طرف سے ان موجودات کو حکم نہ ہوتا تو یہ چیزیں موجود نہ ہوتیں۔

اگر حق تعالیٰ کی تجلی براہ راست ہوتی ...

اگر حق تعالیٰ شانہ کی تجلی براہ راست ہوتی، یعنی حق تعالیٰ کی تجلی موجودات کے ذریعے نہ ہوتی تو پھر ہم اس کا تحمل نہ کر سکتے، جس طرح کہ کوہ طور پر حضرت موسیٰ علیہ السلام نے جب یہ درخواست کی تھی کہ یا اللہ! میں آپ کا دیدار کرنا چاہتا ہوں، مجھے اپنا دیدار کروائیے، تو حق تعالیٰ شانہ کی طرف سے تجلی ہوئی، اور ذرا سی تجلی ہوئی گویا پورا جمال ظاہر نہیں کیا، اپنا پورا جمال ظاہر کرتے تو زمین و آسمان قائم نہ رہتے، ایک کوہ طور کیا؟ اللہ تعالیٰ کی تجلی کی آسمان و زمین کو بھی تاب نہ ہوتی، یہ برداشت نہ کر سکتے، چنانچہ کوہ طور پر ذرا سی تجلی ہوئی تو کوہ طور ریزہ ریزہ ہو گیا، اور حضرت موسیٰ علیہ السلام بے ہوش ہو کر گر پڑے، جیسا کہ قرآن کریم میں ہے:

”فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ

(الاعراف: ۱۴۳)

صَعِقًا۔“

ترجمہ: ”جب اللہ تعالیٰ نے تجلی ڈالی پہاڑ پر، تو اس کو

ریزہ ریزہ کر دیا، اور موسیٰ علیہ السلام بے ہوش ہو کر گر پڑے۔“

حق تعالیٰ شانہ کی اس اس ادنیٰ سی تجلی کو حضرت موسیٰ علیہ السلام جیسے جلیل القدر پیغمبر برداشت نہیں کر سکے اور پہاڑ برداشت نہیں کر سکے، اگر حق تعالیٰ شانہ کی

تجلی براہ راست ہوا کرتی تو یہاں کس کو تاب تھی؟

حق تعالیٰ کی ذات پر ستر حجاب:

حدیث شریف میں آتا ہے:

”إِنَّ لِلَّهِ سُبْحَانَهُ سَبْعِينَ حِجَابًا مِّنْ نُورٍ، لَوْ
كَشَفَهَا لَأَحْرَقَتْ ... وَفِي رَوَايَةٍ ... دُونَ اللَّهِ سَبْعُونَ أَلْفَ
حِجَابٍ مِّنْ نُورٍ.“ (اتحاف ج: ۲ ص: ۷۲)

ترجمہ: ... ”اللہ تعالیٰ کی ذات پر ستر پردے نور کے
ہیں، ... اللہ تعالیٰ کی ذاتِ عالی کے لئے چہرے کا لفظ آیا ہے،
یعنی جیسا اللہ کی شان کے لائق ہے ... اگر اللہ تعالیٰ ان میں سے
کسی ایک کو اٹھا دیتے تو ... جہاں جہاں اللہ تعالیٰ کی نظر پہنچتی ہے
وہاں تک ... ساری مخلوق کو جلا کر خاکستر کر دیتے۔ یعنی اگر ستر
پردوں میں سے ایک پردہ بھی اٹھ جاتا تو یہ حال ہوتا۔ ایک
روایت میں ستر ہزار پردے آتے ہیں۔“

معلوم ہوا کہ براہ راست تجلی کا امکان ہی نہیں ہے، تو یہ حق تعالیٰ شانہ کی
حکمت و عنایت ہے کہ عارفین کو اپنی معرفت عطا فرمائی، جو پردوں میں سے چھن چھن
کر نصیب ہوئی ہے، براہ راست تجلی کی کوئی شخص تاب نہیں لاسکتا۔

یہیں سے حق تعالیٰ شانہ کی عظمت کا ذرا سا اندازہ ہو سکتا ہے، ورنہ پوری
کیفیت تو ہم برداشت ہی نہیں کر سکتے، معلوم ہی نہیں کر سکتے کہ حق تعالیٰ شانہ کی
ذات کتنی عظیم ہے اور اس کی کتنی عظمت ہے؟ تو فرماتے ہیں کہ یہ حق تعالیٰ شانہ کی
عجیب قدرت ہے کہ اس نے مخلوقات کو پیدا کر دیا، اور اپنے وجود کا پر تو اور عکس ڈال
دیا، تو مخلوقات موجودات کہلانے لگیں اور موجودات کو اللہ تعالیٰ نے اپنی معرفت کا

ذریعہ بنادیا، ورنہ اگر براہ راست حق تعالیٰ شانہ کی تجلی ہوتی تو ممکن ہی نہیں تھا کہ کوئی اس کی تاب لاسکتا۔

جنت میں کس کو دیدار ہوگا؟

یہاں پر یہ بات یاد رہنی چاہئے کہ اہل حق کا یہ عقیدہ ہے کہ جنت میں حق تعالیٰ شانہ کا دیدار ہوگا، تمام اہل جنت کو اللہ تعالیٰ کا دیدار ہوگا۔ شیخ تاج الدین اسکندری نے جن کا یہ رسالہ ہے، ایک جگہ فرمایا ہے اپنی کتاب میں کہ: اللہ تعالیٰ کا دیدار انہی لوگوں کو ہوگا جن کو یہاں حق تعالیٰ کی معرفت حاصل تھی، فی الجملہ معرفت تو سب کو حاصل ہے، تھوڑی بہت معرفت تو ہر مسلمان کو حاصل ہے، بہر حال بقدر معرفت اللہ تعالیٰ شانہ کا دیدار ہوگا۔ اور اس پر بھی اہل حق کا اجماع ہے کہ دنیا میں اللہ تعالیٰ کا دیدار کسی کو نہیں ہو سکتا، آخرت میں جب دیدار ہوگا تو اہل ایمان حق تعالیٰ شانہ کا دیدار کریں گے۔

آخرت میں تجلی الہی کا تحمل کیونکر؟

سوال یہ ہے کہ جنت میں اس کا تحمل کیسے کریں گے؟ اس کا جواب یہ ہے کہ وہاں پر بھی کامل تجلی نہیں ہوگی بلکہ صرف اتنی تجلی ہوگی جو اہل جنت کے تحمل اور برداشت کے لائق ہوگی، اس کے باوجود بھی یوں آتا ہے کہ بعض حضرات ایسے ہوں گے جو ایک ہفتے تک بے ہوش و مدہوش رہیں گے، کیونکہ ہفتے کے بعد جمعہ کے دن اللہ تعالیٰ کی زیارت ہوا کرے گی، اور یوں کہتے ہیں کہ عورتوں کو سال کے بعد عید کے دن زیارت ہوا کرے گی، تو بعض عشاق ایسے ہوں گے کہ حق تعالیٰ شانہ کی زیارت کرنے کے بعد وہ اتنے مدہوش ہو جائیں گے کہ ہفتہ بھر اسی مدہوشی میں گزرے گی، ان کی سب سے بڑی لذت ہی حق تعالیٰ شانہ کا دیدار ہوگا، یہ نہ کہا جائے کہ باقی لوگوں کے لئے جنت بے کار ہے، جنت ان کے لئے بے کار نہیں ہے، سب سے اعلیٰ

اور نعمت ان کو نصیب ہوگی تو جنت کے اندر بھی حق تعالیٰ شانہ کی تجلی ہر شخص کے تحمل کے بقدر ہوگی ورنہ یہ کہاں ممکن تھا کہ اہل جنت حق تعالیٰ شانہ کی زیارت کر سکیں؟
اہل جنت کے قوی مضبوط ہوں گے:

اس کے علاوہ جنتیوں میں اللہ تعالیٰ نے قوت و طاقت بھی زیادہ رکھی ہے، یہاں کے چالیس پہلوانوں کی طاقت ایک جنتی میں ہوگی، اسی طرح ان کی نظر بھی حق تعالیٰ شانہ اتنی ہی قوی کر دیں گے، ان کا ادراک بھی اتنا زیادہ مضبوط اور تیز ہو جائے گا لیکن اس کے باوجود اہل جنت کو جو زیارت ہوگی حق تعالیٰ شانہ کی کامل تجلی نہیں ہوگی، کامل تجلی کا تحمل کسی کے لئے ممکن ہی نہیں، حتیٰ کہ اہل جنت کو بھی نہیں ہو سکتی۔

دُنیا کمالاتِ نبوت کے ظہور کی متحمل نہیں:

ہمارے اکابر تو یوں فرماتے ہیں کہ حق تعالیٰ شانہ کی ذاتِ عالی بہت بلند ہے، یہاں اس دُنیا میں تو رسول اللہ صلی اللہ علیہ وسلم کے کمالات کا تحمل بھی نہیں ہو سکتا تھا، گویا آنحضرت صلی اللہ علیہ وسلم کے کمالات بھی ابھی پورے ظاہر نہیں ہوئے، اس لئے کہ یہ عالم اس کا تحمل نہیں کر سکتا تھا، آنحضرت صلی اللہ علیہ وسلم کے شرف اور آپ کی عزت و منزلت کا اس عالم میں کسی کو تحمل ہی نہیں تھا، اس کا ظہور اللہ تعالیٰ قیامت میں فرمائیں گے، جنت کے اندر رسول اللہ صلی اللہ علیہ وسلم کی شان ظاہر ہوگی اور ان کا مرتبہ ظاہر ہوگا۔

جنتی کی بیوی کی نورانیت:

اس کو ایک مثال سے سمجھئے! وہ یہ کہ جنتی لوگ وہ ہیں جو مومن ہیں، یعنی رسول اللہ صلی اللہ علیہ وسلم پر ایمان لانے والے ہیں اور یہ اہل ایمان رسول اللہ صلی اللہ علیہ وسلم کے قدم مبارک کی مٹی کی برکت سے مومن بنے ہیں، ان کو جو عورتیں دی

جائیں گی ان کے بارے میں حدیث شریف میں آتا ہے کہ:

”.... لَوْ أَنَّ امْرَأَةً مِّنْ نِّسَاءِ أَهْلِ الْجَنَّةِ اطَّلَعَتْ إِلَى الْأَرْضِ لِأَصْأَتْ مَا بَيْنَهُمَا وَلَمَلَّتْ مَا بَيْنَهُمَا رِيحًا، وَلَنَصِيفُهَا خَيْرٌ مِّنَ الدُّنْيَا وَمَا فِيهَا.“

(مشکوٰۃ ص: ۳۹۵، بحوالہ صحیح بخاری)

ترجمہ: ”اگر جنتی عورت زمین کی طرف جھانک لے تو زمین و آسمان اور جو کچھ ان کے درمیان ہے سب روشن اور خوشبو سے معطر ہو جائے، اور ان کے سر کی اوڑھنی دنیا و ما فیہا سے بہتر ہے۔“

اب ذرا غور فرمائیے! کہ جنتی آدمی کو جو بیوی عطا کی گئی، اور اس کو جو دوپٹہ عطا کیا گیا، اس کی روشنی اتنی ہے کہ سورج اس کو برداشت نہیں کر سکتا، اور سورج اس کے سامنے ایسے مدہم ہو جاتا ہے، جیسے سورج کے سامنے چراغ کی روشنی مدہم ہو جاتی ہے، تو خود اس جنت کی عورت کی نورانیت کتنی ہوگی؟ اور جس جنتی کو وہ بیوی عطا کی جائے گی اس کی نورانیت کیسی ہوگی؟ اور جس ذاتِ عالی کے طفیل مومن، مومن بنا ہے اس کی نورانیت کا کیا عالم ہوگا؟ اس لئے کہتے ہیں کہ دنیا میں حق تعالیٰ شانہ کی براہِ راست تجلی تو کیا ہوتی آنحضرت صلی اللہ علیہ وسلم کے پورے کمالات کی بھی تجلی نہ ہو سکی، گویا یہاں آپ صلی اللہ علیہ وسلم کے پورے کمالات ظاہر نہ ہو سکے اور حق تعالیٰ شانہ کی پوری تجلی بلکہ کامل تجلی تو اہل جنت کو بھی نصیب نہ ہو سکے گی، بقدرِ ظرف کے ہوگی، اللہ تعالیٰ ہم سب کو نصیب فرمائے، آمین!

اللہ تعالیٰ کے لئے
محبت کرنا

بِسْمِ اللّٰهِ الرَّحْمٰنِ الرَّحِیْمِ
(الحمد لله وسلام علی عباده الذين اصطفى!)

صوفیاء کے اخلاق میں سے ایک چیز ہے آپس میں اُلفت اور محبت کرنا، یہ آپس کی اُلفت اور محبت اسلام کے اخلاق میں سے ہے، اُلفت و محبت کے بہت سارے اسباب ہیں۔

احسان، محبت کا ذریعہ:

اس کا ایک سبب احسان ہے، جب آپ کسی کے ساتھ احسان کریں گے، حسن سلوک کریں گے، کسی مشکل وقت میں اس کی امداد کریں گے، کسی موقع پر اس کی خیر خواہی سے راہ نمائی کریں گے، تو انسانی فطرت یہ ہے کہ وہ اپنے محسن کے ساتھ محبت کرتا ہے، اس سے محبت پیدا ہوگی، اب اگر سب کے سب لوگ ایک دوسرے کے ساتھ حسن اخلاق کے ساتھ پیش آنے والے ہوں تو لامحالہ سب کے سب ایک دوسرے کے ساتھ محبت کرنے والے بھی ہوں گے، تو محبت کا ایک سبب ہے احسان، اس لئے کہا جاتا ہے کہ انسان احسان کا بندہ ہے یعنی غلام ہے۔

خونی رشتہ، ذریعہ اُلفت:

محبت کا ایک سبب ہے خونی رشتہ، باپ کو اپنی اولاد سے اور اولاد کو اپنے ماں باپ سے محبت ہوتی ہے، بہن بھائیوں کی آپس میں محبت ہوتی ہے، عزیز و اقارب

سے محبت ہوتی ہے، اس کا سبب تو خون کا رشتہ ہے۔

جانوروں کی محبت کا سبب:

خونی رشتے کی محبت انسانوں سے گزر کر حیوانوں میں بھی پائی جاتی ہے، جیسے کہ پہلی قسم کی محبت بھی انسان سے گزر کر حیوان میں پائی جاتی ہے، حیوان کے ساتھ آپ پیار کریں تو وہ آپ کے ساتھ مانوس ہوگا، اور اگر اس کو ماریں تو وہ بھاگے گا، اسی طرح خونی رشتے کی وجہ سے بھی جانور ایک دوسرے سے پیار کرتے ہیں، حتیٰ کہ بھیڑ یا بھی اپنے بچوں سے محبت کرتا ہے، حالانکہ بھیڑ یا تو بھیڑیا ہے۔

بچھو کو ماں سے عداوت!

ہاں! بچھو کو اپنے ماں باپ کے ساتھ محبت نہیں ہے۔

شیخ سعدیؒ لکھتے ہیں کہ:

میں نے سنا ہے کہ بچھوؤں کی پیدائش معروف طریقے سے نہیں ہوتی، جیسا کہ بچے ماں کے پیٹ سے پیدا ہوتے ہیں، بلکہ ہوتا یہ ہے کہ بچھو کے بچے جب ماں کے پیٹ میں پیدا ہوتے ہیں تو اس کے پیٹ کو کاٹ کر باہر نکل آتے ہیں اور ماں مر جاتی ہے۔ (حیوة الحیوان ج: ۲ ص: ۴۷۹، طبع: ادارۃ اسلامیات لاہور) شیخ سعدیؒ لکھتے ہیں کہ: میں نے یہ سن کر کہا کہ چونکہ بچپن میں ماں کے ساتھ ”حسن سلوک“ کیا تھا، اس لئے ”تواضع“ بھی خوب ہوتی ہے، الحمد للہ جہاں کہیں بچھو نظر آیا، اسے مارنے کے لئے آپ نے جوتا اٹھایا۔

جانوروں سے بدتر:

میں نے کہا کہ اولاد اپنے والدین کے ساتھ اور والدین اپنی اولاد کے ساتھ محبت کرتے ہیں اور یہ محبت انسانوں سے گزر کر حیوانوں میں بھی پائی جاتی ہے،

لیکن بعض شکلیں ایسی بھی ہیں کہ اولاد کو ماں باپ سے شکایت ہے اور ماں باپ کو اولاد سے شکایت ہے، محبت کی جگہ بغض و عداوت ہے، ایسی مثالیں بہت کم ہیں، لیکن بہر حال ہیں، باپ اور بیٹے کی لڑائی ہے، ماں اور بیٹی کی لڑائی ہے، اور وہ لڑائی کبھی کبھی مقدمہ بازی پر ختم ہوتی ہے، ایک دوسرے پر تہمت تراشی تک پہنچتی ہے، اس قسم کے لوگوں کے بارے میں یہی کہا جاسکتا ہے کہ یہ بے چارے حد انسانیت کیا، حد حیوانیت سے بھی گزر گئے، حیوانات کی حد سے یہ آگے گزر گئے ہیں۔ وہ جو قرآن کریم نے کہا ہے کہ:

”وَأُولَٰئِكَ كَانُوا لِنِعْمِ بَلِّ هُمْ أَضَلُّ“ (الاعراف: ۱۷۹)

ترجمہ:.... ”یہ لوگ چوپایوں جیسے ہیں بلکہ ان سے بھی

گئے گزرے۔“

اللہ تعالیٰ کی بات تو ٹھیک ہی ہوگی، یہ ان لوگوں پر صادق آتی ہے، ان کے معاملات کی کھوج کرید کیجئے تو کبھی تو قصور ایک فریق کا ہوتا ہے، لیکن اکثر اور بیشتر تھوڑا تھوڑا قصور دونوں کا ہوتا ہے، اگر اس قصور کی تھوڑی سی اصلاح کر لی جائے تو معاملہ ٹھیک ہو سکتا ہے، لیکن جیسا کہ میں نے پہلے یہ بتایا تھا کہ جب دو آدمی لڑ رہے ہوں تو شیطان ہر ایک آدمی کو کہتا ہے کہ تم صحیح راستے پر ہو، دوسرا غلط راستے پر ہے۔ اس لئے ان میں سے کوئی اپنے موقف سے ہٹنے اور واپسی کے لئے تیار نہیں ہو سکتا، جوڑ ہی پیدا نہیں ہو سکتا۔

تمام قرابتوں کی مدار:

غرضیکہ دونوں میں محبت کا خونی رشتہ ہے اور اس کی بنیاد والدین ہیں، اسی لئے اللہ تعالیٰ نے سب سے پہلے والدین کا، اس کے بعد قرابت والوں کا ذکر کیا ہے، جیسا کہ ارشاد ہے:

”وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ

(النساء: ۳۶)

إِحْسَانًا وَبِذِي الْقُرْبَىٰ.”

ترجمہ:.... ”اور عبادت کرو اللہ تعالیٰ کی اس کے ساتھ

کسی کو شریک نہ ٹھہراؤ، اور والدین کے ساتھ حسن سلوک کرو اور

قربت والوں کے ساتھ۔“

آپ غور کریں گے تو تمام قربتیں والدین سے ہی نکلتی ہیں، سوائے رشتہ

مصاہرت کے۔ جتنا بھی زیادہ غور کریں گے تو معلوم ہوگا کہ تمام قرابتیں والدین ہی کی طرف لوٹی ہیں۔

مذہب و مسلک، اُلفت کا سبب:

اُلفت کا تیسرا سبب ہے: نظریہ، مسلک اور مذہب کا اتحاد۔ دو آدمیوں کا

نظریہ ملتا ہے، ان کی آپس میں محبت ہے، یہ جتنی بھی پارنیاں ہیں، جماعتیں ہیں،

مذہبی ہوں یا سیاسی ہوں، ان کے اخلاف کا جو ایک دوسرے سے جوڑ ہوتا ہے، تعلق

ہوتا ہے، یہ نظریہ کے اتحاد کی بنا پر ہی ہوتا ہے، پھر اگر وہ مسلک صحیح ہے تو رشتہ اُلفت

قیامت تک قائم رہے گا، اور اگر مسلک صحیح نہیں تو رشتہ اُلفت بھی ناپائیدار ہوگا، اسی

لئے قرآن کریم میں فرمایا گیا ہے:

”الْأَخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا

(الزخرف: ۶۷)

الْمُتَّقِينَ.”

ترجمہ:.... ”تمام کے تمام دوست قیامت کے دن ایک

دوسرے کے دشمن بن جائیں گے سوائے متقی لوگوں کے۔“

تو دینی رشتہ ایک ایسی چیز ہے کہ اس کی بنا پر جو دوستی ہوگی قیامت تک قائم

رہے گی اور اس کے علاوہ باقی تمام رشتے ٹوٹ جائیں گے، اور لوگ ایک دوسرے

کے دشمن بن جائیں گے۔ ایک حدیث میں فرمایا ہے کہ:

”.... كُلُّ سَبَبٍ وَنَسَبٍ يَنْقَطِعُ يَوْمَ الْقِيَامَةِ إِلَّا

سَبَبِي وَنَسَبِي.“ (مجمع الزوائد ج ۴ ص ۲۷۱)

ترجمہ:.... ”تمام رشتے اور تمام نسب قیامت کے دن

منقطع ہو جائیں گے، ٹوٹ جائیں گے، مگر میرا رشتہ، میرا نسب

منقطع نہیں ہوگا۔“

یعنی اس دن بھاگے گا آدمی اپنے بھائی سے، اپنے باپ سے، اپنی ماں سے، اور اپنی بیوی سے، اولاد اپنی ماں سے فریاد کرے گی کہ ہمیں نیکیوں کی ضرورت ہے، آپ دُنیا میں ہمارا بڑا خیال رکھتی تھیں، ایک نیکی دے دیجئے! وہ کہے گی کہ: میں نے تو نکاح ہی نہیں کیا، میری کوئی اولاد نہیں ہے! باپ بیٹے کا انکار کر دے گا اور بیٹا باپ کا انکار کر دے گا اور کہے گا کہ میرا تو باپ ہی نہیں ہے، باپ کہے گا کہ: میں تیرا باپ ہوں، بیٹا کہے گا کہ: مجھے تو نیکیوں کی ضرورت ہے، باپ کہے گا کہ: میں تو تیرا باپ نہیں ہوں۔ ایسا نفسا نفسی کا عالم ہوگا، اللہ تعالیٰ پناہ میں رکھیں کہ تمام رشتے چھوٹ جائیں گے، کوئی کسی کا رشتہ باقی نہیں، نہ یہ پارٹیوں کے رشتے باقی رہیں گے، نہ اور کوئی رشتہ باقی رہے گا، نہ دُنیا کے اور کوئی تعلقات اور رشتے باقی رہیں گے، ہاں! متقی لوگ آپس میں ایک دوسرے کے دوست ہوں گے، تاہم آنحضرت صلی اللہ علیہ وسلم فرماتے ہیں کہ: قیامت کے دن سب رشتے منقطع ہو جائیں گے مگر میرا رشتہ اور میرا نسب باقی رہے گا، یہ منقطع نہیں ہوگا۔

اللہ سے محبت، اُلفت کا سبب:

محبت اور اُلفت کا آخری سبب ہے اللہ تعالیٰ کی خاطر کسی سے اُلفت و محبت کرنا۔ درمیان میں کوئی رشتہ نہیں ہے، درمیان میں کوئی ذاتی غرض نہیں، درمیان میں

کوئی تعلق نہیں ہے، محض اللہ تعالیٰ کے لئے اور اس کی خاطر ایک دوسرے سے محبت ہے، یہ محبت جو ہے یہ پائیدار محبت ہے، اہل ایمان میں یہی محبت ہونی چاہئے، یعنی محض اللہ تعالیٰ کی خاطر محبت۔ ایک حدیث میں ہے:

”عَنْ أَنَسٍ رَضِيَ اللَّهُ عَنْهُ قَالَ: مَرَّ رَجُلٌ بِالنَّبِيِّ صَلَّى اللَّهُ عَلَيْهِ وَسَلَّمَ وَعِنْدَهُ نَاسٌ فَقَالَ رَجُلٌ مِمَّنْ عِنْدَهُ: إِنِّي لِأَحِبُّ هَذَا اللَّهَ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: أَعْلَمْتَهُ؟ قَالَ: لَا! قَالَ: فَمُ إِلَيْهِ فَأَعْلِمْتَهُ، فَقَامَ إِلَيْهِ فَأَعْلَمْتَهُ فَقَالَ: أَحَبُّكَ الَّذِي أَحْبَبْتَنِي لَهُ، قَالَ: ثُمَّ رَجَعَ فَسَأَلَهُ النَّبِيُّ صَلَّى اللَّهُ عَلَيْهِ وَسَلَّمَ فَأَخْبَرَهُ بِمَا قَالَ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: أَنْتَ مَعَ مَنْ أَحْبَبْتَ وَلَكَ مَا احْتَسِبْتَ.“ (مشکوٰۃ ص: ۳۲۶، بحوالہ بیہقی فی شعب الایمان)

ترجمہ:.... ”حضرت انسؓ سے روایت ہے ایک شخص رسول اللہ صلی اللہ علیہ وسلم کے پاس سے گزر رہے تھے جبکہ دوسرے صحابہؓ رسول اللہ صلی اللہ علیہ وسلم کی خدمت میں بیٹھے تھے، بیٹھنے والے صحابہؓ میں سے ایک صاحب آنحضرت صلی اللہ علیہ وسلم سے کہنے لگے کہ: یا رسول اللہ! یہ جو آدمی جا رہا ہے مجھے اس سے محبت ہے!... صحابہؓ کی محبت تو اللہ تعالیٰ کے ہوتی تھی، تو وہ صحابی کہنے لگے کہ مجھے اس سے محبت ہے... آپ صلی اللہ علیہ وسلم نے فرمایا: تم نے اس کو بتا بھی دیا کہ مجھے تجھ سے محبت ہے؟ کہنے لگا: نہیں! آپ صلی اللہ علیہ وسلم نے فرمایا: جاؤ! بتا کر آؤ! وہ اٹھا، اور جا کر کہا کہ: میں تم سے اللہ تعالیٰ کی خاطر محبت کرتا ہوں، اس کے جواب میں وہ صاحب کہنے لگے: اللہ تعالیٰ تم سے

محبت فرمائیں جیسا کہ تم اس کی خاطر مجھ سے محبت رکھتے ہو، یہ سن کر وہ واپس آئے اور آکر رسول اللہ صلی اللہ علیہ وسلم کو بتایا، اور انہوں نے جو جواب دیا وہ بھی بتا دیا، آپ صلی اللہ علیہ وسلم نے فرمایا: تو اسی کے ساتھ ہوگا جس سے تو نے محبت کی اور تو نے ثواب بھی کمالیا۔“

اس سے معلوم ہوا کہ جب تم سے کوئی کہے کہ: ”مجھے تم سے محبت ہے“ تو اس کا جواب دو: ”اللہ تعالیٰ تم سے محبت کریں، جیسے تم اللہ تعالیٰ کی خاطر مجھ سے محبت کرتے ہو۔“

لہبی محبت کے فضائل:

تو یہ رشتہ اُلفت و محبت ہے، جس کو رسول اللہ صلی اللہ علیہ وسلم اپنے اُمتیوں کے اندر دیکھنا چاہتے ہیں، قرآن کریم میں بھی اور احادیث و فقہ میں بھی اس محبت کے بڑے فضائل بیان کئے گئے ہیں، قرآن کریم میں ہے:

”إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ

(مریم: ۹۶)

لَهُمُ الرَّحْمَنُ وُدًّا۔“

ترجمہ:.... ”بے شک جو لوگ ایمان لائے اور انہوں

نے عمل صالح کیا، اللہ تعالیٰ ان کے لئے محبت پیدا کر دیتے

ہیں۔“

رحمن اپنی خاص رحمت کے ساتھ، اس پر اپنی رحمت کی تجلی ڈالے گا اور اس کے

نتیجے میں اہل ایمان کے دلوں میں اس کی محبت قائم فرمائیں گے۔

قیامت کی ہولناکیاں:

ایک حدیث میں ہے کہ قیامت کے دن تمام لوگ بے چارے پریشان ہوں

گے،... قیامت تو قیامت ہے، اللہ تعالیٰ قیامت کی ہولناکیوں سے اپنی پناہ میں رکھے،... قیامت کا نام تو سنا ہے، لیکن قیامت میں جو کچھ پیش آنے والا ہے اس کا یہاں کوئی تصور بھی نہیں کر سکتا، قرآن کریم میں ہے:

”يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ. يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَرَىٰ وَمَا بِهِمْ مِنْ سُكَرَىٰ وَلَٰكِنَّ عَذَابَ اللَّهِ شَدِيدٌ.“ (الحج: ۲۰۱)

ترجمہ:.... ”اے لوگو! ڈرو اپنے رب سے، بے شک قیامت کا زلزلہ بہت بڑی چیز ہے، جس دن تم اس زلزلے کو دیکھو گے... قیامت کو دیکھو گے... ہر دودھ پلانے والی اپنے بچے کو بھول جائے گی... جو ماں اپنے بچے کو چھاتی سے لگا کر دودھ پلاتی ہے اس سے پوچھو کہ اسے اپنے بچے کے ساتھ کتنی محبت ہوتی ہے، اپنے دودھ پیتے بچے کو بھول جائے گی... اور شدت اور ہول کی وجہ سے حاملہ عورتوں کے حمل ساقط ہو جائیں گے، تم لوگوں کو دیکھو گے بے ہوش ہو رہے ہیں،... حالانکہ وہ... مدہوش نہیں ہیں، لیکن اللہ تعالیٰ کا عذاب بڑا سخت ہے۔“

اللہ تعالیٰ اپنے کرم سے قیامت کے ہول سے پناہ میں رکھے، رسولِ اقدس صلی اللہ علیہ وسلم نے قیامت کی جو تفصیلات بتائی ہیں ان کو آدمی پڑھ بھی نہیں سکتا، ہر آدمی اپنے پسینے میں ڈوبا ہوا ہوگا، پانی کہاں سے لائے گا۔ لوگ اس دن اس طرح ہوں گے جس طرح پروانے ہوتے ہیں، یعنی جس طرح پروانے گڈمڈ ہوتے ہیں کہ کوئی ادھر کو بھاگ رہا ہوتا ہے، کوئی ادھر کو بھاگ رہا ہوتا ہے، تو لوگ اس طرح ہوں گے کہ اپنی ذات اور عمل کے سوا ان کو کچھ بھی بچھائی نہیں دے گا، اور نامعلوم کتنے

مراحل سے گزرنا ہوگا اور کتنے حالات سے گزرنا ہوگا؟ اللہ تعالیٰ پناہ میں رکھیں، ہر آدمی اپنے پسینے میں ڈوبا ہوا ہے، فرمایا گیا ہے کہ کسی کا پسینہ ٹخنے تک ہوگا، کسی کا پنڈلی تک ہوگا، کسی کا گھٹنے تک ہوگا، کسی کا کمر تک ہوگا، اور بعض کا پسینہ منہ سے اوپر تک پہنچا ہوا ہوگا، اپنے اپنے پسینے میں ڈوبے ہوئے ہوں گے، حالات کی شدت اور انجام کا خوف، قرآن کریم میں ارشاد ہے:

”وَأَنذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ
كَظِيمِينَ، مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ، يَعْلَمُ
خَائِنَةَ الْأَعْيُنِ وَمَا تُخْفِي الصُّدُورُ.“ (النور: ۱۸، ۱۹)

ترجمہ:.... ”اور خبر سنا دے ان کو اس نزدیک آنے والے ڈر کی، جس وقت دل پہنچیں گے گلوں کو تو وہ دبا رہے ہوں گے، کوئی گنہگاروں کا دوست اور نہ سفارشی کہ جس کی بات مانی جائے، وہ جانتا ہے چوری کی نگاہ اور جو کچھ چھپا ہوا ہے سینوں میں۔“

یعنی نظریں پھٹی ہوئی ہوں گی، آنکھ جھپکن چاہتے ہوں گے، مگر جھپکی نہیں جائیں گی، اور دل اڑ رہے ہوں گے، یہ ہے قیامت کے دن کی شدت، لیکن فرمایا کہ اللہ تعالیٰ کے کچھ بندے ایسے بھی ہوں گے جو اس دن ہولناک شدت اور اسی دل دہلا دینے والے ماحول میں بھی ٹھانڈے سے عرش الہی کے سائے میں، منبروں اور کرسیوں پر بیٹھے ہوں گے، ان کو کوئی خوف، کوئی غم اور کوئی پریشانی نہ ہوگی، لوگ پوچھیں گے: یہ کون ہیں؟ کہا جائے گا کہ: اللہ تعالیٰ کی خاطر ایک دوسرے سے محبت رکھنے والے۔ جیسا کہ قرآن کریم میں اللہ تعالیٰ کا ارشاد ہے:

”إِلَّا أَنْ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ

(یونس: ۶۲)

يَخْزُونَ.“

ترجمہ:۔۔۔ ”سنو اللہ تعالیٰ کے ولی ان پر نہ کوئی خوف ہوگا اور نہ وہ غمگین ہوں گے۔“

یہ ہیں اللہ کے ولی جو صرف اللہ تعالیٰ کی خاطر محبت رکھتے تھے، جن کی محبت اور دوستی کا پیمانہ صرف ذاتِ عالی ہے، کسی سے محبت رکھتے ہیں تو اللہ تعالیٰ کی خاطر، اور بغض رکھتے ہیں تو اللہ تعالیٰ کی خاطر۔ ایک اور حدیث میں فرمایا گیا ہے کہ:

”عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ اللَّهَ يَقُولُ يَوْمَ الْقِيَامَةِ: أَيْنَ الْمُتَحَابُّونَ بِجَلَالِي؟ الْيَوْمَ أَظْلَهُمْ فِي ظِلِّي يَوْمَ لَا ظِلَّ إِلَّا ظِلِّي.“
(مسلم ج: ۲ ص: ۳۱۷)

یعنی قیامت کے دن ایک منادی اعلان کرے گا جس کو سب اولین اور آخرین سنیں گے، وہ لوگ کہاں ہیں جو ایک دوسرے سے اللہ تعالیٰ کی خاطر محبت کرتے تھے؟ اس اعلان کو سن کر کچھ لوگ کھڑے ہو جائیں گے، ان کو فرمایا جائے گا کہ: چلو جنت میں۔

اور دوسرے لوگوں کا حساب و کتاب شروع کر دیا جائے گا، یہ لوگ بغیر حساب و کتاب کے جنت میں داخل ہوں گے، نہ ان کا کوئی پاسپورٹ کسی نے چیک کیا اور نہ کسی نے ان کا نام عمل دیکھا، اس لئے کہ ان کے نام عمل پر محبت نامے کی مہر لگی ہوئی ہے۔ اب آپ سمجھ سکتے ہیں کہ اس سے بڑھ کر فضیلت اور برکت کی چیز اور کیا ہو سکتی ہے؟ یہ ہے اللہ تعالیٰ کی خاطر محبت کرنا کہ تمام رشتوں سے قطع نظر، تمام مادی مفادات سے قطع نظر، برادری اور پارٹی سے قطع نظر، کسی بندے سے محض اللہ تعالیٰ کی خاطر محبت کی جائے، افسوس کہ یہ چیز ہم خود ہی نہیں پیدا کرنا چاہتے ورنہ مومن تو سراپا الفت ہوتا ہے، جیسا کہ حدیث شریف میں فرمایا گیا ہے:

”الْمُؤْمِنُ مَأْلَفٌ وَلَا خَيْرَ فِي مَنْ لَا يَأْلَفُ وَلَا

یُؤَلِّفُ۔“ (مشکوٰۃ ص: ۴۲۵ بحوالہ مسند احمد، بیہقی فی شعب الایمان)

ترجمہ:.... ”مؤمن سراپا اُلفت ہوتا ہے، اور اس شخص میں

کوئی خیر نہیں جو نہ اُلفت کرے اور نہ اس سے اُلفت کی جائے۔“

یعنی مؤمن تو سراپا اُلفت ہوتا ہے کہ اس میں سر سے لے کر پاؤں تک اُلفت ہی اُلفت ہوتی ہے، بقول کسی کے: میں تو اپنے دل کے سونگڑوں کا بیوپاری ہوں، دل تو محبت کی جگہ ہے، مگر یہ کہ میں تو محبت کا بیوپاری ہوں، مؤمن تو قائم محبت سے ہے، اُس کی دکان سے محبت کا سودا ملتا ہے، تو مؤمن کو ایسا ہونا چاہئے کہ وہ سراپا اُلفت ہو اور جو کسی سے اُلفت نہیں کرتا تو اس سے کوئی اُلفھ نہیں کرتا، کسی کے ساتھ اُلفت نہیں جوڑ سکتا تو اس کے ساتھ بھی کوئی اُلفت نہیں جوڑتا، اسی لئے حضور صلی اللہ علیہ وسلم نے فرمایا اس میں کوئی خیر نہیں۔ تو ایک تو اہل ایمان میں محبت ہونی چاہئے اور دوسری یہ کہ محبت ذاتی اغراض اور معاشی رشتوں کے بجائے صرف اللہ تعالیٰ کی یاد کے لئے اور یہ اسی صورت میں ہو سکتا ہے جبکہ گھر کا مالک گھر میں ہو:

دور باش افکار باطل، دور باش اغیار دل

ج رہا ہے شاہِ خواباں کے لئے دربارِ دل

یہ دل کا دربار تو شاہِ خواباں کے لئے ہے، باطل افکار اور دل کے اغیار سب

دور ہوں۔

”ج رہا ہے شاہِ خواباں کے لئے دربارِ دل“ یہ گھر ہے یہ گھر، اسی کو کہا کہ:

دل بدست آور کہ حج اکبر است

کہ از ہزاراں کعبہ یک دل بہتر است

دل کو قبضے میں لاؤ اس لئے کہ یہ حج اکبر ہے اور ہزار کعبے سے ایک دل

بہتر ہے۔

کعبہ بھی اللہ تعالیٰ کا گھر ہے اور یہ بھی اللہ تعالیٰ کا گھر ہے، قریش مکہ نے


کعبے میں بت رکھے ہوئے تھے اور ہم نے اس کعبے میں بت رکھے ہوئے ہیں، نہ معلوم کہاں کہاں کے بت رکھے ہوئے ہیں، صاف کروان کو، نکالو ان بتوں کو، اس گھر کو پاک اور صاف کرو، قرآن کریم میں ہے:

”وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ
بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ
السُّجُودِ.“ (الحج: ۲۶)

ترجمہ: ”اور جب ہم نے ابراہیم علیہ السلام کو بیت اللہ کا ٹھکانا بتایا کہ میرے ساتھ شریک نہ ٹھہرانا، میرے گھر کو پاک رکھو طواف کرنے والوں کے لئے، قیام کرنے والوں کے لئے اور رُکوع اور سجدہ کرنے والوں کے لئے۔“

وہ ابراہیم علیہ السلام کا بنایا ہوا گھر ہے اللہ کے حکم سے، اور فرمایا اس کو صاف رکھنا، اس کو خراب نہ کرنا اس کو میں نے کہا کہ مالک گھر میں ہو، محبت الہی کا تسلط ہو دل پر، تو پھر اس محبت کی شعاں پھوٹیں گی اور دوسروں تک پہنچیں گی، اور اگر یہ دل خود بھی ویرانہ ہو تو ہر آدمی جانتا ہے کہ ویرانے میں اُلو رہا کرتے ہیں۔ اور ویرانے میں اُلو رہا کرتے ہیں، اور اے کاش! ہمارے دل بھی آباد ہو جائیں، ہمارے دل آباد ہو گئے اور یہ ویرانہ دل آباد ہو جائے، یہ ویرانہ نہ رہے، تو اُس اللہ تعالیٰ کی محبت سے شعاں پھوٹیں گی وہ اہل ایمان پر پڑیں گی تو اہل ایمان کی آپس میں برکت پیدا ہوگی اور آپس میں اُلفت پیدا ہوگی۔

عبدیتِ کاملہ کی ضرورت



بِسْمِ اللّٰهِ الرَّحْمٰنِ الرَّحِیْمِ

(الحمد لله و صلوات علی حبلاء) (الزین الصغری)

یہ کہہ رہا تھا کہ ہم بہت اونچے سے نیچے گرے ہیں، اور گرتے ہی چلے جا رہے ہیں، جوں جوں رسول اللہ صلی اللہ علیہ وسلم کے زمانے سے دوری ہو رہی ہے ہر سال رنگ پھیکا نظر آ رہا ہے، یہی تمہاری مسجد ہے، ابھی مجھے اس مسجد میں آئے ہوئے کوئی بارہ یا تیرہ سال ہو گئے ہیں، اس وقت کے معتمدین کوئی دس بارہ آدمی ہوتے تھے، اور سب معتکف اسی محلے کے ہوتے تھے، لیکن رات کو مسجد ایسی چیختی تھی کہ اللہ تعالیٰ کی پناہ! رونے کی آوازوں سے، چلا تے تھے۔ ہمارے میر صاحب یہاں موجود ہیں وہ اس بات کے گواہ ہیں۔ یہ علما نہیں تھے، فضلاء نہیں تھے، کوئی عالم فاضل نہیں تھے، کوئی درویش نہیں تھے، یہی بے چارے محلے والے تھے، حاجی بدیع الزمان صاحب ہوتے تھے، اللہ تعالیٰ انہیں غریقِ رحمت فرمائے، اور ان کے رفقاء ہوتے تھے، یہی کوئی دس بارہ آدمی ہوتے تھے، باقاعدہ پردے نکلتے تھے معتکف پردے لگا کر باقاعدہ بیٹھا کرتے تھے، مسجد میں چلانے کی آوازیں آیا کرتی تھیں، رونے کی آوازیں آیا کرتی تھیں، چیخنے کی آوازیں آیا کرتی تھیں، اور خاص طور پر صبح کے وقت، سحری کے وقت جو آوازیں آتی تھیں، وہ دلوں کو مسکور کر دیتی تھیں، خدا جانے اب کیا ہو گیا ہے؟

اب ہم حج پر جاتے ہیں، پورے سفر میں کوئی لبیک کی آواز نہیں آتی، بس بھری ہوئی ہے لیکن لوگ گپیں ہانک رہے ہیں، شور و غل ہے، یہ ہے وہ ہے وغیرہ،

میں سن ۱۹۶۸ء میں پہلی دفعہ حج پر گیا تھا، عرفات کے میدان میں تو ایسا معلوم ہوتا تھا جیسے قیامت برپا ہے، عرفات کے میدان میں حاجیوں کو روتے دیکھا، رورو کر ان کی آنکھیں پک گئی تھیں، اور اب وہی عرفات ہے، کوئی احساس ہی نہیں ہوتا۔ حج میں ہم بھی پھیرا لگاتے ہیں لیکن کوئی پتا بھی نہیں، حاجیوں کو سب سے پہلی فکر برف کی ہوتی ہے، ٹھنڈے پانی کی ہوتی ہے، کھانے کی ہوتی ہے، کہیں سے لسی مل جائے، ہر چیز میں تغیر آ گیا ہے، عقل حیران ہے کہ اس دُنیا کو کیا ہو گیا ہے؟ یہ سارا مضمون تو یوں ہی سچ میں آ گیا، مجھے تو آپ حضرات سے یہ کہنا تھا کہ بھائی! ہم سے کوتاہیاں ہوتی ہیں، اعتکاف کا حق ہم سے ادا نہیں ہوا، تو بھائی! اس پر استغفار کرو، اور ہم کیا کر سکتے ہیں؟ اللہ تعالیٰ سے معافی مانگی جائے کہ یا اللہ! ہماری کوتاہیوں سے درگزر فرما، سچ میں رنگ پھیکا ہونے کی بات آ گئی تو یہ مضمون زیادہ پھیل گیا اور ابھی زیادہ پھیل سکتا ہے، اس مضمون کو اور کتنا پھیلاؤں؟

ہمارے اسلاف جیسے تھے افسوس! کہ اب اس کا کوئی نمونہ بھی نظر نہیں آ رہا، اب ہماری ظاہری شکلیں بھی اپنے بزرگوں جیسی نہیں رہیں، ہر چیز میں تغیر آ گیا۔ اللہ تعالیٰ ہماری اس حالت پر رحم فرمائے، اب بھائی! ایک دو باتیں اور سن لو!

معکفین سے معذرت خواہی:

میں نے معذرت تو آپ حضرات سے پہلے کی، تعلیم کا وقت ہوتا تھا تو ہم آپ لوگوں کو سنا تے تھے، آپ لوگ سو رہے ہوتے تھے، آپ کو جگاتے تھے کہ بھائی! تعلیم کے لئے اُٹھو! پھر بھی جمع ہونے میں ایک گھنٹہ لگ جاتا تھا، حالانکہ اوقات مقرر ہیں، وقت مقرر ہے کہ فلاں وقت پر یہ کام کرنا ہے، آپ کو نیت کر کے، ارادہ کر کے لینا چاہئے کہ بھئی فلاں وقت پر اس عمل میں مشغول ہونا ہے، جو کوئی فرصت کا لمحہ مل جائے اس میں آپ آرام بھی کر لیں، میں تو خود بھی کہنا کرتا ہوں کہ آرام کر لو تا کہ بیمار نہ پڑ جاؤ۔

میں پہلے ہمیشہ دوستوں سے یہی کہا کرتا تھا کہ آرام کرو، خوب آرام کرو، تم تلاوت سے تھک گئے، ذکر سے تھک گئے، آرام کر لو، لیکن اب میں کہتا ہوں کہ میرا بھائی! اگر آرام ہی کرنا تھا تو یہاں تشریف کیوں لائے تھے؟ تو خیر ہم نے آپ لوگوں کو ستایا، اس دفعہ ہم نے تھوڑا نظام سخت کر دیا تھا تاکہ آپ لوگ فائدہ اٹھائیں، جو نئے لوگ ہیں وہ فائدہ اٹھالیں، میرے دوستوں نے اللہ تعالیٰ انہیں جزائے خیر عطا فرمائے کچھ سیکھنے سکھانے کا عمل بھی کیا، فضائل کی تعلیم بھی ہوتی رہی۔

یہ ماحول گھر میں نہیں ملے گا:

اب میں آپ سے یہ کہنا چاہوں گا کہ کیوں بھائی! سب چیزیں یہاں ہی چھوڑ کر چلے جاؤ گے یا کچھ ساتھ بھی لے کر جاؤ گے؟ سوچ لو! میں آپ سے کیا سوال کر رہا ہوں ایک نورانی ماحول میں اللہ تعالیٰ نے ہمیں جمع ہونے کا موقع دیا، مسجد کا یہ ماحول آپ کو دوبارہ نہیں ملے گا، میں جانتا ہوں، میں اعتکاف سے اٹھ کر اپنے گھر چلا جاؤں گا، مسجد کے ساتھ ہی تو میرا گھر ہے، لیکن مسجد کے نورانی ماحول کی کیفیت اور میرے گھر کے ماحول کی کیفیت ان دونوں میں زمین و آسمان کا فرق مجھے نظر آئے گا، تلاوت کی آواز میرے گھر میں سنی جاتی ہے، بیان اور تقریر میرے گھر میں سنائی دیتا ہے، اذان وہاں سنائی دیتی ہے، مسجد کی روشنی الحمد للہ! میرے گھر میں بہت پہنچتی ہے، اس لئے میں اپنے دوستوں سے کہا کرتا ہوں کہ مجھے تو اللہ تعالیٰ نے دنیا میں ہی جنت دے دی ہے، یہ جو مسجد کے متصل مکان ہے، میں تو اس کو جنت کہتا ہوں، اور واقعی مجھے جنت کا مزہ آتا ہے، لیکن مسجد والی کیفیت اور یہاں کے انوار و برکات ظاہر ہے کہ میرے گھر میں نہیں ہوں گے، اور خاص طور پر یہ ذکر کا، تلاوت کا، تعلیم کا، سیکھنے سکھانے کا یہ نورانی ماحول میں کہاں سے لاؤں گا؟ اتنے اہل ایمان ایک جگہ جمع ہوئے، اپنے گھر میں یہ ماحول کہاں سے لاؤں؟

یہ رنگ ساتھ لے جاؤ:

یہ تو میں جانتا ہوں کہ یہاں سے اُٹھ کر جب اپنے گھروں کو جائیں گے تو یہاں کا دوبارہ ماحول تو آپ کو میسر نہیں آئے گا، بالکل نہیں آئے گا، لیکن اس کے باوجود یہاں سے جو کچھ آپ سمیٹ کر لے جائیں گے، اپنے پاس محفوظ بھی رکھیں گے یا یہیں چھوڑ کر جائیں گے؟ میرا مطالبہ یہ ہے بھائی! کہ جیسے اللہ تعالیٰ نے فرمایا ہے:

”صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً.“

یہ اللہ کا رنگ ہے اور اللہ سے رنگنے میں کون اچھا ہوگا؟ اللہ تعالیٰ سے اچھا کون رنگ سکتا ہے؟ کپڑے کا رنگ اگر پھیکا ہوا تو پانی میں کپڑا ڈالنے سے رنگ دھل جاتا ہے، کپڑا ویسے کا ویسا نکل آتا ہے اور اگر رنگ پکا ہو تو کپڑا چاہے بھٹی میں بھی ڈالو رنگ نہیں اترے گا۔

اعتکاف کا رنگ لیا بھی ہے؟

اب دیکھنا یہ ہے کہ آپ حضرات یہاں سے جو رنگ لے کر کے جائیں گے پہلے تو یہ سوچو کہ کچھ رنگ لیا بھی ہے یا کہ نہیں؟ اپنا جائزہ لو، اس مسجد کے نورانی ماحول کا کوئی رنگ بھی ہم نے اخذ کیا ہے کہ نہیں؟ اگر کوئی نہیں اخذ کیا تو پھر بالکل ہماری ایسی مثال ہے جیسے پتھر پر موسلا دھار بارش ہوئی اور بارش بند ہوئی اس کے بعد ہوا چلی تو وہ پتھر سوکھے کا سوکھا۔ خدا نہ کرے کہ ہمارے قلوب بھی ایسے ہی ہوں، اللہ کرے کہ ہمارے دلوں نے اس رنگ کو لیا ہو۔

اعتکاف کے رنگ کو محفوظ رکھو:

دوسری بات یہ کہ اگر رنگ لیا ہے تو رنگ کچا لیا ہے یا پکا؟ اور پکا ہے تو کتنا

پکا لیا؟ یہاں سے آپ حضرات اعتکاف سے، مسجد کے ماحول سے اپنے گھروں کو تشریف لے جائیں گے، بیوی بچوں میں مشغول ہوں گے، کاروبار میں مشغول ہو جائیں گے، ہر ایک کے اپنے اپنے جو دھندے ہیں ان میں لگیں گے لیکن آپ کے پاس یہ رنگ محفوظ رہنا چاہئے، اتنی جلدی یہ رنگ اُتر نہ جائے، میں عرض کرتا ہوں کہ کم سے کم اتنا تو رہے کہ ایک سال تک یہ رنگ چل جائے، اگلے سال ان شاء اللہ پھر رنگ لیں گے، نئے سرے سے رنگ لیں گے، اپنی ان تمام تر کمزوریوں کے باوجود جو میں نے ابھی ذکر کی ہیں، یہ مسجد کے ماحول کا رنگ بسا غنیمت ہے، یہ رنگ اللہ تعالیٰ کی نعمت کبریٰ ہے، اس رنگ کو محفوظ رکھو اور وہ رنگ کیا ہے؟ تعلق مع اللہ کا رنگ، ایمان اور یقین کا رنگ۔

دس دن تک اللہ کے در پر دستک دی تو....:

میں تو اسی کی بات کر رہا ہوں، یہاں آپ کسی کے دروازے پر آکر بیٹھے تھے، دس دن تک آپ نے اس کا کنڈا کھٹکایا، دس دن تک دروازہ کھٹکھٹاتے رہے، اپنے آپ سے پوچھو، کچھ دروازہ کھلا بھی یا نہیں کھلا؟ جس مالک کا دس دن تک کنڈا کھٹکھٹایا آج کل تو بیل (Bell) بجاتے ہیں، اب ہمیں کنڈا کھٹکھٹانے کی ضرورت نہیں، دس دن تک اس کے دروازے کی گھنٹی بجاتے رہے، دروازہ کھلا یا نہیں کھلا؟ اور اگر کھلا تو کچھ ملا بھی یا نہیں ملا؟ اور ملا تو ساتھ بھی لے جانے کے لئے ملایا یہیں چھوڑ کر چلے جاؤ گے؟ یہ چیز ہمارے لئے توجہ طلب ہے۔ اللہ کرے اس کریم آقا نے ہم سب کے لئے دروازہ کھول دیا ہو۔

یہاں سے سب کو ملتا ہے:

اس کریم آقا کے جود و کرم کی بارش ہر ایک پر ہوتی ہے، اس کے یہاں تو کتے بھی کھاتے ہیں، ہم تو پھر بھی انسان ہیں، وہ تو کتوں کو بھی روٹی دیتا ہے، کون مانگنے والا ایسا ہے، جو اس کے در سے خالی ہاتھ گیا ہو؟ کون مانگنے والا ایسا ہے جس کو

اس دروازے سے بھیک نہ ملی ہو؟ اور کون ایسا ہے جو اس دروازے سے خالی گیا ہو، اور کسی دوسرے دروازے سے اس کو بھیک مل گئی ہو؟ اللہ کرے اس کریم آقا نے ہم سب کے لئے دروازہ کھول دیا ہو، اور دروازے میں داخل فرمایا ہو، ہم سب کو اپنے دروازے میں داخل فرمایا ہو، اس کریم آقا کا بلاوا آیا کہ آجاؤ میرے گھر میں آجاؤ، ہم اس کے گھر میں جمع ہوئے، تھوڑا بہت اس کریم داتا کا دروازہ کھٹکھٹاتے رہے، اگرچہ ہماری توجہ بہت ہی کمزور تھی، توجہ پوری نہیں تھی کہ تجھے راضی کر کے اٹھنا ہے۔

کریم آقا کو منانے آئے تھے:

میں نے حدیث سنائی تھی کہ رسول اللہ صلی اللہ علیہ وسلم فرماتے ہیں: یا اللہ! تجھ کو منانا ہے جب تک تو راضی نہ ہو جائے، اور آپ کا شکر ادا کرنا ہے جب آپ راضی ہو جائیں۔ جب تک راضی نہ ہوں، آپ کو منانا ہے، دامن پکڑ لو، چھوڑیں گے نہیں، لپٹیں گے، پٹ کر مانگیں گے، جتنی بھی گریہ زاری ہو سکتی ہے کریں گے، تجھ کو منانے کی کوشش کریں گے، تجھ کو راضی کرنے کی کوشش کریں گے، اور جب تو ہم سے راضی ہو جائے گا تو تیرا شکر بجالائیں گے اور تیری حمد کریں گے۔

ہم سب اس کریم آقا کی بارگاہ میں جمع ہیں، دُعا کرو کہ اللہ تعالیٰ نے ہمارے لئے بھی دروازہ کھول دیا ہو، آگے چل کے پتا چلے گا کہ کس کے لئے دروازہ کھولا ہے؟ اور پھر اس کریم آقا کی جانب سے تحائف تقسیم ہوتے ہیں، خدا جانے کس کس کو کیا کیا عنایت ہو، کیا کیا مرحمت فرمایا گیا؟

نبی کریم صلی اللہ علیہ وسلم کی سخاوت:

حضرت عبداللہ بن عباس رضی اللہ عنہما فرماتے ہیں:

”كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَجْوَدَ

النَّاسِ وَكَانَ أَجْوَدَ مَا يَكُونُ فِي رَمَضَانَ حِينَ يَلْقَاهُ

جَبْرِئِلُ..... فَيَدَارِسُهُ الْقُرْآنَ فَلَرَسُولُ اللَّهِ صَلَّى اللَّهُ عَلَيْهِ وَسَلَّمَ أَجْوَدُ مِنَ الرِّيحِ الْمُرْسَلَةِ“ (صحیح بخاری ج: ۱ ص: ۳)
ترجمہ:.... ”آنحضرت صلی اللہ علیہ وسلم تمام انسانوں سے زیادہ مخی تھے، اور سب سے زیادہ سخاوت کا عالم آپ کا رمضان المبارک کے مہینے میں ہوتا تھا، جبکہ جبریل علیہ السلام آپ کے پاس آتے تھے، آنحضرت صلی اللہ علیہ وسلم سے قرآن کریم کا دور کرتے تھے، آپ صلی اللہ علیہ وسلم تیز ہوا سے بھی زیادہ مخی تھے۔“

بھائی! قرآن کریم کا دور جانتے ہو؟ اب تو حافظوں نے دور بھی چھوڑ دیا، دور اس کو کہتے ہیں کہ ایک حافظ ایک رکوع پڑھتا ہے، دوسرا سنتا ہے، پھر دوسرا اسی رکوع کو پڑھتا ہے تو پہلے والا اس کو سنتا ہے، یہ دور مسنون ہے، رمضان المبارک میں خاص طور پر یہ دور ہونا چاہئے، چاہے کوئی کتنا پکا حافظ ہی کیوں نہ ہو اس کو دور کرنا چاہئے۔

بھلا آنحضرت صلی اللہ علیہ وسلم سے زیادہ پکا حافظ کون ہوگا؟ اور حضرت جبریل علیہ السلام سے پکا حافظ کون ہوگا؟ لیکن حضرت جبریل علیہ السلام آکر آنحضرت صلی اللہ علیہ وسلم کے ساتھ دور کرتے تھے۔ ادھر جبریل علیہ السلام کی صحبت میسر ادھر آنحضرت صلی اللہ علیہ وسلم سرایا ملکیت، تو حضرت ابن عباس رضی اللہ عنہما فرماتے ہیں کہ: آنحضرت صلی اللہ علیہ وسلم کی سخاوت اور جود و کرم کا ایسا طوفان آتا تھا کہ تیز ہوا سے بھی زیادہ آنحضرت صلی اللہ علیہ وسلم کی سخاوت ہو جاتی تھی، رمضان المبارک کے مہینے میں بہت زیادہ ہوتی تھی۔

اللہ کی سخاوت کا حال:

یہ تو آنحضرت صلی اللہ علیہ وسلم کی سخاوت ہے۔ رسول اللہ صلی اللہ علیہ وسلم

کے مالک کی سخاوت کا کیا عالم ہوگا؟ جو محمد صلی اللہ علیہ وسلم کے بھی خالق، جبریل علیہ السلام کے بھی خالق، وہ خالق ہیں، یہ مخلوق ہیں، وہ مالک ہیں، یہ مملوک ہیں، وہ داتا ہیں یہ اس کے دروازے کے فقیر ہیں، جب اللہ تعالیٰ کے فقیروں کا اور اللہ تعالیٰ کی مخلوق کا یہ عالم ہے تو اللہ تعالیٰ کا کیا عالم ہوگا؟ تو رمضان المبارک میں اللہ تعالیٰ کی سخاوت اور اللہ تعالیٰ کا جود و کرم بے پایاں ہوتا ہے، اللہ تعالیٰ کے جود و کرم کی کوئی انتہا نہیں، اور خاص طور پر آخری عشرے میں اور خاص طور پر معتکفین کے لئے جو اللہ تعالیٰ کا دروازہ مل کے اور پکڑ کر بیٹھے ہیں، ان کے ساتھ جود و کرم کا کیا معاملہ ہوتا ہوگا؟ اس کی کیفیت کون بیان کر سکتا ہے؟ دعا کرو، اگرچہ ہم نے اپنی نالائقی کی وجہ سے اس کی قدر نہیں پہچانی، مگر وہ کریم آقا ہمارے لئے بھی دروازہ کھول دے، اور اپنے جود و کرم کے جو تحائف وہ اپنے نیک بندوں میں تقسیم فرمائیں گے ان میں سے کچھ ہمیں بھی عطا فرمادیں۔

عبدیت عطاءِ الہی کی قیمت:

کس کس کو کیا کیا تحفہ ملا؟ کون اس در سے کیا کیا سوغات لے کر کے گیا؟ کس کو کیا کیا دولت عطا فرمائی گئی؟ بس وہی بہتر جانتا ہے!

لیکن ایک بات ہے، وہ کریم آقا مفت نہیں دیتے، قیمت وصول کرتے ہیں، تم چاہتے ہو کہ مفت ہی لے جائیں، نہیں! قیمت ادا کرنی پڑے گی، قیمت کیا ہے؟ قیمت عبدیت ہے جیسے بندگی بجا لاؤ گے، جیسی نیاز مندی اختیار کرو گے اور جیسا اپنا فقر، اپنا فاقہ، اپنا محتاج ہونا، اپنا نیست ہونا، لاشیٰ محض ہونا اللہ تعالیٰ کے سامنے ظاہر کرو گے۔ اتنا ہی تمہیں تحائف عطا فرمائے جائیں گے، تم بھی متکبر بنو اور اللہ تعالیٰ بھی ہوں، یہ دونوں باتیں نہیں چلتیں۔

اللہ کی ہستی کے سامنے ہماری ہستی!

شیخ سعدیٰ ایک تمثیل بیان کرتے ہیں کہ بارش ہو رہی تھی، بارش کا ایک

قطرہ ٹپکتا ہوا آیا اور وہ سوچ رہا تھا کہ میں جا کر کے دُنیا میں سیلاب برپا کر دوں گا، اتفاق سے وہ قطرہ دریا میں گرا، شیخ سعدیؒ کے الفاظ ہیں کہ قطرے نے جب دریا کو دیکھا تو اپنے دل میں شرمندہ ہوا اور کہنے لگا کہ: اگر یہ دریا ہے تو پھر واقعی یہ بات سچ ہے کہ دریا کے مقابلے میں قطرے کی کچھ قیمت نہیں۔

اگر اللہ تعالیٰ کی ہستی موجود ہے اور اللہ کی وہ ہستی ہے کہ پوری کائنات اس کے قبضہ قدرت میں ہے، تو پھر میری اور آپ کی ہستی کی کیا حیثیت ہے؟ یہ جو ”میں“ ہمارے اندر گھسی ہوئی ہے، یہ تو خدائی کا دعویٰ ہے۔

یہ میں کا دعویٰ کیونکر ہو؟ ہماری حیثیت کیا ہے؟ ملاحظہ ہو: حضرت ابو بکر صدیق رضی اللہ عنہ ایک دن خطبہ دے رہے تھے، فرمانے لگے:

”خُلِقَ مِنْ مَّجْرَى الْبُولِ مَرَّتَيْنِ فَيَذْكُرُ حَتَّى

يَتَقَدَّرُ أَحَدُنَا نَفْسَهُ“ (کنز العمال ج ۳: ص ۸۸۸۱)

یعنی ان لوگوں کو شرم آنی چاہئے جو دو دفعہ پیشاب کی نالی سے گزرے ہیں، اور اپنے وجود کا اور اپنی ہستی کا دعویٰ کرتے ہیں کہ میں بھی کچھ ہوں، دو دفعہ پیشاب کی نالی سے گزرنے کا معنی یہ ہے کہ ایک دفعہ باپ کی پیشاب نالی سے اور ایک دفعہ ماں کی پیشاب کی نالی سے۔

جتنا اللہ تعالیٰ کے سامنے اپنی نیستی اور اپنا کالعدم ہونا لاؤ گے اتنا تحائف لے کر جاؤ گے، یہاں تمہاری شکلوں کو نہیں دیکھتے کہ برخوردار کتنے حسین ہیں؟ تمہارے مالوں کو نہیں دیکھتے کہ سیٹھ صاحب کتنی فیکٹریوں کے مالک ہیں؟ تمہاری جوانی اور رعنائی کو نہیں دیکھتے کہ کتنے بڑے گامے پہلوان ہیں؟ وہاں تو صرف ایک چیز چلتی ہے کہ اپنے آپ کو اور اپنی ہستی کو کتنا مٹا کر آئے ہیں؟ اللہ تعالیٰ کی طرف سے تحائف تقسیم ہوں گے۔

عطائے الہی پیمانوں سے بالاتر:

وہ عطا فرمائیں گے اور جب وہ عطا فرمانے پر آتے ہیں تو مخلوق کا کوئی پیمانہ کام نہیں دیتا، مخلوق کے پیمانوں سے بالاتر عطا فرماتے ہیں، اللہ تبارک و تعالیٰ خود فرماتے ہیں:

”أَعْدَدْتُ لِعِبَادِيَ الصَّالِحِينَ مَا لَا عَيْنٌ رَأَتْ،

وَلَا أُذُنٌ سَمِعَتْ، وَلَا خَطَرَ عَلَى قَلْبِ بَشَرٍ.“

(مشکوٰۃ ص: ۴۹۵)

ترجمہ:.... ”میں نے اپنے نیک بندوں کے لئے وہ کچھ تیار کر رکھا ہے جو کسی آنکھ نے کبھی دیکھا نہیں، کسی کان نے سنا نہیں اور کبھی کسی دل میں خیال نہیں آیا۔“

ساری مخلوق مل کر ایک تصور باندھے، اللہ تعالیٰ ان کے تصور سے بھی ماورا عطا فرمائیں گے، اپنے بندوں کو تحائف عطا فرمائیں گے اور ایسے عطا فرمائیں گے جو آنکھوں کی ٹھنڈک بن جائیں گے، لیکن جتنی قیمت دو گے اتنا سودا لے کر جاؤ گے، اور قیمت اس بارگاہ عالی میں صرف ایک ہے اور وہ ہے عبدیت، اس لئے کہ عبدیت اس کے پاس نہیں ہے، وہ ہمارے پاس ہے۔

بارگاہ الہی میں عبدیت کا تحفہ:

ایک بزرگ کا شعر ہے! اللہ تعالیٰ سے مخاطب ہو کے کہتے ہیں کہ: اے بادشاہ! حضور کی بارگاہ میں تحفہ پیش کرنے کے لئے ایسی چار چیزیں لایا ہوں جو آپ کے ہاں نہیں متیں، ہمارے ہاں ملتی ہیں، کیونکہ یہ جنس ہمارے ہاں ہوتی ہے آپ کے ہاں نہیں ہوتی، وہ بزرگ فرماتے ہیں: آپ کے خزانے میں نہیں ہے، آپ کا خزانہ ان سے خالی ہے، اور آپ کے دیس میں یہ دولت نہیں ہے، یہ دولت فقیروں کے پاس ہے اور ہمارے یہاں ہے، لیجئے آپ کی بارگاہ میں نذرانہ پیش کرتے ہیں۔ وہ چار

چیزیں یہ ہیں: ۱.... عاجزی لے کر آیا ہوں، ۲.... بے کسی لے کر آیا ہوں، ۳.... عذر لے کر آیا ہوں، ۴.... اور گناہ لے کر آیا ہوں۔

اللہ تعالیٰ کے ہاں جہاں کسی کا کوئی اختیار نہیں، سارا معاملہ اس کے قبضے میں ہے، اپنے قبضے میں کچھ بھی نہیں ہے، وہاں عاجزی چلتی ہے، تو میں عرض کر رہا ہوں کہ جتنی بندگی لے کر آؤ گے اس بارگاہِ عالی میں اتنے ہی نوازے جاؤ گے، یا یوں کہو کہ جتنا بندگی کا دامن پھیلاؤ گے اتنا ہی تحائف سے بھر کر لے جاؤ گے، اپنی ہستی کو ختم کرو، میں بھی کچھ ہوں، سبحان اللہ! کیا پدی اور کیا پدی کا شور بہ! تم اللہ تعالیٰ کے سامنے اپنا کچھ ہونا بتاتے ہو کہ میں بھی کچھ ہوں، معاملہ اللہ تعالیٰ کے سامنے ہے، نہ بھائی نہ! مخلوق کے سامنے تو ڈینگیں مار سکتے ہو، میں بھی پھنسنے خان ہوں، لیکن اللہ تعالیٰ کے سامنے کیا کہو گے؟ اپنے کو مٹا دو، اپنے ارادوں کو فنا کر دو، اپنے علم کو بیچ سمجھو، اپنی عقل کو بیچ سمجھو، غرضیکہ اپنے وجود پر لکیر کھینچ دو، یہ عبدیت کا معاملہ ہے، جتنا اپنے آپ کو مٹاؤ گے۔

اللہ کے سامنے شیر خوار بچے بنو:

بقول ایک بزرگ کے بندے کو اللہ کے سامنے کیسا ہونا چاہئے؟ فرمایا کہ: ایسا ہونا چاہئے جیسا کہ شیر خوار بچہ ماں کے سامنے ہوتا ہے، وہ غریب کوئی ہنر نہیں جانتا، نہ اس کو کھانے کا ڈھنگ آتا ہے، نہ موٹنے کا ڈھنگ آتا ہے، اس کو سارے کاروبار کے لئے ایک چیز دے دی گئی ہے اور وہ ہے رونا! بھوک لگے تب روتا ہے، پیاس لگے تب روتا ہے، درد ہو تب روتا ہے، جگہ گیلی ہو گئی ہو تب روتا ہے، سردی لگے تب روتا ہے، گرمی لگے تب روتا ہے، غرضیکہ سوائے رونے کے اس کے پاس اور کوئی ہتھیار ہے ہی نہیں، اور وہ جب روتا ہے تو اس کی ماں سمجھ جاتی ہے کہ بچے کو فلاں چیز کی ضرورت ہے۔

بزرگ فرماتے ہیں کہ بندے کو اللہ تعالیٰ کے سامنے ایسا ہونا چاہئے جیسا

شیر خوار بچہ اپنی ماں کے سامنے ہوتا ہے، جب بھی کوئی ضرورت پیش آئے اللہ تعالیٰ کے سامنے رو پڑے اور اگر تم اللہ تعالیٰ کے سامنے شیر خوار بچہ نہیں بن سکتے تو پھر ہاتھ دھولو پھر اللہ تعالیٰ کی عنایت تم پر کیسے ہوگی؟ پھر تم کیا توقع رکھتے ہو؟

مردہ بدست زندہ بنو:

دوسرے بزرگ نے فرمایا کہ: نہیں بھائی! اس سے بھی اوپر کی بات ہے، اور وہ یہ ہے کہ بندے کو اللہ تعالیٰ کے سامنے ایسا ہونا چاہئے جیسے مردہ بدست زندہ ہوتا ہے، غسل دینے والا ادھر کو لٹا دے، ادھر کو لٹا دے، کان میں پانی ڈال دے، منہ میں پانی ڈال دے، جو چاہے کرے وہ بے چارہ کوئی شکایت نہیں کرتا، اس کو تختے پر لٹا دے، زمین پر لٹا دے، چارپائی پر لٹا دے، اپنے آپ کو مردہ بدست زندہ بنالو، یعنی اپنے ارادے سے، اپنے اختیار سے، اپنی عقل سے، اپنی شکل سے، اپنے ہنر سے، دست بردار ہو کر جاؤ، یوں سمجھو کہ ہم تو مردہ محض ہیں، حق تعالیٰ شانہ جس طرح چاہیں تصرف فرمائیں، یہ ہے عبدیت اور بندگی کی وہ دولت جو اللہ تعالیٰ نے تمہیں عطا فرمائی ہے، یہ چیز اس کے پاس نہیں ہے، وہ تم سے اس کا تحفہ وصول کرے گا اور اس کے بدلے میں تمہیں کیا کیا دے گا؟ اس کا پتا وہاں جا کر چلے گا، جب تحفے ملیں گے ان شاء اللہ!

اپنے دل کو اللہ کی طرف متوجہ کر دو:

ہمارے شیخ نور اللہ مرقدہ فرماتے تھے کہ: اب مجاہدات کا وقت نہیں رہا، ہم سے کیا مجاہدے ہوں گے؟ پہلے زمانے میں اللہ تعالیٰ کے بندے بڑے بڑے مجاہدے کرتے تھے، ہم سے کچھ بھی نہیں ہوتا، ذرا تھوڑا سا پڑھنے بیٹھے، سر چکرانے لگتا ہے، قویٰ کمزور ہو گئے، نیند کا غلبہ ہو جاتا ہے، نیند پوری نہ ہو تو ویسے ہی دماغ خراب ہونے لگتا ہے، تو ہم سے مجاہدے نہیں ہوتے۔ شیخ فرماتے ہیں کہ اس کے بجائے ایسا کرو

کہ اپنے قلب کو اللہ تعالیٰ کی طرف متوجہ کر دو، اس پر تو کوئی قیمت خرچ نہیں ہوتی، بھائی کوئی محنت نہیں آتی، کوئی زور نہیں لگتا، اپنے دل کو اللہ تعالیٰ کی طرف متوجہ کر دو، اللہ تعالیٰ کی طرف متوجہ کر دو اس طرح کر دو کہ گویا تم نے ہاتھ پھیلائے ہوئے ہیں اور بے دست و پا بیٹھے ہوئے ہو۔

ذاتِ الہی کے قدموں میں گر جاؤ:

قصہ مشہور ہے کہ حضرت عیسیٰ علیہ السلام کو مکتب میں لے جایا گیا تاکہ ان کو کچھ لکھنا پڑھنا سکھائیں، اب کس کو کیا معلوم تھا کہ یہ نبی ہیں، حالانکہ شروع میں... پیدا ہونے کے بعد... جب والدہ قوم کے سامنے لے کر آئیں تھیں اسی وقت اعلان کر دیا تھا کہ مجھے تو اللہ تعالیٰ نے نبی بنایا ہے، استاد نے امتحان لینے کے لئے پوچھا تاکہ معلوم ہو کہ بچہ کتنا ذہین ہے کہ: برخوردار! یہ بتاؤ کہ یہ آسمان و زمین اگر کمان ہوں اور حوادث و مصائب تیر ہوں اور اللہ تعالیٰ نشانہ باندھ کر چلانے والے ہوں تو اس سے بچنے کی کیا صورت ہو سکتی ہے؟ آسمان کی کمان سے اللہ تعالیٰ حوادث اور مصائب و آفات کے تیر برسا رہے ہیں، تو بچنے کی کیا صورت ہو سکتی ہے؟ حضرت عیسیٰ علیہ السلام نے برجستہ جواب دیا، سوچا نہیں، نبی سوچ کے نہیں جواب دیا کرتے، یہ بھی ایک مضمون ہے، اللہ کرے کبھی موقع ملے، میں اس کو بیان کروں۔ حضرات انبیائے کرام علیہم السلام کے خصائص کیا ہیں، نبی سوچ کر جواب نہیں دیا کرتے، برجستہ جواب دیتے ہیں، ان پر القاء کیا جاتا ہے۔ حضرت عیسیٰ علیہ السلام معصوم بچے تھے، ابھی نو عمر چھوٹی عمر کے تھے، لیکن برجستہ جواب دیا کہ: تیر انداز کے تیر دُور گرا کرتے ہیں، اس کے قدموں میں نہیں گرا کرتے، جو شکر آپ نے بتائی ہے کہ آسمان و زمین کمان ہوں اور حوادث تیر ہوں، اللہ تعالیٰ تیروں کو چلانے والے ہوں تو ان سے بچنے کا طریقہ یہی ہے کہ اس کے قدموں میں جا گرو، بچ جاؤ گے۔ یہ وہی بات

ہے جو میں کہہ رہا ہوں یعنی حوادث سے اس وقت بچ سکتے ہو جبکہ مالک کے قدموں میں جاگرو گے، بس یہی عبدیت ہے، یہ عبدیت جتنی کامل لے کر جاؤ گے اور قلب کو جتنا متوجہ الی اللہ کرو گے، ماسوا سے جتنا منقطع کرو گے، اتنا ہی حق تعالیٰ شانہ کی جانب سے نوازے جاؤ گے، اللہ تعالیٰ ہم سب کو نواز دے۔

کشکول گدائی لے کر جاؤ:

آج استغفار کی رات ہے، ہم سے جو کوتاہیاں، لغزشیں ہوئی ہیں، اللہ تعالیٰ سے معافی مانگیں، جیسا ہمیں کرنا چاہئے تھا ویسا ہم نہیں کر پائے، اور شاید ہم میں استعداد بھی نہیں، لیکن اس کے باوجود کشکول گدائی لے کر اس کی بارگاہ میں ہم بھی حاضر ہو گئے اور وہ کریم آقا یہ نہیں دیکھتا کہ یہ فقیر کتنا زیادہ خوب صورت ہے، بلکہ یہ دیکھتا ہے کہ یہ فقیر کتنا ہے، محتاج کتنا ہے، ہم بھی کشکول گدائی لے کر اللہ تعالیٰ کی بارگاہ میں حاضر ہو چکے ہیں، اللہ تعالیٰ سے مانگو اور یہ دعا کرو کہ یا اللہ! ہماری کوتاہیوں کو معاف فرمادے، عبادات میں جتنی کوتاہیاں ہوئیں، قرآن کریم سننے سنانے میں جتنی کوتاہیاں ہوئیں، نمازوں میں جتنی کوتاہیاں ہوئیں اور مسجد کے آداب میں جتنی کوتاہیاں ہوئیں اور روزہ نماز میں جتنی کوتاہیاں ہوئیں اور حقوق شرعیہ میں جتنی کوتاہیاں ہوئیں، دین کے سمجھنے میں جتنی کوتاہیاں ہوئیں اور اس کی بارگاہ عالی کا ادب بجالانے میں جتنی کوتاہیاں ہوئیں، اپنے کرم سے معاف فرمادے، اپنی رحمت سے ہمیں معاف فرمادے، آمین!

تعلق مع اللہ اور تصوف

بسم اللہ الرحمن الرحیم
(العصر لہذا و سلم) علی عبادہ الذین (اصطفیٰ)!

عرض کیا گیا کہ جبلت تو کسی طرح بدل نہیں سکتی، پھر جبلی صفاتِ رذیلہ کی اصلاح کیونکر ہو سکتی ہے اور کیونکر اختیار میں آ سکتی ہے؟ فرمایا: تعجب ہے کہ آپ کو شبہات ابھی تک ہیں، یہ تو فرمائیے کہ مادہ جبلی ہوتا ہے یا فعل جبلی ہوتا ہے؟ یہ تو مانا کہ مادہ اختیار میں نہیں، مگر فعل تو اختیار میں ہے، فعل تو جبلی نہیں، صفاتِ رذیلہ کا مادہ بے شک زائل نہیں ہوتا مگر ان کے مقتضا پر عمل کرنا یا نہ کرنا یہ تو اختیار میں ہے، اور اسی کا انسان مکلف ہے، اور بار بار اس مقتضا کی مخالفت کرنے سے مادہ بھی ضعیف ہو جاتا ہے۔

کام کی باتیں:

پھر فرمایا کہ: یہ بڑی کام کی باتیں ہیں، اور دراصل تعلیم کے لائق یہی باتیں ہیں، مگر میں دیکھتا ہوں کہ آج کل ان باتوں کا کہیں تذکرہ نہیں، نہ علماء کے ہاں، نہ مشائخ کے ہاں، تصوف کو ایک کھیل بنا رکھا ہے، اسی وجہ سے مدت سے اس کی حقیقت مستور چلی آتی ہے، مگر الحمد للہ! اس وقت ایسا وضوح ہو گیا کہ کسی قسم کا کوئی اخفا اور التباس اس میں نہیں رہا۔

مجھے تو الحمد للہ کسی مسئلہ تصوف میں شبہ نہیں ہوتا، نہ طالب کی کسی حالت

معلوم کرنے میں، نہ اس کی اصلاح کی تجاویز تجویز کرنے میں، خواہ کسی کی کتنی ہی اُبھی ہوئی حالت کیوں نہ ہو، میں خیر خواہی سے عرض کرتا ہوں کہ اس عضو کو اس زمانے میں غنیمت سمجھ کر اس کی قدر کرنی چاہئے، اور اس سے منفع ہونا چاہئے۔

اختیار سے کام لو:

گفتگو حضرت اس میں فرما رہے تھے کہ وہ تمام کام جن کے کرنے اور جن کے چھوڑنے کا حکم دیا گیا ہے یہ سب انسان کے اختیار میں ہیں، اپنے اختیار سے کام لے کر، کرنے کے کاموں کو کرے اور چھوڑنے کے کاموں کو چھوڑے بس یہ تصوف کا خلاصہ ہے۔

جبل گردو، جبلت نہ گردو:

اس پر کسی نے اشکال کیا ہے کہ اخلاقِ رذیلہ یہ تو جبل جلی ہوتے ہیں، آدمی کی فطرت میں رکھے جاتے ہیں، اب جبلت کی اصلاح کیسے ہو؟ جو چیز کسی کی فطرت میں رکھی گئی ہے، انسان اس کو کیسے بدلے؟ حدیث شریف میں فرمایا گیا ہے کہ:

”.... إِذَا سَمِعْتُمْ بِجَبَلٍ زَالَ عَنْ مَكَانِهِ

فَصَدَقُوا، وَإِذَا سَمِعْتُمْ بِرَجُلٍ تَغَيَّرَ عَنْ خُلُقِهِ فَلَا تُصَدِّقُوا

بِهِ فَإِنَّهُ يَصِيرُ إِلَى مَا جَبَلَ.“ (مشکوٰۃ ص: ۲۳، بحوالہ مسند احمد)

ترجمہ:.... ”تم جب یہ سنو کہ پہاڑ اپنی جگہ سے ہٹ

گیا ہے، ٹل گیا ہے تو اس کی تصدیق کرتے ہوئے مان لو کہ یہ

بات ہو سکتی ہے، اور اگر تمہیں کوئی شخص کہے کہ فلاں آدمی نے

اپنی جبلت چھوڑ دی ہے تو اس کی تصدیق نہ کرو، کیونکہ جبلت

نہیں بدلتی، یعنی فطری اخلاق جو آدمی کے اندر رکھے گئے ہیں،

یہ نہیں بدلتے۔“

اور انہیں اخلاق پر آدمی کی قیمت لگتی ہے، کسی کو اللہ تعالیٰ بلند اخلاق سے نوازتے ہیں، اور کوئی بے چارہ ہمارے جیسا ہوتا ہے۔

انبیائے کرامؑ کے اخلاقِ عالیہ:

ہم سب یہ عقیدہ رکھتے ہیں کہ حضراتِ انبیائے کرام علیہم السلام کو اعلیٰ ترین کمالات پر پیدا کیا جاتا ہے، اور وہ کمالات ان کی فطرت میں رکھے جاتے ہیں، کسی نبی کی موجودگی میں اس وقت کی پوری دُنیا میں کوئی آدمی اس سے زیادہ عالی اخلاق نہیں ہوتا، یہی وجہ ہے کہ لوگ اپنے پیانے سے ان کی پیمائش کرتے ہیں، ان کی سمجھ میں نہیں آتی کہ یہ کیسا ہے۔

حضرت مدنی رحمہ اللہ کے اخلاق:

شیخ الاسلام حضرت مدنی نور اللہ مرقدہ کی وفات پر مولانا سید علی ندوی نے ایک مضمون لکھا تھا جو ان کی کتاب ”پُرانے چراغ“ میں موجود ہے، اس مضمون کا خلاصہ یہ ہے کہ حضرت اتنے اُونچے آدمی تھے کہ لوگوں کا فہم ان تک پہنچ ہی نہیں سکتا تھا، لوگ ان کی اپنے پیانے سے پیمائش کرتے تھے، لیکن ان کے اخلاق کا پیمانہ اتنا اُونچا تھا کہ کسی کی عقل میں نہیں آ سکتا تھا۔ پھر مولانا نے اس سلسلے کا ایک واقعہ نقل کیا ہے کہ:

”۱۹۳۶ء کے الیکشن میں ہمارے علاقے لکھنؤ میں حضرتؒ کا پروگرام رکھا ہوا تھا، اور مجھے کچھ بزرگوں نے حضرتؒ کا خادم بنادیا کہ حضرتؒ کو اس علاقے میں دورہ کرانا ہے اور مجھے حکم دیا گیا کہ آٹھ دن حضرتؒ کے ساتھ رہوں، ایک دن جمعہ کی نماز پڑھنے کے لئے ہم ایک مسجد میں چلے گئے، وہاں کے جو امام صاحب تھے وہ لیگیوں کی جماعت سے تعلق رکھتے تھے، اس نے حضرتؒ کو دیکھا تو پہچان لیا اور پھر حضرتؒ کو، حضرتؒ کے اساتذہ کو اور اکابر کو جو اس نے سنائی ہیں، اللہ تعالیٰ معاف

فرمائے، اپنی پوری تقریر میں جو کچھ اس سے کہا جاسکتا تھا اس نے کہا، خیر اس کے بعد نماز ہوئی اور نماز سے فراغت کے بعد ہم چلے آئے۔

مولانا سید ابوالحسن علی ندوی فرماتے ہیں کہ: میں حضرت کے ساتھ آٹھ دن تک رہا، لیکن کسی بھی دن، کسی بھی نجی محفل میں حضرت نے اس خطیب کا تذکرہ نہیں کیا، ایسا لگا جیسے کوئی بات ہوئی ہی نہیں۔“

اتنا اونچا اخلاق کس کا ہو سکتا ہے؟ حضرتؒ کی سوانح عمری ”چراغ محمد“ کے نام سے چھپ چکی ہے، حضرت مولانا سید حسین احمد مدنی رحمۃ اللہ علیہ کا تاریخی نام ”چراغ محمد“ ہے، قصہ بہت لمبا ہے۔

حضرت مدنی رحمہ اللہ اپنے دوست کی عیادت کے لئے سلہٹ کے علاقے میں گئے ہوئے تھے، یہ کوئی سیاسی دورہ نہیں تھا بلکہ ذاتی اور ایک نجی دورہ تھا۔ لیگیوں کو پتا چل گیا، مسلم لیگیوں کے نزدیک اکابر کی توہین کرنا سب سے بڑا کمال تھا، یہی پاکستان بن رہا تھا، حضرت پر قاتلانہ حملہ کیا گیا، جس سے اللہ تعالیٰ نے حفاظت فرمائی، اور پھر انہوں نے حضرتؒ کی توہین اور تذلیل کی، آپؐ کی ٹوپی اور پگڑی کو حضرتؒ کے سر سے اتار کر پاؤں کے نیچے روندنا، داڑھی نوچی۔ خیر خدا خدا کر کے ان سے نجات ملی، حضرتؒ کے دوست احباب حضرتؒ کی مجلس میں آگئے تو انہوں نے کہا: حضرت! ان کے لئے بددعا کریں۔ حضرتؒ نے فرمایا: میں بددعا کیسے کر سکتا ہوں، میری کیا پوزیشن ہے؟ رسول اللہ صلی اللہ علیہ وسلم کو اتنی ایذا میں دی گئیں لیکن آپ صلی اللہ علیہ وسلم نے بددعا نہیں دی، تو میں بددعا دینے والا کون ہوتا ہوں؟ دوستوں نے بہت اصرار کیا لیکن حضرتؒ نے فرمایا: میں نے سب کو معاف کر دیا، یہ بے چارے جانتے نہیں، انہوں نے جو کچھ کیا ناواقفی میں کیا۔ لیکن پھر اللہ تعالیٰ نے ان لوگوں سے جو انتقام لیا اس کی تفصیل بڑی دردناک ہے۔

یہ ہیں اخلاقِ عالیہ اور یہ حضور صلی اللہ علیہ وسلم کے ادنیٰ امتی کا کردار ہے،

انبیائے کرام علیہم السلام کا کیا حال ہوگا؟ وہ کتنے اُونچے اخلاق اور کردار والے ہوں گے۔

اخلاق پر انسان کی قیمت:

میں یہ عرض کر رہا ہوں کہ انہی اخلاق پر انسان کی قیمت لگتی ہے، اور اسی لئے حدیث میں حکم دیا گیا ہے کہ نکاح کرو تو کسی خاندانی عورت سے کرو، اس لئے کہ ماں کے اخلاق کے اثرات بچوں پر پڑتے ہیں، ماں جس اخلاق اور جس کردار کی ہوگی، جتنے اُونچے خیالات اور جتنے اُونچے ذہن کی مالک ہوگی، اس کی اولاد بھی اسی کے مطابق ہوگی، آخر اسی زمین سے فصل تیار ہوگی، تو جس طرح یہ اخلاقی حمیدہ، اخلاقی فاضلہ یہ فطری اور جبلی ہیں، اسی طرح گھٹیا اخلاق، حسد ہے، کینہ ہے، چھچھورا پن ہے اور دوسری چیزیں ہیں یہ بھی فطری اور جبلی ہیں۔

عبدالقیسؓ کی دو خصلتیں:

میں نے عبدالقیس کا قصہ سنایا تھا جبکہ عبدالقیس کا وفد مدینہ منورہ رسول اللہ صلی اللہ علیہ وسلم کی خدمت میں حاضر ہوا، چونکہ یہ لوگ بہت دُور سے آئے تھے، بحرین سے دُور کا سفر کر کے آئے تھے، اور رسول اللہ صلی اللہ علیہ وسلم کی زیارت کا اشتیاق تھا، مسجد کے سامنے اُونٹ بٹھائے، سوار یوں سے اُتر کر بے تابی کی حالت میں سیدھے حضور صلی اللہ علیہ وسلم کی خدمت میں پہنچے، ان کے رئیس جن کو اشج عبدالقیس کہا جاتا تھا، ”اشج“ اس کو کہتے ہیں جس کے ماتھے پر زخم کا نشان ہو، انہیں بھی کسی لڑائی میں زخم لگ گیا ہوگا، جس کی بنا پر ان کا یہ نام پڑ گیا۔ انہوں نے تمام رُفقاء کے اُونٹ بٹھائے، سوار یوں سے ان کا بوجھ اُتارا، سارا سامان سلیقے سے رکھا، پھر اُونٹوں کے پاؤں باندھے، اس کے بعد اپنے سامان سفر میں سے نیا جوڑا نکالا، غسل کیا اور نیا جوڑا پہن کر آنحضرت صلی اللہ علیہ وسلم کی خدمت میں حاضر ہوئے، آنحضرت صلی اللہ علیہ وسلم اس سے بہت تپاک سے ملے، اور فرمایا:

”إِنَّ فِيكَ لَخَصَلَتَيْنِ يُحِبُّهُمَا اللَّهُ: الْحِلْمُ
وَالْإِنَانَةُ.“ (مشکوٰۃ ص: ۴۲۹، بحوالہ صحیح مسلم)

ترجمہ:.... ”تم میں دو خصلتیں ایسی ہیں جو اللہ تعالیٰ کو

بہت محبوب ہیں، ایک حلم اور دوسرا بُر دباری۔“

تسلی کے ساتھ کام کرنا، جند بازی سے کام نہ لینا، انہوں نے عرض کیا کہ: یا رسول اللہ! یہ دو خصلتیں میرے اندر فطری ہیں یا میں نے محنت کے ساتھ کمائی ہیں؟ آپ صلی اللہ علیہ وسلم نے فرمایا: فطری ہیں۔ اٹھ قیس کہنے لگے: اس اللہ تعالیٰ کا شکر ہے جس نے مجھے دو اعلیٰ اخلاق پر پیدا کیا ہے جو اللہ تعالیٰ کو اور اس کے رسول صلی اللہ علیہ وسلم کو محبوب ہیں۔

تمام اخلاق فطری ہیں:

غرضیکہ تمام اخلاق فطری ہیں، حضور صلی اللہ علیہ وسلم فرماتے ہیں کہ:

”النَّاسُ مَعَادِنٌ كَمَعَادِنِ الذَّهَبِ وَالْفِضَّةِ.“

(مشکوٰۃ ص: ۳۲، بحوالہ صحیح مسلم)

یعنی جیسے سونے اور چاندی کی کانیں ہوتی ہیں، کسی کان سے بہت عمدہ سونا نکلتا ہے، کسی سے گھٹیا، کسی سے بہت عمدہ چاندی نکلتی ہے، کسی سے ہلکی قیمت کی نکلتی ہے۔ تمہاری زبان میں جسے ”کوالٹی“ کہتے ہیں، اسی طرح انسانوں کی بھی کانیں ہیں، کسی خاندان سے اُونچے قسم کے آدمی پیدا ہوتے ہیں، اور کسی خاندان سے نیچی سطح کے پیدا ہوتے ہیں۔

فطری ماڈے کی نہیں اعمال کی اصلاح:

سوال یہ تھا کہ جب اخلاق فطری ہیں اور اللہ تعالیٰ نے انسان میں پیدا کر دیئے ہیں تو اب ان اخلاقِ رذیلہ کی اصلاح کیسے ہوگی؟ یعنی جب فطرت کسی

انسان کے اپنے اختیار میں نہیں ہے تو اس کی اصلاح کیسے اپنے اختیار میں ہوگی؟ اس پر حضرت نے ارشاد فرمایا کہ: تعجب ہے کہ تمہیں بھی اس قسم کے شبہات پیدا ہوتے ہیں، بندہ خدا! ایک ہے فطری مادہ اور ایک ہے اس سے نکلنے والے اعمال، فطری مادہ تو اپنے اختیار میں نہیں ہے، لیکن اعمال تو اپنے اختیار میں ہیں، اور گرفت اعمال پر ہے فطری مادے پر نہیں۔

مادہ حسد نہیں، عملاً حسد بُرا ہے:

مثلاً: کسی کے اندر حسد کا مادہ ہے، ٹھیک ہے ہوتا رہے، لیکن عملاً کسی کے ساتھ حسد کرنا یہ اس بندے کا فعل ہے اور اختیاری فعل ہے، بندے کو چاہئے کہ حسد نہ کرے۔

مادہ بخل کے بجائے عمل بخل مذموم:

یا کسی کے اندر بخل کا مادہ ہے، اور جہاں موقع ہو مال خرچ نہ کرنا یہ اس کا اختیاری عمل ہے، اور اصلاح اعمال کی ہوتی ہے فطری مادے کی نہیں ہوتی، لیکن جب بار بار ایک عمل کو کرتے رہو گے جبر کے ساتھ کرو گے، تکلف کے ساتھ کرو گے تو ان شاء اللہ! وہ مادہ بھی کمزور ہو جائے گا۔

نفس کے منشا پر عمل نہ کرو:

شرح اس کی یہ ہے کہ نفس کے اندر اللہ تعالیٰ نے شر کا مادہ بھی رکھا ہے، نفس بُرائی کا حکم کرتا ہے، یہ جب بھی کچھ کہے گا تو الٹی بات ہی کہے گا، یہ فطری چیز ہے، یہ پیدا ہی اس لئے کیا گیا ہے، لیکن دیکھنا یہ ہے کہ تم اس کے کہنے پر عمل کرتے ہو یا نہیں کرتے۔ اس کے کہنے پر عمل نہ کرو، تو یہ تمہارے اختیار میں ہے، یہ ٹھیک ہے کہ نفس ہمیشہ غلط کام کا مشورہ دیتا ہے، شرارت کا مشورہ دیتا ہے، شر کا مشورہ دیتا ہے، لیکن یہ زبردستی کام نہیں کروانا، کام تو اپنے اختیار سے کرتے ہو، نفس میں ایک بُرائی کا

تقاضا پیدا ہوتا ہے تم وہ بُرائی نہ کرو، اور نفس میں نیک عمل نہ کرنے کا تقاضا پیدا ہوتا ہے، تم اپنے نفس کی مخالفت کرو۔

نفسِ امارہ سے لوامہ:

جب تم اپنے نفس کی بار بار مخالفت کرتے جاؤ گے تو وہ نفس بھی کمزور ہوتا جائے گا، اور اس کے مشورے بھی کمزور ہوتے جائیں گے، اور پھر ایک وقت ایسا آئے گا کہ تمہارا نفس تمہیں کوئی غلط مشورہ دے گا تو بعد میں اس کو ملامت ہوگی کہ میں نے یہ مشورہ غلط دیا ہے، اس کو کہتے ہیں لوامہ یعنی ملامت کرنے والا نفس، اور اللہ نے اس کی ایسی عزت فرمائی ہے کہ قرآن کریم میں خود اس نفسِ لوامہ کی قسم کھائی ہے، جیسے قرآن کریم میں ارشاد ہے:

”وَلَا أَقْسِمُ بِالنَّفْسِ اللَّوَّامَةِ.“ (القیلۃ: ۲)

اپنے نفس کی اتنی مخالفت کرو کہ رفتہ رفتہ یہ اس حالت میں آجائے کہ اگر یہ غلط مشورہ دے یا غلط کام کروائے تو پھر بعد میں اس کو ملامت ہو۔

لوامہ سے مطمئنہ:

اور جب یہ اس سے ترقی کر جاتا ہے تو پھر یہ نفس رسول اللہ صلی اللہ علیہ وسلم کی شریعت کے مکمل طور پر تابع ہو جاتا ہے، جس کی بنا پر اس کو نفسِ مطمئنہ کہتے ہیں، اور اس کے بارے میں فرمایا گیا ہے:

”يَأْتِيَهَا النَّفْسُ الْمُطْمَئِنَّةُ. ارْجِعِي إِلَىٰ رَبِّكَ

رَاضِيَةً مُّرْضِيَةً. فَادْخُلِي فِي عِبَادِي. وَادْخُلِي جَنَّتِي.“

(الفجر: ۲۷-۳۰)

یعنی اے اطمینان والے نفس! جس پر اللہ تعالیٰ اور اس کے رسول صلی اللہ علیہ وسلم کو ہر وقت اطمینان ہے، لوٹ جا اپنے رب کی طرف، وہ تجھ سے راضی، تو اس

سے راضی، پس داخل ہو جا میرے بندوں میں اور داخل ہو جا میری جنت میں۔
 اس آیت میں بندوں میں داخل ہونا پہلے اور جنت میں داخل ہونا بعد میں
 فرمایا گیا ہے، دُعا کریں اللہ تعالیٰ ہم سب کو اپنے مقبول بندوں میں شامل فرمائے، اللہ
 تعالیٰ اپنے مقبول بندوں کی جوتیوں میں ہمیں جگہ نصیب فرمادیں۔
 حکیم الامت حضرت مولانا اشرف علی تھانوی قدس سرہ ارشاد فرماتے تھے
 کہ: یہ تو ہمارا منہ نہیں کہ ہم اللہ تعالیٰ سے جنت مانگیں، ہم دوسری درخواست کرتے
 ہیں کہ یا اللہ! اپنے نیک بندوں کی جوتیوں میں جگہ دے دیں۔

ماڈے پر گرفت نہیں:

اگر نفس کے اندر جبلی شر کا مادہ ہے، اس پر کوئی گرفت نہیں، لیکن اس شریر
 مادہ سے جو اعمال پھوٹیں گے وہ اعمال اختیاری ہیں، ان اعمال پر عمل نہ کرو، اور اگر یہ
 جبلی مادہ نیک اعمال سے روکتا ہے تو تم ان نیک اعمال سے نہ رکو، رفتہ رفتہ یہ جبلی مادہ
 بھی کمزور ہو جائے گا اور نفس، نفسِ لوامہ کے بعد نفسِ مطمئنہ بن جائے گا، اور مرتے
 وقت اس کو یہ بشارت نصیب ہوگی کہ: تو اس سے راضی، وہ تجھ سے راضی۔

مرتے وقت پریشانی کی وجہ؟

مرتے وقت آدمی کو متعدد وجوہ سے پریشانی ہوتی ہے، مثلاً: ہمارے حضرت
 حاجی امداد اللہ مہاجر کی قدس سرہ کے بقول: موت کے وقت سب سے کٹ کر صرف
 ایک سے واسطہ رہ گیا، اور دنیا میں جو مہربان تھے اور جان چھڑکتے تھے، جیسے ماں تھی،
 بیوی تھی، بچے تھے جو اس کی ذرا سی تکلیف کو برداشت نہیں کر سکتے تھے، اب ان سے
 رشتہ کٹ گیا، کیونکہ موت کے وقت نہ ماں کام آ سکتی ہے، نہ باپ، نہ بیٹی، نہ بھائی،
 الغرض کوئی کام نہیں آ سکتا، اب صرف ایک کے ساتھ رشتہ جڑ گیا، اور وہ ہیں اللہ تعالیٰ،
 ہم نے ساری زندگی ان کے ساتھ بنائی نہیں، مگر اب واسطہ انہی سے پڑ گیا، یعنی جن

کے ساتھ ہم نے زندگی بھر بنائی تھی انہوں نے تو وفانہ کی، اور جس کے ساتھ واسطہ پڑ گیا، اس کے ساتھ ہم نے کبھی بنائی نہیں تھی، تو موت کے وقت سب سے زیادہ پریشانی اس چیز کی ہوگی کہ ہم اللہ تعالیٰ کی بارگاہ میں جائیں گے تو ہم سے ہمارا رتبہ کیا معاملہ کرے گا؟

اللہ سے بنا کر رکھنے والوں کا حال:

جن لوگوں نے اپنی زندگی میں اپنے رب کے ساتھ تعلق جوڑے رکھا، ان کے بارے میں اللہ تعالیٰ نے فرمایا: ”اِرْجِعْنِي اِلٰی رَبِّكَ“ یعنی تو لوٹ جا اپنے رب کی طرف، وہ تیرا رب ہے، مربی ہے، یعنی ان کی زندگی میں رب کا اور بندے کا جتنا تعلق مضبوط ہے، اتنا کسی کے ساتھ بھی مضبوط نہیں، اور چونکہ تمہیں اللہ تعالیٰ کے احکام پر اطمینان ہوا، اس لئے: ”رَاضِيَةٌ مِّنْ رَّضِيَّتِهِ“ یعنی وہ تم سے راضی ہے اور تو اس سے راضی، اللہ تعالیٰ نے اس آیت میں بندے کی رضامندی کو پہلے ذکر فرمایا اور اپنی رضامندی کو بعد میں ذکر فرمایا، کیونکہ ظاہری حال میں اللہ تعالیٰ کی رضامندی، بندے کی رضامندی پر مرتب ہوتی ہے، ظاہری حال میں، میں اس لئے کہہ رہا ہوں کہ واقعہ اس کے برعکس ہے، پہلے وہ راضی ہوتے ہیں، پھر بندہ راضی ہوتا ہے، تم نے ساری زندگی نہایت خوشی اور رضا کے ساتھ اس کے اعمال کی تعمیل کی، تو اس کے ہر حکم پر راضی تھا، اس لئے تو اپنے مالک کی طرف لوٹ جا، اس حال میں کہ تو اس سے راضی اور وہ تجھ سے راضی، اس مژدہ اور خوشخبری کے بعد اب کوئی خوف نہیں رہا۔

صلحاء کو تنہائی نہ ہوگی:

ایک خطرہ اور خدشہ ہمیشہ یہ ہوتا ہے کہ مرنے کے بعد تنہائی ہوگی، سارے عزیز و اقارب چھوٹ گئے اور اب اکیلے قبر میں پڑے ہوئے ہیں، اکبر الہ آبادی کے بقول:

ہمیں کیا جو تربت پہ میلے رہیں گے
تہہ خاک ہم تو اکیلے رہیں گے

تنہائی کا احساس کھائے جا رہا ہے، بعض بے چارے بوڑھے ہو جاتے ہیں، ان کے پاس کوئی آتا نہیں، جاتا نہیں۔

ایک بڑے میاں تھے تائینا ہو گئے تھے، بوڑھے بھی تھے، آنکھوں سے نظر نہیں آتا تھا، آنکھیں گئیں، جہان گیا، انہوں نے اپنے پاس ایک گھڑی رکھی ہوتی تھی کوئی آتا تو اس سے وقت پوچھ لیتے تھے، تاکہ اس بہانے سے تھوڑا دل بہلتا رہے، قبر میں تو کوئی وقت بتانے والا بھی نہیں ہوگا، تو تنہائی کا کبھی کبھی خیال آتا ہے، تو بہت بے چینی محسوس ہوتی ہے، حالانکہ میرا دل کرتا ہے کہ میرے کمرے کا دروازہ بند ہو اور کمرے میں کوئی نہ آیا کرے، تو سب سے زیادہ پسندیدہ میرا وقت وہ ہوتا ہے کہ جب اندر کی کنڈی لگی ہوئی ہو اور کوئی اندر نہ آئے، لیکن اس کے باوجود جبکہ قبر کی کنڈی لگادی جائے گی وہاں کی وحشت اور تنہائی کا خیال بہت پریشان کرتا ہے۔ فرمایا: فکر نہ کرو تم میرے بندوں میں داخل ہو جاؤ، حضرت آدم علیہ السلام سے لے کر اب تک جانے والے مقبول بندے وہاں موجود ہیں، جاؤ! ان میں شامل ہو جاؤ۔ اب بھی تنہائی ہوگی؟

دُنیا کی لذتیں چھٹنے کا احساس نہ ہوگا:

ساتھ ہی ساتھ یہ کہ دُنیا کی لذتیں چھٹ گئیں یہ بھی احساس نہ رکھو، میری جنت میں داخل ہو جاؤ اور تمہیں جنت کی ایک ہوا لگے گی تو دُنیا کی تمام نعمتوں کو بھول جاؤ گے، تو خلاصہ یہ ہے کہ انسان کے اعمال اختیاری ہیں، چاہے طبیعت کے اندر مادہ کیسا بھی ہو، لیکن اس سے جو عمل نکلے گا وہ اختیار سے نکلے گا، بس اپنے اختیار کو استعمال کرو۔

شروع میں نیکی کرنا مشکل ہوگا:

اتنی بات ہے کہ جس چیز کی عادت نہیں ہوگی اس کو کرنا ذرا مشکل ہوگا، اہتمام کرنا پڑے گا۔ ایک آدمی نماز کا عادی نہیں، پکڑ کر تم اس کو مسجد میں لے جاتے

ہو، تو بڑا مشکل ہوگا، اس کو اپنے آپ پابندی کرنا بڑا مشکل ہوگا۔

عادت پر یہ مشکل بھی نہ رہے گی:

مولانا غلام حسین گیلانی نے ایک لطیفہ لکھا ہے کہ میر طیب تھے، انہوں نے ایک بستی بسائی اور ایک بہترین مسجد بنائی، اور اس بستی میں جولاہے آباد کئے، اپنی زمین لے کر بستی بسائی اور جولاہے اس لئے آباد کئے کہ یہ بے چارے زیادہ نمازی ہوتے ہیں، حضرت کو بتایا گیا کہ ایک جولاہا نماز نہیں پڑھتا، آپ نے اسے بلایا اور پوچھا کہ: بھائی! تم نماز کیوں نہیں پڑھتے؟ کہتا ہے کہ: نقصان ہوتا ہے! کہنے لگے: کتنا نقصان ہوتا ہے؟ کہنے لگا کہ: ایک درہم کا نقصان ہو جاتا ہے نماز پڑھنے سے! جتنا وقت اس پر لگے گا میں اتنا اپنا کام کروں گا۔ حضرت نے فرمایا کہ: بھائی! ایک درہم مجھ سے لے لیا کرو اور نماز پڑھا کرو، روز ایک درہم لے لیا کرو اور نماز پڑھا کرو۔ کہنے لگا: ٹھیک ہے! وہ نماز پڑھنے لگا، ایک دن حضرت سے کسی نے شکایت کی کہ یہ جولاہا بغیر وضو کے نماز پڑھتا ہے، اس کو پھر بلایا اور کہا کہ: میاں! سنا ہے کہ تم بغیر وضو کے نماز پڑھتے ہو؟ کہنے لگا کہ: ایک پیسے سے دو کام؟ پیسہ تو ایک دیتے ہو اور کام دو کروا دیتے ہو! حضرت کہنے لگے کہ: تم آئندہ دو پیسے لے لیا کرو، وضو کا پیسہ الگ لے لیا کرو اور نماز کا پیسہ الگ لے لیا کرو، لیکن وضو کے ساتھ نماز پڑھا کرو۔ کہنے لگا: بہت اچھا! کچھ وقت گزرا تھا، کہنے لگا کہ: اپنے پیسے اپنے پاس رکھو، اب میں خود ہی پڑھوں گا۔

جس طرح جولاہے کو نماز پڑھنا مشکل تھا اور وضو کرنا مشکل تھا، اس طرح

ہمارے بھی نئے نمازیوں کو نماز پڑھنا مشکل ہوتا ہے۔

نیکی کی لت لگ جائے گی، ایک عجیب قصہ:

مولانا مظفر حسین رحمہ اللہ مولانا الیاس رحمہ اللہ کی والدہ کے نانا تھے، نہایت

ہی متقی، پرہیزگار بزرگ تھے، ایک دن ایک مسجد میں تشریف لے گئے، ایک کچی مسجد،

پُرانے زمانے کی، لیکن بہت خستہ حالت، چوہوں نے کرید کرید کر مٹی کے ڈھیر لگا رکھے تھے، اور کوئی نماز پڑھنے کے لئے نہیں آتا تھا، حضرت وہاں مہمان کے طور پر تشریف لے گئے تھے تو مسجد کی صفائی کی اور مسجد صاف ستھری کر دی، اذان دے دی، کچھ آدمی وہاں سے گزرے ان لوگوں سے کہا کہ: بھائی! تمہاری بستی کی مسجد ہے، اس میں تم نماز پڑھ لیا کرو۔ کہنے لگے: یہ جو مسجد کے ساتھ خان صاحب کا گھر ہے، یہ چوہداری ہیں یہاں کے، اگر یہ نماز پڑھنے لگیں تو ساری بستی نماز پڑھنے لگے، اور خان صاحب کی حالت یہ تھی کہ چھ سال ہو گئے تھے ان کی شادی کو، جا کر اپنی بیوی کی شکل نہیں دیکھی تھی اور بدکار عورتیں، فاحشہ عورتیں روز اس کے پاس ہوتی تھیں، گانا، مجرا اور ناچ ہوتا تھا، حضرت مولانا رحمہ اللہ اس کے پاس تشریف لے گئے، پتا نہیں کتنے اخلاص اور محبت سے اس سے فرمایا کہ: خان صاحب! اگر آپ نماز پڑھنے لگیں تو آپ کی برکت سے مسجد آباد ہو جائے، یہ آپ کی بستی کی مسجد ہے۔ وہ کہنے لگا کہ: بات یہ ہے کہ میں تو شرابی کہابی آدمی ہوں، یہ روزانہ مجھ سے وضو نہیں کیا جائے گا! اب تو داڑھی منڈواتے ہیں نا! پہلے زمانے میں داڑھی بڑھانے کا رواج تھا، کبھی سکھوں کو دیکھا ہوگا وہ داڑھی کو اوپر چڑھا لیتے ہیں، کہنے لگے کہ: وضو کرنے میں داڑھی کو اتارنا ہوگا یہ مجھ سے نہیں ہوگا۔ حضرت نے فرمایا: خان صاحب! تم بغیر وضو کے پڑھ لیا کرو، مگر پڑھ لیا کرو۔ کہنے لگا: پڑھ لیا کریں گے! اگر ایسی بات ہے تو پڑھ لیا کریں گے! حضرت کہنے لگے کہ: مسجد تمہارے ساتھ ہے، پانچ وقت کی نماز تم پڑھ لیا کرو! کہنے لگا: جی بہت اچھا! وعدہ کر لیا۔ اب پہلی نماز پڑھنی ہے تو بہتر ہے کہ میں غسل کر لوں، اپنے کپڑے بھی تبدیل کر لوں، اچھی طرح غسل کیا اور اپنے کپڑے بھی تبدیل کر لئے، اور مسجد میں آگیا نماز پڑھنے کے لئے، ظاہر بات ہے کہ نماز پڑھنے میں بھی مزہ آیا ہوگا، تو دوسری نماز کا وقت آیا تو خان صاحب کے بدن میں خارش شروع ہو گئی، کہنے لگا کہ: پانی لاؤ! چہرے پر اور ہاتھوں پر جو خارش تھی وضو کرنے سے سکون ہو گیا، وضو

کر کے پھر آگئے مسجد میں، جب نماز کا وقت آتا خان صاحب کو خارش شروع ہو جاتی، کہنے لگے: بڑے میاں لت لگا گئے ہیں مجھے! اور شام کو خیال آیا کہ بھائی آج نماز پڑھی ہے تو گھر بھی چکر لگا آئیں، چھ سال سے گھر نہیں گئے تھے، گھر جا کر اپنی بیوی کو دیکھا تو اس کی شکل و صورت دیکھ کر عاشق ہو گئے، اور سب کنجریوں کو بھگادیا، اور اللہ تعالیٰ کے حکم سے تہجد گزار بن گئے۔

تصوف و طریقت کیا ہے؟

اللہ تعالیٰ کے نیک بندوں کے طفیل سب کچھ ملتا ہے، تصوف میں اتنا کثیر ذخیرہ ہے مگر اس کی قدر چند لوگ کرتے ہیں، اللہ تعالیٰ کے راستے پر چلنا حقیقت طریقت ہے، جب بزرگوں کی ہدایت پر اللہ تعالیٰ کا راستہ طے کیا جاتا ہے تو اس کو طریقت کہتے ہیں۔ تو طریقت میں کیا چیز ہوتی ہے؟ اور کیا چیز نہیں ہوتی؟

۱..... نہ اس میں کشف و کرامات ضروری ہیں کہ جو اللہ والا بن جائے اور اس کو کشف ہو جایا کرے اور اس کی کرامتیں ظاہر ہو جایا کریں، کشف و کرامات کا معنی یہ نہیں۔

۲..... نہ قیامت کے دن بخشوانے کی ذمہ داری ہے کہ پیر صاحب اپنے مریدوں کو بخشوادیں گے، کوئی ذمہ داری نہیں، پیر صاحب کو اپنا ہی پتا نہیں، ذمہ داری کیا لے گا بے چارا؟

۳..... نہ دنیا کی کار براری کا وعدہ ہے کہ تعویذ گندوں سے کام بن جائیں یا دُعا سے مقدمات ختم ہو جایا کریں، یا روزگار میں ترقی ہو، یا جھاڑ پھونک سے بیماری جاتی رہے، یا آئندہ ہونے والی بات بتلا دی جائے، یہ چیزیں ضروری نہیں، کوئی تعویذ دیدے تو بیماریاں ہٹ جایا کریں، یا مقدمے میں فتح ہو جایا کرے، آج کل اسی چیز کو بزرگی سمجھنے لگے ہیں۔

۴.... نہ پیر کی توجہ سے مرید کی از خود اصلاح ہو جائے، اس کو گناہ کا خیال بھی نہ آئے اور مختلف ان کے کام ہوتے رہیں، اور مرید کو زیادہ ارادہ بھی نہ کرنا پڑے یا علم دین اور قرآن کریم میں حافظہ بڑھ جائے، اس کی بھی ذمہ داری نہیں۔

۵.... نہ ایسی باطنی کیفیات پیدا ہونے کا وعدہ ہے کہ ہر وقت یہ لذت سے سرشار رہے، عبادت میں خطرات نہ آئیں اور خوب رونا آئے۔

۶.... نہ ذکر و شغل میں انوارات کا نظر آنا یا کسی آواز کا سنائی دینا ضروری ہے کہ ذکر کرتے وقت انوار نظر آیا کریں یہ بھی ضروری نہیں۔

۷.... نہ عمدہ عمدہ خواہوں کا آنا ضروری ہے یا الہامات کا صحیح ہونا لازم ہو، یہ چیزیں بزرگی میں شامل نہیں، کسی کو اللہ تعالیٰ کوئی چیز عطا فرمادیں تو اس کی عنایت ہے، لیکن یہ بزرگی نہیں کہ یہ چیزیں ہوں تو بزرگی ہے، ورنہ نہیں۔ یہ چیزیں مقصد نہیں، بلکہ اصل مقصود اللہ تعالیٰ کو راضی کرنا ہے، اللہ تعالیٰ راضی ہو جائیں، ایسا طرز زندگی اختیار کرنا اور اشغال اور حالات اختیار کرنا جن پر اللہ تعالیٰ راضی ہو جائے بس صرف یہی ایک بات مطلوب ہے، باقی حج ہے، نماز ہے، روزہ ہے، زکوٰۃ ہے، ذکر ہے، شغل ہے، تلاوت ہے، اور تمام اعمال صالحہ ان سب سے صرف ایک مقصود ہے اور وہ ہے رضائے الہی کا حصول، یعنی اللہ تعالیٰ کیسے راضی ہوتے ہیں۔

شریعت پر چلنا ہی تصوف ہے:

حضرت فرماتے ہیں کہ: تصوف یہ ہے کہ شریعت کے حکموں پر پورے طور پر چلنا۔ ان حکموں میں سے بعض مطلق ظاہر کے احکام ہیں، جیسے: نماز، روزہ، حج، زکوٰۃ وغیرہ اور جیسے: نکاح، طلاق، ادائے حقوق زوجین، قسم، کفارہ قسم وغیرہ، اور جیسے: سلام، طعام، کلام، وغیرہ، مہمانی، میزبانی وغیرہ، ان مسائل کو علم فقہ کہتے ہیں۔

شریعت کے چار شعبے:

یہ چار شعبے ہو گئے، ایک شعبہ ہے اعمال کا، اور دوسرا شعبہ ہے، معاملات کا، یعنی لین دین کا کہ اس طرح خرید و فروخت کرنا ہے، کرایہ داری ہے، کرائے پر چیز لینا ہے، کرائے پر چیز دینا ہے، وغیرہ وغیرہ اور اسی میں شامل ہے ملازمت۔ غرضیکہ ایک ہمارا معاملہ ہے لین دین کا، کہ کسی کے ساتھ لین دین ہو تو کیسے ہو؟ اس کو کہتے ہیں معاملات۔ اور تیسرا شعبہ ہے معاشرت کا۔ معاشرت کے معنی ہیں: آپس کے حقوق ادا کرنا، میل جول، سب سے پہلے تو آدمی کا واسطہ اپنی ذات سے ہے، اپنے نفس کے حقوق بھی ہمارے ذمے لازم ہیں، آدمی گھر میں جاتا ہے تو گھر والوں کے حقوق لازم ہیں، دوست احباب سے تعلق ہے، ان کے بھی حقوق لازم ہیں، ہمسایوں کے حقوق لازم، عام مسلمانوں کے حقوق لازم، عزیز واقارب کے حقوق لازم، ان حقوق کا ادا کرنا شریعت میں اس کو کہتے ہیں معاشرت۔

اور چوتھی چیز ہے اس کو سیاسیات کہتے ہیں، راعی اور رعایات کے تعلقات، ایک حاکم کو رعایا کے ساتھ کیا برتاؤ کرنا چاہئے؟ اور رعایا کو حاکم کے ساتھ کیا برتاؤ کرنا چاہئے؟ حاکم کو محکوم کے ساتھ اور محکوم کو حاکم کے ساتھ، امیر کو مأمور کے ساتھ اور مأمور کو امیر کے ساتھ، اور اس سلسلے میں کچھ قوانین بھی ہوں گے، کچھ لوگ بگڑے ہوئے ہوں گے ان کی اصلاح کرنا پڑے گی، چور ہیں، ڈاکو ہیں، قاتل ہیں، لوگوں کو ایذا پہنچانے والے ہیں، یا دوسرے جرائم کے مرتکب ہیں، یہ بھی اسی میں داخل ہو جاتے ہیں، ان تمام چیزوں سے جو تعلق رکھتے ہیں، حضرت فرماتے ہیں کہ اس کا نام ہے علم الفقہ۔

فقہ دراصل تصوف ہے:

حضرت امام محمد رحمہ اللہ ہمارے حضرت امام اعظم رحمہ اللہ کے شاگرد ہیں،

اور حضرت امام ابوحنیفہؒ کے علوم کی اشاعت سب سے زیادہ انہوں نے کی ہے، نو سو ننانوے کتابیں انہوں نے لکھیں، کسی نے ان سے عرض کیا: حضرت! آپ نے علم فقہ پر بہت کتابیں لکھی ہیں، تصوف پر بھی یعنی باطنی اخلاق پر بھی کوئی کتاب لکھ دیتے، فرمایا: میری سب کتابیں تصوف پر ہیں، اللہ تعالیٰ کے احکام صحیح طریقے کے مطابق بجا لانے کا نام ہی تصوف ہے۔

باطنی احکام کا نام سلوک:

بعض احکام متعلق باطن کے ہیں، جیسے اللہ تعالیٰ سے محبت رکھنا، اللہ تعالیٰ سے ڈرنا اور اللہ تعالیٰ کو یاد رکھنا، دنیا کی محبت کم کرنا، اللہ تعالیٰ کی رضا پر راضی رہنا، حرص نہ کرنا، عبادت میں دل کا حاضر رکھنا، کسی کو حقیر نہ سمجھنا، خود پسندی نہ ہونا، غصے کو ضبط کرنا، وغیرہ وغیرہ، ان اخلاق کو سلوک کہتے ہیں، اور مثل احکام ظاہری کے ان باطنی احکام پر عمل کرنا بھی فرض اور واجب ہے۔

باطنی خرابیوں سے ظاہری اعمال میں خرابی:

نیز ان باطنی خرابیوں کی وجہ سے اکثر ظاہری اعمال میں بھی خرابی آجاتی ہے، جیسے قلتِ محبتِ حق سے نماز میں سستی ہوگئی، اللہ تعالیٰ سے محبت نہیں، جس سے محبت ہو رہی ہے، پاس بیٹھنے کو جی چاہتا ہے، اور جی چاہتا ہے کہ اُٹھے ہی نہیں، اللہ تعالیٰ سے محبت ہوگی تو نماز اللہ تعالیٰ کے پاس بیٹھنا ہے، اس میں بھی دل لگے گا۔ تو یہ قلتِ محبت کی بنا پر ہے، اللہ تعالیٰ کے ساتھ محبت نہیں اس لئے ہم نے نماز کی حقیقت کو نہیں سمجھا، ایسے ہی نماز کو ٹر خاتے ہیں یا تو پڑھنی نہیں، اگر پڑھتے ہیں تو جلدی جلدی پڑھ لی اور دل کو حاضر نہیں کیا، جیسے قلتِ محبتِ حق سے نماز میں سستی ہوگئی، نماز قضا ہو جاتی ہے کبھی کبھی یا جلدی جلدی ہلا تعدیل ارکان پڑھ لی، یا بخل کی وجہ سے زکوٰۃ اور حج کی ہمت نہ ہوئی، یا کبر اور غلبہ غضب کی وجہ سے کسی پر ظلم ہو گیا۔

کچھ اعمال ایسے ہیں جو آدمی کے ظاہری اعضاء سے تعلق رکھتے ہیں، ان کو علم ظاہر کہتے ہیں اور اس کے مسائل معلوم ہوتے ہیں علم الفقہ سے، مسئلے مسائل کی کتابوں سے۔

کچھ احکام باطن سے متعلق ہیں، یعنی دل سے ان کا تعلق ہے، حضرت فرماتے ہیں کہ: جیسے نماز روزہ فرض ہے، یہ ظاہری فرائض و واجبات ہیں، ایسے ہی یہ چیزیں بھی فرائض و واجبات میں شامل ہیں، بعض چیزیں فرض ہیں، بعض چیزیں واجب ہیں، بعض چیزیں حرام ہیں، بعض چیزیں مکروہ ہیں، اور ان کی طرف لوگوں کو التفات ہی نہیں، اس لئے اصلاح کے لئے باقاعدہ علاج کرنا پڑتا ہے۔

نفس کی تین قسمیں اور ان کی تعریف:

جیسا میں نے عرض کیا تھا کہ یہ کہتے ہیں کہ نفس کی تین قسمیں ہیں، نفسِ لوامہ: بُرائی کا حکم کرنے والا، پھر جب اس کو مہذب کیا جائے تو رفتہ رفتہ اس کی عادت یہ ہو جاتی ہے کہ یہ بُرائی کی طرف جائے تو اس کو ملامت ہوتی ہے کہ میں نے اچھا نہیں کیا، اور اس کے تدارک کی فکر ہوتی ہے، اس کو نفسِ لوامہ کہتے ہیں، آخر میں پھر اس کی یہ حالت ہو جاتی ہے کہ اللہ تعالیٰ کے ہر حکم پر خواہ وہ تشریعی ہو یا تکوینی اطمینان ہو جاتا ہے۔ مالک نے جو حکم دیا ٹھیک ہے، اس کو نفسِ مطمئنہ کہتے ہیں، تو نفسِ لوامہ کو نفسِ مطمئنہ بنانے کے لئے مجاہدہ کرنا پڑتا ہے، محنت کرنی پڑتی ہے، بس اسی کا نام مجاہدہ ہے، اور یہی چیز اللہ والوں سے سیکھی جاتی ہے۔

نفس کی اصلاح ضروری کیوں؟

بہر حال فرماتے ہیں کہ اگر ظاہری اعمال میں احتیاط کی گئی تب بھی جب تک نفس کی اصلاح نہیں ہوتی وہ احتیاط چند روز سے زیادہ نہیں چلتی، پس نفس کی اصلاح ان دو سبق سے ضروری چاہئے، نفس کی اصلاح کرنا دو طرح ضروری ٹھہرا، ایک تو باطن

کے احکام جو دل سے تعلق رکھتے ہیں، اس کے بغیر رضائے الہی حاصل نہیں ہو سکتی، دوسری یہ کہ جب تک باطن دُرست نہ ہو، ظاہر دُرست نہیں ہو سکتا، باطن کی اصلاح کے بغیر ظاہر دُرست نہیں ہوتا۔

ریاضات و مجاہدات کا حاصل:

ہمارے ایک بزرگ تھے فیصل آباد میں فوت ہو گئے، اللہ تعالیٰ انہیں غریقِ رحمت فرمائے، حاجی امیر الدین صاحبؒ، ہمارے شیخ کے شیخ حضرت مولانا خلیل احمد سہارن پوری قدس سرہ سے وہ بیعت ہوئے تھے، ایک سو سال کی عمر میں فوت ہوئے ہیں، مجھے بہت خطوط لکھا کرتے تھے، میرے پاس ان کے خطوط محفوظ ہیں، اسکول ماسٹر تھے، لیکن بزرگوں کی خدمت میں بیٹھنے کی وجہ سے اللہ تعالیٰ نے ان کو یہ دولت دے دی تھی، ایک خط میں مجھے لکھا کہ تمام تر ریاضات اور مجاہدات کا حاصل یہ ہے کہ آدمی محنت و ریاضات کرتا رہے یہاں تک کہ اُمور شرعیہ، اُمور طبعیہ بن جائیں، جن چیزوں کا شریعت حکم دیتی ہے وہ ایسے بن جائیں جیسے ہمارا کھانا اور پینا، جیسے وہ ایک طبعی چیز ہے، ان اعمال کا کرنا بھی اتنا آسان ہو جائے، اور رفتہ رفتہ یہ طبیعتِ ثانیہ بن جاتے ہیں، جیسے کسی کو نشہ لگ جاتا ہے اور وہ اس کی طبیعتِ ثانیہ بن جاتا ہے، اب ہر آدمی کی فطرت میں تو نشہ نہیں ہے، لیکن اگر کوئی عادت ڈال لے تو اس کی ایسی عادت بن جاتی ہے کہ اس کو چاہے روٹی نہ ملے مگر نشہ دے دو۔ اسی طرح نفس کو جب عبادات، طاعات اور باطنی اُمور کا پابند کیا جائے اور یہ پابندی کسی کی نگرانی میں، کسی کی ہدایت کے مطابق مسلسل کی جائے تو یہ چیزیں رفتہ رفتہ اُمور طبعیہ بن جاتی ہیں، پھر اس میں اتنی سہولت پیدا ہو جاتی ہے کہ ان کو کرنا مشکل نہیں ہوتا، چھوڑنا مشکل ہوتا ہے۔

نفس کی اصلاح کی ضرورت:

حضرتؒ فرماتے ہیں کہ پس نفس کی اصلاح ان دو سبب سے ضروری ٹھہری، لیکن یہ باطنی خرابیاں ذرا سمجھ میں کم آتی ہیں، اول تو سمجھ میں ہی نہیں آتیں، اگر سمجھ میں آتی ہیں تو ان کی دُرستگی کا طریقہ کم معلوم ہوتا ہے، اور جو معلوم ہوتا ہے نفس کی کشاکشی سے اس پر عمل مشکل ہوتا ہے، ان ضرورتوں سے دین کا یہ حل تجویز کیا جاتا ہے کہ شیخ ان باتوں کو سمجھ کر آگاہ کرتا ہے اور ان کا علاج اور تدبیر بھی بتاتا ہے، مزید یہ کہ نفس کے اندر دُرستگی کی استعداد اور ان معالجات میں سہولت اور تدبیرات کی قوت پیدا ہونے کے لئے کچھ اذکار اور اشغال کی بھی تعلیم کرتا ہے اور خود ذکر اپنی ذات میں بھی عبادت ہے، تو سالک کو دو کام کرنے پڑتے ہیں، ایک یہ کہ احکام شرعیہ ظاہری اور باطنی کی پابندی ہے، اور دوسرا مستحب جو کثرت ذکر ہے، یہ دونوں کام شیخ کی نگرانی میں پابندی کے ساتھ کرتا رہے، اس پابندی احکام سے خدا تعالیٰ کی رضا حاصل ہوتی ہے، یہ ہے خلاصہ طریق کا اور اس کے مقصود کا۔ اس لئے کسی سے اصلاح کا تعلق رکھنے کی ضرورت ہے کہ ہمارے نفس کے اندر جو عیوب ہیں ان کو بتائیں، اس لئے کہ ہمیں پتا نہیں چلتا وہ سالک بتائے گا تو شیخ تشخیص کے بعد تجویز کر سکے گا کہ اس کا علاج یہ ہے اور پھر علاج کی نگرانی کر سکے کہ علاج ٹھیک چل رہا ہے، اس کو بالکل ایسے ہی سمجھے کہ جیسے ہم ظاہری امراض کا علاج ڈاکٹر یا طبیب سے کرواتے ہیں، مقصود یہ ہے کہ اپنے باطن کا علاج کروائیں۔

شیخ پر اعتماد اور تسلیم:

حضرت مولانا خیر محمد صاحب قدس سرہ میرے پہلے شیخ وہ شوال ۱۳۴۲ھ میں حضرت تھانویؒ کی خدمت میں حاضر ہوئے اور پرچہ لکھا کہ: میں اصلاحی تعلق قائم کرنا چاہتا ہوں، اور اپنے حالات لکھے، حضرتؒ نے لکھا کہ: تم میں تکبر ہے! ہم تو سمجھیں

گئے کہ ہمیں گالی دے دی، حضرتؒ نے لکھا کہ تم میں تکبر ہے! جواب میں حضرت مولانا خیر محمد صاحب نے لکھا کہ: حضرت نے میری تشخیص فرمائی ہے اور بالکل صحیح تشخیص ہے، میں اس کو دل و جان سے قبول کرتا ہوں، حضرت جس طرح اس کا علاج تجویز فرمائیں اس پر عمل کروں گا۔ حضرتؒ نے لکھا کہ: اللہ تعالیٰ اس علم و عمل کو مبارک کرے! یہ حضرت مولانا خیر محمد صاحب کی طرف حضرتؒ کا پہلا خط ہے، اپنے آپ کو اگر شیخ کے سپرد کر دیا تو اس کی بات بھی ماننی پڑے گی، اس نے کہا کہ: ”تم میں تکبر ہے“ تم کہو گے کہ مجھ میں تکبر نہیں ہے۔ تین سال سات ماہ میں حضرت تھانویؒ نے حضرت مولانا خیر محمدؒ کو خلافت دے دی۔ حضرت مولانا خیر محمد صاحبؒ خطوط کے علاوہ ایک سال میں تین مرتبہ حضرتؒ کی خدمت میں سفر کیا کرتے تھے، ہر ماہ خط لکھنا، اپنے حالات کی اطلاع دینا اور تین ماہ میں سفر کرنا حضرت مولانا خیر محمدؒ کا معمول تھا، مدرسے میں پڑھاتے تھے، جب مدرسے کی دس دن کی چھٹی ہوتی تھی تو حضرتؒ کی خدمت میں چلے جاتے تھے، رمضان کی چھٹی ہوئی جب چلے گئے حضرتؒ کی خدمت میں۔ ہر رمضان حضرتؒ کی خدمت میں گزارتے تھے، تین سال سات ماہ کے بعد حضرتؒ نے خلافت دے دی، باقاعدہ علاج کیا نا!

چالیس خطوط پر خلافت:

یہ ہمارے حضرت مفتی احمد الرحمن رحمہ اللہ تھے، ان کے والد ماجد حضرت مولانا عبدالرحمن کامل پوری رحمہ اللہ انہوں نے صرف چالیس خط لکھے حضرتؒ کو، وہ چھپے ہوئے ہیں، ”عباد الرحمن“ کے نام سے، حضرت حکیم الامتؒ کو چالیس خط لکھے، چالیسویں خط میں حضرتؒ نے لکھ دیا کہ میں تم کو اجازت دیتا ہوں، خلافت دے دی۔ یہ کہنے لگے کہ: حضرت! میں تو بیعت بھی نہیں ہوا؟ انہوں نے لکھا: کیا مذاق ہے؟ بیعت اب کر لیں گے! خلافت پہلے ملی، بیعت بعد میں ہوئے۔ شیخ کی نگرانی میں

مسلل عمل کرنا اور حالات بتانا اور پھر اس کی تجویز پر عمل کرنا یہ خلاصہ ہے پیری مریدی کا۔ تعویذ گنڈے، پھونکیں مارنا یہ مشیت نہیں ہے، یہ دکان داری ہے، ویسے ہمارے اکابر لوگوں کے نفع کے لئے کوئی ضرورت ہو پھر تو دے دیتے ہیں، لوگوں کو نفع پہنچانے کے لئے، کوئی بے چارہ عقیدت کے ساتھ مانگ رہا ہے چلو دے دو۔

ضرورت پر تعویذ کی اجازت ہے:

حضرت حکیم الامتؒ فرماتے تھے کہ: مجھے ان تعویذ گنڈوں سے نفرت ہے، لیکن حضرت حاجی صاحبؒ نے فرمادیا تھا کہ: اشرف علی! کوئی ضرورت مند آجایا کرے تو بتادیا کرو۔ کہا کہ: حضرت! مجھے آتا نہیں ہے۔ فرمایا: جو بات ذہن میں آجایا کرے لکھ دیا کرو۔

بالکل یہی میرا ذوق ہے، الحمد للہ! مجھے نہیں آتے تعویذ گنڈے، بلکہ نفرت ہے۔ لیکن کوئی بے چارہ مجبور کرتا ہے تو جو بات ذہن میں آتی ہے تو لکھ دیتا ہوں، باقی نفع پہنچانا میرے اللہ تعالیٰ کا کام ہے، میرے تعویذ میں نفع نہیں ہے، تو یہ ضروری نہیں تعویذ گنڈے چل رہے ہیں اور پھونکیں چل رہی ہیں اور یہ اور وہ کہ دُعا کرو کہ مقدمہ چل رہا ہے، دُعا کرو کہ بیمار کو شفا ہو جائے، دُعا کریں گے ضرور لیکن شفا دینے والے اللہ تعالیٰ ہیں، یہ کوئی بزرگی نہیں ہے کہ ہم دُعا کریں اور فوراً شفا ہو جائے۔

تو طریق یہ ہے کہ اللہ تعالیٰ کے راستے پر چلنا اور اس کا طریقہ یہ ہے کہ ظاہری اعمال کی پابندی اور باطنی اعمال کی پابندی، باطنی اعمال کے لئے کسی شیخ سے تعلق رکھنا۔

نیک لوگوں کی صحبت

بِسْمِ اللَّهِ الرَّحْمَنِ الرَّحِيمِ
 (الحمد لله وسلام على عباده الذين اصطفى)

۱....: ”عَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُ
 أَنَّهُ قَالَ لِعُمَرَ رَضِيَ اللَّهُ عَنْهُ: يَا أَمِيرَ الْمُؤْمِنِينَ! إِنْ سَرَّكَ
 أَنْ تَلْحَقَ بِصَاحِبَيْكَ فَأَقْصِرِ الْأَمَلَ، وَكُلْ دُونَ الشَّبَعِ،
 وَأَنْكَمِشِ الْأَزَارَ، وَارْقِعِ الْقَمِيصَ وَاخْصِفِ الثَّغْلَ تَلْحَقْ
 بِهِمَا.“ (کنز العمال ج: ۱۶ ص: ۲۰۳ حدیث: ۴۲۲۲۷)

ترجمہ:.... ”امام بیہقی رحمہ اللہ حضرت علی رضی اللہ عنہ
 سے روایت کرتے ہیں کہ: انہوں نے حضرت عمر رضی اللہ عنہ
 سے ارشاد فرمایا کہ: امیر المؤمنین! اگر آپ کو اس بات کی خوشی
 ہے کہ آپ اپنے دونوں ساتھیوں سے جا ملیں تو اپنی اُمیدوں کو کم
 کر دیجئے، پیٹ بھرنے سے کم کھائیے، لنگی چھوٹی کیجئے، قمیص کو
 پیوند لگایا کیجئے، اور جوتے کو گانٹھ لیا کیجئے، آپ ان دونوں کے
 ساتھ جا ملیں گے۔“

۲....: ”عَنْ عَلِيِّ رَضِيَ اللَّهُ عَنْهُ قَالَ: لَيْسَ الْخَيْرُ
 أَنْ يَكْثُرَ مَالُكَ وَوَلَدُكَ، وَلَكِنَّ الْخَيْرَ أَنْ يَكْثُرَ
 عِلْمُكَ وَيُعْظَمَ حِلْمُكَ، وَأَنْ تَبَاهِيَ النَّاسَ بِعِبَادَةِ

رَبِّكَ، فَإِنْ أَحْسَنْتَ حَمِدْتُ اللَّهَ وَإِنْ أَسَأْتَ اسْتَغْفَرْتُ
اللَّهَ، وَلَا خَيْرَ فِي الدُّنْيَا إِلَّا لِأَحَدٍ رَجُلَيْنِ، رَجُلٌ أَذْنَبَ ذَنْبًا
فَهُوَ تَدَارَكَ ذَلِكَ بِتَوْبَةٍ، أَوْ رَجُلٌ يُسَارِعُ فِي الْخَيْرَاتِ
وَلَا يَقِلُّ عَمَلٌ فِي تَقْوَى وَكَيْفَ يَقِلُّ مَا يُتَقَبَّلُ“

(حلیۃ الاولیاء ج: ۱ ص: ۷۵)

ترجمہ: ”امام ابو نعیم رحمہ اللہ نے حلیۃ الاولیاء میں
حضرت علی رضی اللہ عنہ سے روایت کی ہے کہ آپؑ نے فرمایا: خیر
یہ نہیں ہے کہ تمہارا مال اور اولاد زیادہ ہو، بلکہ خیر یہ ہے کہ تمہارا
علم زیادہ ہو اور تمہارا حلم بڑھ جائے، اور یہ کہ تو اپنے رب کی
عبادت میں لوگوں کا مقابلہ کرے، اگر تو نیکی کا کام کرے تو اللہ
تعالیٰ کا شکر بجالائے، اور اگر کوئی بُرا کام کرے تو اللہ تعالیٰ سے
استغفار کرے، دُنیا میں خیر صرف دو آدمیوں کے لئے ہے، ایک
وہ آدمی جس نے گناہ کیا ہو پھر وہ اس کا تدارک کر رہا ہو تو بہ
کے ساتھ، اور دوسرا وہ آدمی جو نیکی کے کاموں میں تیزی کرتا ہو
اور کوئی عمل جو تقویٰ میں کیا جائے کم نہیں ہوتا اور کیسے کم ہو سکتا
ہے وہ عمل جو قبول کر لیا جائے۔“

یہ دو روایتیں امیر المؤمنین حضرت علی المرتضیٰ رضی اللہ عنہ کے مواعظ کی
ہیں، پہلی روایت میں حضرت علیؑ نے حضرت عمر رضی اللہ عنہ سے نصیحت کرتے ہوئے
فرمایا، حضرت عمر رضی اللہ عنہ جیسا کہ سب کو معلوم ہے وہ شخص ہیں کہ اللہ تعالیٰ نے حق
کو ان کی زبان پر اور ان کے دل پر جاری فرمادیا تھا، دل میں حق رکھ دیا اور زبان
سے جاری فرمادیا تھا، اور شیطان کے وسوسے سے اللہ تعالیٰ نے ان کی یہاں تک
حفاظت فرمائی تھی کہ جس راستے پر چل رہے ہوں، شیطان وہ راستہ چھوڑ کر دوسرا

راستہ اختیار کر لیتا تھا، وہ وسوسہ کیا ڈالتا جو اتنا ڈرتا ہو، لیکن نصیحت کے وہ بھی محتاج ہیں، اپنے آپ کو نصیحت کا محتاج سمجھتے ہیں، جیسا کہ گزشتہ جمعہ میں نے عرض کیا تھا، حضرت عمرؓ حضرت علیؓ سے فرمائش کرتے تھے کہ مجھے کچھ نصیحت کیجئے، تو حضرت عمر رضی اللہ عنہ کی فرمائش پر ہی حضرت علیؓ نے کہا: امیر المؤمنین! اگر آپ اپنے ان دونوں ساتھیوں سے ملنا چاہتے ہیں، جو آپ سے پہلے جا چکے ہیں اور یہ وہی ہیں جن کا تذکرہ قرآن کریم نے کیا ہے:

”ثَانِيَانِ اِذْ هُمَا فِي الْغَارِ اِذْ يَقُولُ لِصَاحِبِهِ لَا

تَخْزَنُ.....“ (التوبة: ۴۰)

ترجمہ:.... ”کہ وہ دوسرا تھا دو میں کا جب وہ دونوں تھے غار میں، جب وہ کہہ رہا تھا اپنے رفیق سے تو غم نہ کھا.....“

حضرت عمرؓ پہلے امیر المؤمنین:

آنحضرت صلی اللہ علیہ وسلم اور ان کے خلیفہ حضرت ابوبکر صدیق رضی اللہ عنہ کے بعد حضرت عمر رضی اللہ عنہ پہلے آدمی ہیں، جن کو ”امیر المؤمنین“ کہا گیا، حضرت ابوبکر رضی اللہ عنہ کو امیر المؤمنین نہیں کہتے تھے، بلکہ ان کو ”خلیفۃ رسول اللہ“ کہتے تھے، جب بھی ان سے کوئی خطاب کرتا تھا ”یا خلیفۃ رسول اللہ“ کہہ کر خطاب کرتا تھا، تو گویا براہ راست خلیفہ رسول اللہ صلی اللہ علیہ وسلم وہی ایک ہیں، اور پھر بعد میں جانشین کے جانشین ہوئے، تو حضرت علی رضی اللہ عنہ نے فرمایا: امیر المؤمنین! اگر آپ اپنے ان دو ساتھیوں سے ملنا چاہتے ہیں اور ملنے سے مراد رفاقت ہے، اس دسترخوان کی جس پر وہ دونوں تشریف فرما ہیں۔

آنحضرت صلی اللہ علیہ وسلم اور صدیقؓ کا مقام:

مولانا محمد انور شاہ کشمیری رحمہ اللہ فرماتے ہیں کہ: ایک بادشاہ کی دعوت کی

گئی، اب بادشاہ کے ساتھ اس کے اہل خانہ بھی ہیں، اور جس مکان میں بادشاہ کو ٹھہرایا گیا، ظاہر بات ہے کہ وہاں بادشاہ کے اہل خانہ بھی ہوں گے، خدام بھی ہوں گے، وزراء، اُمراء بھی ہوں گے، جب دسترخوان لگے گا یہ تمام وزراء اور خدام اس دسترخوان پر بیٹھیں گے، ایک ہی دسترخوان پر بیٹھیں گے لیکن مراتب کا فرق ہوگا۔ بادشاہ کا مرتبہ اپنی جگہ ہے، وزیر کا اپنی جگہ ہے، اور جو دوسرے لوگ ساتھ مل گئے ان کا مقام اپنی جگہ ہوگا، ایسے موقع پر کچھ طفیلی بھی آجاتے ہیں، اسی طرح شاہی دسترخوان پر بیٹھ جانا اور بادشاہ کے ساتھ معیت اور رفاقت کا حاصل ہو جانا اپنی جگہ، مگر اس کا یہ معنی نہیں کہ وزیر، دوسرے لوگ یا طفیلی بادشاہ کے مرتبے کو پہنچ جائیں، ٹھیک اسی طرح رسول اللہ صلی اللہ علیہ وسلم کے مرتبے پر کون پہنچ سکتا ہے؟ اور حضرت ابو بکر صدیق رضی اللہ عنہ کے مرتبے کو دوسرا کون پہنچ سکتا ہے؟

صدیق و فاروق کی نیکیوں کا فرق:

ایک دن آسمان صاف تھا، رات کا وقت تھا، آپ صلی اللہ علیہ وسلم صحن میں لیٹے ہوئے تھے، حضرت عائشہ صدیقہ رضی اللہ عنہا آسمان کی طرف دیکھ کر کہنے لگیں کہ: ستارے چمک رہیں:

”.... هَلْ يَكُونُ لِأَحَدٍ مِنَ الْحَسَنَاتِ عَدَدٌ

نُجُومُ السَّمَاءِ؟ قَالَ: نَعَمْ، عُمَرُ! قُلْتُ: فَأَيْنَ حَسَنَاتِ أَبِي

بَكْرٍ؟ قَالَ: إِنَّمَا جَمِيعُ حَسَنَاتِ عُمَرَ كَحَسَنَةٍ وَاحِدَةٍ مِنْ

حَسَنَاتِ أَبِي بَكْرٍ.“ (مشکوٰۃ ص: ۵۶)

ترجمہ:.... ”کوئی ایسا بندہ بھی ہوگا جس کی نیکیاں

آسمان کے ستاروں کے برابر ہوں گی؟ آنحضرت صلی اللہ علیہ

وسلم نے فرمایا: ہاں! وہ عمر ہیں۔ ان کو فوراً خیال آیا کہ میرے ابا

کا نام تو نہیں آیا، کہنے لگیں: میرے ابا؟ فرمایا: عمر کی ساری زندگی کی نیکیاں اور تیرے ابا کی ایک نیکی برابر ہے۔“

حضرت عمرؓ کی خواہش:

یہ تو رسول اللہ صلی اللہ علیہ وسلم نے فرمایا تھا، اور خود حضرت عمر رضی اللہ عنہ فرماتے تھے کہ: میں ابوبکرؓ کے ساتھ مصارفہ کرنے کے لئے تیار ہوں، ”مصارفہ“ کہتے ہیں سونے چاندی کا تبادلہ۔ میں ابوبکرؓ کے ساتھ مصارفہ کرنے کے لئے تیار ہوں، عمرؓ کی ساری عمر کی نیکیاں وہ لے لیں اور اپنی ایک رات اور ایک دن مجھے دے دیں، اور میری ساری عمر کی نیکیاں مصارفہ کر لیں۔

نبی و صدیق سے ملنے کا مفہوم:

تو آنحضرت صلی اللہ علیہ وسلم کے ساتھ جا ملنا یا ابوبکر صدیق رضی اللہ عنہ کے ساتھ جا ملنا اس کے یہ معنی نہیں ہیں کہ کوئی ان کے مرتبے کو پہنچ جائے، بلکہ اکرام و انعام خداوندی کے جس دسترخوان پر ان کو بٹھایا گیا ہے، اس کو بھی اس پر جگہ دے دی جائے، یہ مطلب ہے اس کا۔ اس محفل میں اس کو بھی شریک کر دیا جائے، اور یہی معنی ہیں ”وَتَوَفَّنَا مَعَ الْأَنْبِرَارِ“ کے، یعنی یا اللہ! ہمیں وفات دے نیک لوگوں کے ساتھ، مطلب یہ کہ وفات دے کر ہمیں نیک لوگوں کے ساتھ ملا دے۔

حضرات انبیاء کی صالحین سے ملنے کی خواہش:

اور سیدنا یوسف علیہ السلام فرما رہے ہیں:

”وَالْحَقِّنِي بِالصَّالِحِينَ.“ (یوسف: ۱۰۱)

ترجمہ:.... ”اور ملا دے مجھے نیک لوگوں کے ساتھ۔“

سیدنا یوسف علیہ السلام خود نبی ہیں، لیکن انبیائے کرام علیہم السلام کا ادب

دیکھئے فرما رہے ہیں کہ: ملاوے مجھے نیک لوگوں کے ساتھ۔ اور حضرت سلیمان علیہ السلام تخت سلیمانی پر بیٹھ کر کہہ رہے ہیں:

”وَأَذْخِلْنِي بِرَحْمَتِكَ فِي عِبَادِكَ الصَّالِحِينَ“

(النمل: ۱۹)

ترجمہ:.... ”اور داخل کر دیجئے مجھے اپنی رحمت کے ساتھ

اپنے نیک بندوں میں۔“

قدوسیوں کی رفاقت کی شرائط:

تو یہ جو رفاقت ہے یہ رفاقت مرتبے میں نہیں ہے، مرتبہ ہر ایک کا اپنا اپنا ہے، الگ الگ ہے، مقصود یہ ہے کہ اس محفل میں باریابی نصیب ہو جائے، اللہ تعالیٰ ہمیں بھی نصیب فرمادیں، لیکن اس محفل میں داخلے کا ٹکٹ ہر ایک کو نہیں ملتا، یہ قدوسیوں کی محفل جن کو کہیں صالحین فرمایا، کہیں ابرار فرمایا ہے، اور کہیں منعم علیہم فرمایا ہے، تو اس محفل میں داخلے کی بھی کچھ شرائط ہیں۔

پرل کانٹی نینٹل کا لباس:

مجھے ایک صاحب نے لطیفہ بتایا تھا کہ میانوالی کا بہت بڑا نواب تھا لیکن وہ پنجابی لوگ ہیں لمبی سی چادر پہنتے ہیں... شلوار وغیرہ نہیں پہنتے تھے... اب تو وہ بھی شلوار پہننے لگے ہوں گے، نیا زمانہ ہے... اور خاص قسم کا ان کا گرتا ہوتا تھا، اور خاص قسم کی ان کی پگڑی ہوتی تھی، تو پرل کانٹی نینٹل ہوٹل اسلام آباد میں وہ جانا چاہتے تھے، کہنے لگے: آپ کو داخلے کی اجازت نہیں ہے، کیوں بھائی؟ کہنے لگے: اس ہوٹل میں جانے کے لئے خاص قسم کا یونیفارم استعمال کرنا پڑتا ہے، اور وہ ہے انگریزی لباس۔

قدوسی محفل کا یونیفارم:

میرے بھائیو! ان ابرار یا صالحین کی قدوسی محفل میں داخلے کے لئے بھی

کچھ یو نیفارم چاہئے، اور امیر المؤمنین حضرت علی کرم اللہ وجہہ اسی کو بیان فرما رہے ہیں۔ امیر المؤمنین اگر آپ اپنے دونوں ساتھیوں سے ملنا چاہتے ہیں تو چند باتوں کا التزام کیجئے۔

قصرِ اہل:

ایک تو یہ کہ دنیا میں لمبی آرزوئیں رکھنا اس کو ختم کر دیجئے، اگلے سال یہ کریں گے، فلاں سال یہ کریں گے، یہ ہوگا، وہ ہوگا، ہمارا منصوبہ شام تک کبھی نہیں ہوگا، حضرت عبداللہ بن عمر رضی اللہ عنہما فرماتے ہیں کہ:

”مَرَبْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ وَأَنَا وَأُمِّي نَطِينُ شَيْئًا، فَقَالَ: مَا هَذَا يَا عَبْدَ اللَّهِ؟ قُلْتُ: شَيْءٌ نُصْلِحُهُ! قَالَ: الْأَمْرُ أَسْرَعُ مِنْ ذَلِكَ.“

(مشکوٰۃ ص: ۳۵۰، بحوالہ سند احمد، ترمذی)

ترجمہ:..... ”میں اپنی والدہ کے ساتھ مویشی کی کھلی جس میں اس کو چارہ ڈالا جاتا ہے، ٹھیک کر رہا تھا، آنحضرت صلی اللہ علیہ وسلم وہاں سے گزرے، فرمایا: کیا بن رہا ہے؟ کہا کہ: حضور! یہ ذرا مرمت کر رہے ہیں۔ فرمایا: معاملہ اس سے زیادہ جلدی کا ہے۔“

تمہارے مویشی بھی یہاں رہ جائیں گے، اور یہ کھلیاں بھی یہاں رہ جائیں گی، تم نہیں رہو گے۔

حضرت ہود علیہ السلام نے اپنی قوم سے فرمایا تھا:

”اَتَّبِعُونِ بِكُلِّ رُفْعٍ اَيَّةَ تَعْبُثُونَ. وَتَتَّخِذُونَ مَصَانِعَ لَعَلَّكُمْ تَخْلَدُونَ. وَاِذَا بَطَشْتُمْ بَطَشْتُمْ جَبَّارِينَ.“

(الشعراء: ۱۲۸ تا ۱۳۰)

ترجمہ:۔۔۔ ”کیا بناتے ہو ہر اُونچی زمین پر ایک نشان کھینے کو، اور بناتے ہو کاریگریاں شاید تم ہمیشہ رہو گے، اور جب ہاتھ ڈالتے ہو تو پنچہ مارتے ہو ظلم سے۔“

جہاں تم اچھی جگہ دیکھتے ہو وہاں نشانِ پاکستان بنا کے بیٹھ جاتے ہو، گھر اور کارخانے اتنے مضبوط بناتے ہو گویا تمہیں ہمیشہ کے لئے رہنا ہے، پہلے تو مرنے کی اُمید نہیں، اتنے موٹے موٹے سریے اور اس کے اندر سیمنٹ اور زمین کے اندر تک کھدائی، وہاں تک بھرائی ہو رہی ہے، شاید تمہیں ہمیشہ رہنا ہے۔

”مصنع“ کہتے ہیں کارخانے کو اور تم اتنے بڑے بڑے اُونچے کارخانے لگاتے ہو، اور اتنے مضبوط، ایسا لگتا ہے کہ تمہیں ہمیشہ یہاں رہنا ہے؟ اور جب پکڑتے ہو تو جباروں کی طرح پکڑ کرتے ہو، پھر تمہارے ہاں معافی کی کوئی گنجائش نہیں، کسی قصور وار کو معاف بھی کر دو، کہتے ہیں: نہیں! اس نے ہماری توہین کی ہے، یہ بچ کے نہیں جاسکتا۔ تو یہ ہے لمبی اُمیدیں ہونا۔

حضرت عبداللہ ابن عمر رضی اللہ عنہما فرماتے ہیں کہ: رسول اللہ صلی اللہ علیہ وسلم نے فرمایا تھا:

”كُنْ فِي الدُّنْيَا كَأَنَّكَ غَرِيبٌ أَوْ غَابِرُ سَبِيلٍ“

(مشکوٰۃ ص: ۴۵۰، بحوالہ صحیح بخاری)

ترجمہ:۔۔۔ ”دُنیا میں اس طرح رہو کہ تم اجنبی وطن میں

آئے ہوئے یا رہ چلتے مسافر۔“

یہ زندگی ویزا ہے اور جب ویزے کے دن ختم ہو جائیں گے تو پھر یہاں نہیں رہنے دیں گے، سعودیہ والے پندرہ دن کا ویزا دیتے ہیں، پھر نہیں رہنے دیتے، یہاں چھپ کر کوئی رہ جائے تو اس کی مرضی ہے، ورنہ پکڑا جائے تو فوراً چلتا کر دیتے ہیں، ”خروج“ لگا دیتے ہیں، گویا تم اجنبی وطن میں ہو، تمہیں یہاں رہنا نہیں ہے،

نہیں! بلکہ راستے پر چلنے والا اجنبی، کوئی وطن میں ٹھہرا ہوا ہے، چلو رات کو ٹھہر گیا وہ بھی ایک درجے میں رہائش ہے، لیکن راہ چلنے والے کی تو رات ہی نہیں ہوتی۔ اور ہمارے فقہاء فرماتے ہیں کہ جنگل میں اقامت کی نیت ہی صحیح نہیں، اگر کوئی کہے کہ مجھے پندرہ دن جنگل میں رہنا ہے، تو یہ نیت غلط ہے، اس کی نیت ہی صحیح نہیں، وہ مقیم نہیں بنے گا، مسافر ہی رہے گا، اس لئے کہ وہ رہنے کی جگہ ہی صحیح نہیں ہے۔

اسی طرح آنحضرت صلی اللہ علیہ وسلم ارشاد فرماتے ہیں کہ:

”.... مَا لِي وَلِلدُّنْيَا؟ وَمَا أَنَا وَالْدُّنْيَا إِلَّا

كَرَاكِبٍ اسْتَظَلَّ تَحْتَ شَجَرَةٍ ثُمَّ رَاحَ وَتَرَكَهَا.“

(مشکوٰۃ ص: ۴۴۲، بحوالہ احمد، ترمذی، ابوداؤد)

ترجمہ:...”مجھے دُنیا سے کیا تعلق؟ میری حیثیت تو اس

سوار کی ہے کہ چلتے چلتے دو پہر کو کسی درخت کے نیچے سایہ لینے،

ستانے کے لئے ٹھہر گیا، پھر چھوڑ کر چل دیا۔“

دین داری صرف نماز روزے کا نام نہیں ہے:

یہ ہے قصر اہل یعنی اُمیدوں کا کم کر دینا، دین داری صرف نماز روزے کا نام

نہیں ہے، حج اور عمرے کا نام دین داری نہیں ہے، یہ تو دین داری کے مظاہر ہیں،

دین داری یہ ہے کہ دُنیا کے اندر تمہیں نہیں رہنا، اس لئے فرمایا گیا ہے کہ دُنیا کے لئے

اتنا عمل کرو جتنا تمہیں یہاں رہنا ہے، اور قبر کے لئے اور آخرت کے لئے اتنا عمل کرو

جتنا تمہیں وہاں رہنا ہے۔

تو حضرت علیؑ نے کہا: امیر المؤمنین آپ اگر اپنے دونوں ساتھیوں سے ملنا

چاہتے ہیں تو ایک کام تو یہ کیجئے کہ اپنی اُمیدوں کو کوتاہ کر لیجئے، چھوٹا کر لیجئے۔ یہ نہیں

کہ پاکستان کے حکمرانوں کی طرح جو تخت پر آگیا اس کو یہ خیال ہوتا ہے کہ اب مجھی کو ساری زندگی امر کرنا ہے، جب تک پاکستان ہے، جب تک میں ہوں، نہیں! نہیں! جب تک پاکستان ہے میں ہی اس کا حکمران ہوں۔ یہ غلط فہمی سب کو ہو جاتی ہے، پھر چاہے پانچ سال بھی پورے نہ کریں۔

شکم سیری سے احتراز:

اور دوسرا کام یہ کیجئے کہ شیع یعنی پیٹ بھرنا۔ اس سے کم کھایا کیجئے، شکم سیر ہو کر، پیٹ بھر کر نہ کھایا کیجئے، بلکہ تھوڑی سی گنجائش رکھ کر کھایا کیجئے، آنحضرت صلی اللہ علیہ وسلم فرمایا کرتے تھے:

”بَحْسَبِ ابْنِ آدَمَ أَكَلَاتِ يُقِمْنَ ضَلْبَهُ، فَإِنْ كَانَ لَا مَحَالَةَ فَتَلْكُ طَعَامٌ وَتَلْكُ شَرَابٌ وَتَلْكُ لِنَفْسِهِ.“

(مشکوٰۃ ص: ۴۳۲، بحوالہ ترمذی، ابن ماجہ)

ترجمہ:..... ”ابن آدم کے لئے چند چھوٹے چھوٹے لقمے کافی ہیں، جو اس کی کمر کو سیدھا رکھیں، اور اگر بہت ہی کھانا ہو تو ایک تہائی پیٹ روٹی سے بھرو، ایک تہائی پانی سے بھرو، اور ایک تہائی پیٹ سانس کے لئے رہنے دو۔“

زیادہ کھانے سے آدمی صحت مند نہیں ہوتا، لوگوں کو یہ غلط فہمی ہے۔

ہمارے حضرت مفتی شفیع صاحب رحمہ اللہ افریقہ تشریف لے گئے تو وہاں فرمایا کہ: وہاں وہ لوگ بہت کھاتے ہیں، کھلاتے بھی بہت ہیں، مسکرا کر فرمایا کہ: لوگ جینے کے لئے روٹی کھایا کرتے ہیں، لیکن افریقہ والے مرنے کے لئے روٹی کھاتے ہیں۔

تو دوسری بات یہ ہے کہ پیٹ کا حدود اربعہ ناپ لیجئے کہ معدہ شریف اتنا

ہے، اور یہ دیکھئے کہ اتنے سے یہ بھر سکتا ہے، بھرنے سے کم کھایا کریں۔

لنگی چھوٹی کرنا:

تیسری بات یہ ہے کہ لنگی ذرا چھوٹی پہنیں۔ ہمارے پنجاب کے چودھری، جیسا کہ میں نے بتایا تھا نا! کہ لنگی پہنتے ہیں، لیکن دو ہاتھ پیچھے لگتی ہے اور سڑک کو جھاڑو دیتی ہوئی جاتی ہے، عرب بھی لنگی پہنتے تھے، خود آنحضرت صلی اللہ علیہ وسلم بھی لنگی پہنا کرتے تھے، البتہ شلوار آنحضرت صلی اللہ علیہ وسلم نے ملاحظہ فرمائی اور اس کو پسند فرمایا، اور ایک روایت میں ہے کہ:

”.... فَجَاءَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ
يَمْشِي فَسَاوِمَنَا بَسْرًا وَيَلْ قُبْعَانَا.....“

(مشکوٰۃ ص: ۲۵۳، بحوالہ ابوداؤد، ترمذی، ابن ماجہ)

ترجمہ: ”آپ صلی اللہ علیہ وسلم ہمارے پاس تشریف لائے اور آپ نے بھاؤ کیا، پھر آپ نے شلوار خرید بھی فرمائی۔“

لیکن کسی روایت سے پہننا ثابت نہیں۔ بہر کیف! لنگی آپ پہنے، لیکن چھوٹی ہو، یعنی ٹخنوں سے اونچی ہو۔

حضرت خرم اسدی رضی اللہ عنہ جو قبیلہ بنو اسد کے تھے، صحابی ہیں، آپ صلی اللہ علیہ وسلم نے ایک دفعہ مجلس میں بیٹھے بیٹھے فرمایا:

”.... نَعَمْ الرَّجُلُ خُرَيْمُ الْأَسَدِيُّ لَوْ لَا طُولُ
جُمَّتِهِ وَاسْبَالُ إِزَارِهِ، قَبْلَغَ ذَلِكَ خُرَيْمًا فَأَخَذَ شَقْرَةً
فَقَطَعَ بِهَا جُمَّتَهُ إِلَى أُذُنَيْهِ وَرَفَعَ إِزَارَهُ إِلَى أَنْصَافِ
سَاقَيْهِ.“

(مشکوٰۃ ص: ۳۸۲)

ترجمہ: ”خرم اسدی بہت اچھا آدمی ہے، لیکن کاش!

کہ اس کی زلفیں زیادہ بڑی نہ ہوتیں اور چادر زیادہ نیچے نہ ہوتی،
یعنی لنگی زیادہ نیچے نہ ہوتی۔ سبحان اللہ! خریم اسدی کو اس سے
زیادہ کیا چاہئے تھا، ”نعم الرجل“ کا خطاب مل گیا کہ بہت اچھا
آدمی ہے، انہوں نے سنا تو گھر گئے اور کانوں کی ٹوٹک بال
کٹوا دیئے، یعنی پٹھے بنوائے اور اپنی لنگی آدھی پنڈلی تک کر لی۔“

ساری عمر پھر اسی طرح گزری۔ ان کا ایمان اس طرح بنا تھا کہ ایک دفعہ
اشارہ ہو جانا کافی تھا، حکم نہیں، حکم تو حکم ہوتا ہے، اشارہ ابروئے چشم، آنکھوں کا اشارہ
بھی ان کے لئے کافی ہو جاتا تھا۔

تو لنگی چھوٹی کرو، کتنی کرو؟ مؤمن کی لنگی آدھی پنڈلی تک ہوتی ہے،
آنحضرت صلی اللہ علیہ وسلم فرماتے ہیں:

”.... إِزَارَةُ الْمُؤْمِنِ إِلَى أَنْصَافِ سَاقَيْهِ لَا جُنَاحَ
عَلَيْهِ فِيمَا بَيْنَهُ وَبَيْنَ الْكَعْبَيْنِ، وَمَا أَسْفَلَ مِنْ ذَلِكَ
فَفِي النَّارِ.“ (مشکوٰۃ ص: ۳۷۴، بحوالہ ابوداؤد، ترمذی)

مؤمن کی لنگی آدھی پنڈلی تک ہوتی ہے، اور اس کا کوئی گناہ نہیں، آدھی
پنڈلی سے لے کر ٹخنوں کے درمیان رہنے تک اگر ٹخنوں سے اوپر رہے تو کوئی گناہ
نہیں، کوئی مضائقہ نہیں، لیکن اگر ٹخنوں سے نیچے لنگی چلی گئی تو وہ دوزخ میں ہے۔ لنگی
اکیلی دوزخ میں نہیں جائے گی، وہ تمہیں بھی ساتھ لے کر جائے گی۔
تو تیسرا کام یہ کیجئے کہ لنگی چھوٹی کیجئے۔

قمیص کو پیوند لگانا:

اور چوتھا کام یہ کیجئے کہ قمیص کو پیوند لگائیے، گرتے تو پیوند لگائیے، جب
تک کہ گرتے تو پیوند نہ لگ جائیں، اس کو پُرانا نہ سمجھئے۔

میں نے بتایا تھا کہ جس دن حضرت عمرؓ بیت المقدس کو فتح کرنے کے لئے تشریف لے گئے ہیں، اس دن امیر المؤمنین حضرت عمر رضی اللہ عنہ کے گرتے مبارک کو چودہ پیوند لگے ہوئے تھے، جس میں تین یا چار چمڑے کے پیوند تھے، کپڑے کو چمڑے کا پیوند لگا ہوا تھا، یہ مسلمانوں کا امیر المؤمنین جا رہا ہے اور پادریوں کے مطالبے پر جا رہا ہے، اپنی نمائش کرانے کے لئے نہیں۔ پادریوں نے حضرت عمرؓ کو دور سے دیکھ کر کہا کہ اگر دمشق کا فاتح یہی ہے تو ہم لڑائی کے بغیر دروازہ کھول دیں گے، اور اگر یہ وہ نہیں ہے تو تم ہزار ٹکریں مارتے پھرو، تم دمشق کو فتح نہیں کر سکتے، بیت المقدس کو فتح نہیں کر سکتے۔

جوتا گانٹھنا:

اور پانچواں کام یہ کیجئے اپنا جوتا گانٹھ لیا کیجئے۔ اُم المؤمنین حضرت عائشہ صدیقہ رضی اللہ عنہا سے کسی نے پوچھا تھا کہ رسول اللہ صلی اللہ علیہ وسلم کے مشاغل گھر میں آنے کے بعد کیا ہوتے ہیں؟ فرمانے لگیں:

”.... كَانَ بَشْرًا مِّنَ الْبَشَرِ، يَفْلِي ثَوْبَهُ وَيَخْلُبُ

شَاتَهُ وَيَخْدُمُ نَفْسَهُ.“ (شمائل ترمذی ص: ۲۴، ۲۵)

ترجمہ: ”... آپ صلی اللہ علیہ وسلم انسانوں میں سے

ایک انسان تھے، آپ اپنا کپڑا سلائی کر لیتے تھے، اور بکری کا

دودھ نکال لیتے تھے، بکری دودھ لیتے تھے، اور اپنی ضروریات

بدست خود پوری فرما لیتے تھے۔“

یہ پانچ کام ہو گئے، امیر المؤمنین ان پانچ نمبروں پر عمل کیجئے، ان شاء اللہ

آپ اپنے دونوں ساتھیوں کے ساتھ جا ملیں گے۔

خلاصہ یہ کہ:

۱.... امیدیں کم کرنا۔

۲.... بھوک سے کم کھانا۔

۳.... لنگی چھوٹی پہننا۔

۴.... قیص کو پیوند لگانا۔

۵.... جوتے خود گانٹھ لینا۔

میرا ذوق:

میری شلوار درزیوں کے پاس جاتی ہے تو درزی لوگ مذاق کرتے ہیں کہ کسی بچے کی شلوار لے آئے ہو، میرے بچوں کی شلواریں مجھ سے بڑی ہیں، لیکن پھر وہ زبردستی نیچا کر دیتے ہیں، میں ہر موقع پر کہہ کر بھیجتا ہوں کہ ایک انچ کم رکھنا، اگر میری نصیحت پر عمل ہوتا تو اب تک گھٹنوں تک آگیا ہوتا، مگر وہ میری سنتے نہیں، اور اس کا اثر یہ ہے کہ مجھے اوپر کر کے باندھنا پڑتا ہے، جی چاہتا ہے کہ مسلمانوں کے پاجامے، شلواریں آدھی پنڈلی تک ہوں، کیونکہ رسول اللہ صلی اللہ علیہ وسلم کو یہی محبوب تھا، اور یہی ان کا عمل تھا، محبوب کا نقشہ یہ ہے، لیکن خیر اجازت ہے، لیکن ٹخنوں سے نیچے پہننا تو خالص کبر ہے جو میں بتا ہی چکا ہوں۔

پیوند کا بدل:

ازار کہو، شلوار کہو، پاجامے کہو، یا پیٹ کہو، پیٹ پہننا ویسے ہی گناہ ہے، کیونکہ تم لوگ صرف انگریزوں کی مشابہت کے لئے پہنتے ہو، پیٹ پہننا مکروہ تحریمی ہے، باقی سرد علاقے کے لوگ اپنا گرم لباس بنالیں تو ان کو یہ مناسب ہے، لیکن تم یہاں بیٹھ کر یہ نہیں کہہ سکتے کہ سرد علاقے کے لوگوں کو تو پیٹ پہننا لازم ہوگا، میں وہاں بھی گیا ہوں، ان کے لباس بھی دیکھے ہیں، ان کے ہاں بھی یہ چیزیں کوئی لازم نہیں، یہ تمہارا احساسِ کہتری ہے، اور قیصوں کو پیوند لگاؤ، اب بھی اس سنت پر عمل

نہیں ہو سکتا، میں خود اپنی کوتاہی کا اعتراف کرتا ہوں، اس کا پھر بدل یہ ہے کہ ایک نیا کپڑا بنے تو دوسرا دے دو، میرے گھر والے ایک دن کہنے لگے کہ: تم نیا جوتا اور نئے کپڑے بہت پہننے لگے ہو۔ میں نے کہا کہ: ایک بزرگ تھے اللہ تعالیٰ ان کو ہر روز نیا لباس پہناتے تھے، نیا جوتا پہناتے تھے، تو میں خرید کر نہیں لاتا ہوں، اگر اللہ تعالیٰ مجھے روزانہ جوتوں اور کپڑوں کا نیا جوڑا پہنایا کریں تو تمہیں کیا تکلیف ہے؟ دیتے رہو جو اُتر جائے وہ دیتے رہو، اور یہی مسئلہ جوتے گانٹھنے کا بھی ہے۔

لطیفہ:

جوتے گانٹھنے پر مجھے لطیفہ یاد آیا، ہمارے حضرت ڈاکٹر عبدالحی عارفی نور اللہ مرقدہ جو ہمارے پیر و مرشد ہیں، وہ سناتے تھے کہ بھی ایک دن ہمارا جوتا ٹوٹ گیا تو ہم نے بنانے کے لئے موچی کو دیا، ہم بھی وہاں اتنی دیر کھڑے رہے، تو وہ اس کے ٹانکے بہت بڑے لگا رہا تھا، میں نے کہا: میاں! چھوٹے چھوٹے ٹانکے لگاؤ۔ تو مجھے گبز کے کہنے لگا: میاں! کبھی جوتا گانٹھا بھی ہے؟ حضرت فرماتے ہیں کہ اس کی یہ بات سن کر مجھے بڑا مزہ آیا، جوتے گانٹھنے کا کام بھی جانتے ہو؟ پھر اس نے بتایا کہ یہ جو پرانا جوتا ہوتا ہے، ان کے ٹانکے چھوٹے چھوٹے نہیں لگتے، کیونکہ چمرا گل جاتا ہے اور دھاگہ یعنی ڈور جوتے کے چمڑے کو کاٹ دیتی ہے، اس کے ٹانکے بڑے بڑے لگائے جاتے ہیں۔ حضرت فرماتے ہیں کہ: بھی جوتے گانٹھنا بھی ایک فن ہے، اور یہ بھی اُستاد سے سیکھنا پڑتا ہے۔

مال، اولاد نہیں، علم زیادہ ہو:

اس کے بعد حضرت علی رضی اللہ عنہ کا دوسرا ارشاد ہے کہ خیر یہ نہیں کہ تمہارا مال اور تمہاری اولاد زیادہ ہو، بلکہ خیر یہ ہے کہ تمہارا علم زیادہ ہو اور تمہارا حلم بڑھتا رہے۔ علم کے ساتھ حلم، جتنا علم بڑا ہوتا علم بھی بڑا ہو۔

مال کی زیادتی فضلِ الہی نہیں:

عام طور پر لوگ کسی سے پوچھیں گے: تمہارا کیا حال ہے؟ کہتا ہے کہ: ”بڑا اللہ تعالیٰ کا فضل ہے!“ کیا فضل ہے؟ نماز کی کبھی توفیق نہیں ہوتی، زکوٰۃ، حساب کر کے دینے کی کبھی توفیق نہیں ہوئی، حج سالہا سال سے فرض ہے اس کی کبھی توفیق نہیں ہوئی، زمین پر زمین خرید رہے ہیں، کارخانے پر کارخانے بنا رہے ہیں، فیکٹریوں پر فیکٹریاں بنا رہے ہیں، دکانوں پر دکانیں بنا رہے ہیں، اور بچے پیدا کر رہے ہیں، اور جب پوچھا جائے تو کہتے ہیں کہ: ”اللہ تعالیٰ کا بڑا فضل ہے!“ یہ اللہ تعالیٰ کا فضل نہیں ہے، اس سے انکار نہیں کہ یہ دُنیا کی نعمتیں بھی اللہ تعالیٰ کی عنایت ہیں، لیکن اللہ تعالیٰ کا فضل اس پر ہے جس کو اللہ تعالیٰ نے مال و اولاد دے کر اپنی بندگی کی توفیق عطا فرمائی، اس پر اللہ تعالیٰ کا فضل ہے۔ ورنہ ہندوؤں کے پاس، سکھوں کے پاس، چوڑھوں کے پاس، عیسائیوں کے پاس، یہودیوں کے پاس، اور لاندہب قوموں کے پاس پیسہ تم سے زیادہ ہے، تمہارے پاس پاکستانی روپیہ ہے، ان کے پاس ڈالر ہیں، یہ اللہ تعالیٰ کا فضل نہیں ہے۔

حضرت موسیٰ علیہ السلام پر فضل تھا:

حضرت موسیٰ علیہ السلام پر اللہ تعالیٰ کا فضل تھا، کندھے پر ایک چادر اور ہاتھ میں ایک عصا تھا، اور کچھ بھی نہیں تھا۔ اور قارون جس کے خزانوں کو قرآنِ کریم کے مطابق خزانے کی کنجیوں کو ایک بڑی جماعت نہیں اٹھا سکتی تھی:

”إِنَّ مِفْتَاحَهُ لَتَتَوَّأ بِالْعُصْبَةِ أُولَى الْقُوَّةِ.“ (القصص: ۷۶)

ایک طاقت ور جماعت سے مراد ایک اونٹوں کی جماعت مراد ہے، اتنے خزانے تھے کہ اس کے خزانوں کی کنجیاں اونٹوں کی جماعت پر لادی جاتی تھیں، تو ان کو تھکا دیتے تھے۔ اتنا خزانہ، اتنا مال، کیسی گری حاصل کر لی تھی اس بد بخت نے،

حضرت جبریل علیہ السلام کے گھوڑے کی سم سے کہ نیچے سے مٹی اٹھالی تو اس کے ذریعے سے اس کو کیمیاگری حاصل ہوئی ہے، کوئی بوٹی مل گئی ہوگی، سونا بنانا جانتا تھا، سیٹھ ہو گیا اور اتنا بڑا سیٹھ، اس پر اللہ تعالیٰ کا فضل نہیں تھا، اللہ تعالیٰ کا فضل موسیٰ علیہ السلام پر تھا۔

تو امیر المؤمنین حضرت علی رضی اللہ عنہ فرماتے ہیں کہ: خیر کثرت مال کا نام نہیں بلکہ کثرت علم اور حلم کے زیادہ ہونے کا نام ہے۔

لڑائی جھگڑا کرنا مومن
کی شان نہیں

بسم اللہ الرحمن الرحیم

(الحمد لله وسلام على عباده الذين اصطفى!)

گفتگو اس میں چل رہی تھی کہ لڑائی جھگڑا کرنا، بحث مباحثہ کرنا مؤمن کی شان نہیں ہے۔

لوگوں کی تین قسمیں:

شیخ شہاب الدین سہروردی رحمہ اللہ فرماتے ہیں کہ: لوگ دو قسم کے ہیں، ایک شخص تو وہ ہے جو اللہ تعالیٰ کی رضا کا طالب ہے، آخرت کو چاہنے والا ہے، تو یہ شخص تمہارے راستے پر چلنے والا ہے، اس کے ساتھ تو تمہاری رد و کد نہیں ہونی چاہئے، جس راستے پر تم چل رہے ہو اسی راستے پر یہ بھی چل رہا ہے، جہاں تم جانا چاہتے ہو، یہ بھی وہاں یہ جانا چاہتا ہے، جس سے تم ملنا چاہتے ہو اسی سے یہ بھی ملنا چاہ رہا ہے، تو اس کے ساتھ کوئی لڑائی جھگڑا نہیں ہونا چاہئے۔

دوسرا آدمی وہ ہے جو اس کے برعکس دنیا کا طالب ہے، اس کی رغبت دنیا کی چیزوں میں ہے، اللہ تعالیٰ کی رضا میں اس کی رغبت نہیں ہے، اور اللہ تعالیٰ کے ہاں جو اجر و ثواب ہے، وہ اس کے سامنے نہیں، اگر وہ شخص تمہارے ساتھ لڑائی جھگڑا کرتا ہے تو اس کے ساتھ بھی لڑائی جھگڑا نہیں کرنا چاہئے، بلکہ اس پر شفقت اور رحمت ہونی چاہئے کہ یہ غریب فتنے میں مبتلا ہے، ایک آفت اور مصیبت میں گرفتار ہے، اور اس کا لڑائی جھگڑا کرنا اس کے نفس لقاہ کی شرارت کی وجہ سے ہے، تو ایسا شخص تو تمہارے لئے لائق رحم ہونا چاہئے، نہ کہ تم کو اس پر غصہ آئے۔

جسمانی مریض کی طرح رُوحانی مریض:

بھائی! کسی آدمی کے ظاہری بدن پر کوئی عیب ہو، کوئی بیماری ہو، کوئی تکلیف ہو، ظاہر ہے کہ ہمیں اس پر رحم آیا کرتا ہے، خداخواستہ کوئی شخص کوڑھ کی بیماری میں مبتلا ہے، خداخواستہ کسی کے ناسور ہو گیا ہے، جس سے ہر وقت پیپ بہتی رہتی ہے یا اسی قسم کا کوئی اور مرض ہے تو اس کو دیکھ کر ہمیں اس پر غصہ آئے گا یا اس پر رحم آئے گا؟ ظاہر بات ہے کہ عقل مند کو کبھی غصہ نہیں آئے گا، بلکہ رحم آئے گا، اب اسی مثال کو سوچ لیجئے کہ اگر کوئی شخص باطنی بیماری میں مبتلا ہو، یعنی ظاہری جسم کا کوڑھی نہ ہو، بلکہ باطنی کوڑھی ہو، اس کے باطنی ناسور ہو، یعنی اس کے باطن میں ایسی کوئی تکلیف ہو، تو جس شخص کی نظر اس کی بیماری پر ہوگی، وہ اس پر ترس کھائے گا کہ بے چارا غریب کس بیماری میں مبتلا ہے۔

تو شیخ فرماتے ہیں کہ: تم کو اس پر بھی غصہ نہیں آنا چاہئے، بلکہ اس پر رحم آنا چاہئے۔

اپنے ہم سفر سے لڑائی:

پہلی قسم جو ذکر کی تھی، یعنی وہ شخص جو اپنے مولیٰ کی رضامندی کا طالب ہے، آخرت کے اجر و ثواب کو چاہنے والا ہے، اور اللہ تعالیٰ کا قرب حاصل کرنے والا ہے، تو اس کے ساتھ کوئی لڑائی جھگڑا نہیں ہونا چاہئے، کیونکہ تم اور وہ ایک ہی راستے کے مسافر ہو، لیکن ہم دیکھتے ہیں کہ لوگ اس میں بھی جھگڑا کرتے ہیں، چنانچہ بعض دفعہ مسجد میں لڑائی ہو جاتی ہے اور بعض دفعہ بیت اللہ میں لڑائی ہو جاتی ہے، لوگ طواف کر رہے ہوتے ہیں، مثلاً ایک آدمی لوگوں کو ہٹا کر خود آگے بڑھ رہا ہے، بیت اللہ شریف کے ملتزم پر پہنچنے کے لئے لوگوں کو پیچھے ہٹا کر آگے بڑھ رہا ہوتا ہے، بڑے دکھ کی بات ہے اور بڑی جہالت کی بات ہے۔ ارے کس کے پاس جارہے ہو؟ کیا وہ

تمہیں یہاں نہیں دیکھ رہا؟ بھلا تم کمزوروں کو اور دوسروں کو دھکے دے کر اور پیچھے ہٹا کر آگے بڑھو گے تو تم زیادہ ثواب حاصل کر لو گے؟ معلوم ہوا کہ اس بے چارے کی حقیقت پر نظر نہیں ہے ورنہ وہ یہ کام نہ کرتا۔

ہمارے حضرت حاجی صاحب کا شعر ہے کہ:

اگرچہ کوچہ جاناں میں بھی پھر پھر کے سر مارا
نہ دیکھا یار کو، گھر بار کو دیکھا تو کیا دیکھا؟

کیا تم وہاں پتھروں کو دیکھنے کے لئے جاتے ہو؟ یا مسجد میں سے کسی چیز کے لئے آتے ہو؟ اگر اس پاک ذات کی رضا کے لئے آتے ہو جس کے گھر میں آرہے ہو تو یہ دیکھو کہ ہمارے اس عمل سے وہ راضی ہو رہا ہے یا ناراض ہو رہا ہے؟ تم اس کو دکھانا چاہتے ہو کہ کتنے بڑے صوفی ہیں ہم؟

اسی طرح ایک آدمی نے مسجد میں اپنی جگہ روکی ہوئی ہے، وہ وضو کرنے کے لئے گیا، دوسرا آدمی آیا اس نے اس کا رُومال یا مصلیٰ اٹھالیا اور خود نیت باندھ کے کھڑا ہو گیا، ماشاء اللہ! یہ صفِ اوّل کا ثواب حاصل ہو رہا ہے، ارے جس کی خاطر تم صفِ اوّل میں کھڑے ہو، کیا اس کو معلوم نہیں ہے کہ تم کب آئے تھے؟ تو میں دیکھ رہا ہوں کہ حقیقت ناشناسی کی وجہ سے اب ایک ہی راستے کے جو مسافر ہیں، ان میں بھی لڑائی ہو رہی ہے، حاجیوں میں لڑائی ہو رہی ہے، نمازیوں میں لڑائی ہو رہی ہے، اعتکاف والوں میں لڑائی ہو رہی ہے اور خدا کے گھر میں لڑائی ہو رہی ہے، کس بات پر؟ اور کیوں لڑائی ہو رہی ہے؟ معلوم ہوا کہ یہ حقیقت شناس نہیں ہیں، نہیں بھائی! ان کے ساتھ کوئی لڑائی نہیں ہونی چاہئے، اس لئے کہ جو اللہ تعالیٰ کے راستے کا واقعی مسافر ہو اور جس کے سامنے واقعی منزل لیلیٰ ہو، اس سے لڑائی نہیں کرنی چاہئے۔ جس سے معلوم ہوا کہ ہم لوگ حقیقت سے آشنا نہیں ہیں، اس لئے ہم نے ان چیزوں کو مقصود سمجھ لیا ہے، بھائی! ہماری تمام تگ و دو سے مقصود حق تعالیٰ شانہ کی رضا حاصل کرنا

ہونا چاہئے! بے شک آپ سات حج کر لیں لیکن اگر رضائے مولیٰ حاصل نہ ہو تو خاک ہیں، اور اگر رضائے مولیٰ یہیں بیٹھے حاصل ہو جائے تو حج فرض ہی نہیں ہے، جانے کی ضرورت ہی نہیں ہے، اسی لئے فرماتے ہیں کہ:

اے قوم! باز رفتہ، کجا روید کجا روید

محبوب شما اینجا است بیاید، بیاید

ترجمہ:.... ”اے وہ لوگو جو حج کے لئے جا رہے ہو!

کہاں جا رہے ہو؟ کہاں جا رہے ہو؟ تمہارا محبوب تو یہیں ہے
یہیں آ جاؤ۔“

میرا مقصود حج و عمرے کی نفی کرنا نہیں ہے، وہ بلاتے ہیں تو ضرور جائیں:

اجازت ہو تو آ کر میں بھی شامل ان میں ہو جاؤں

سنا ہے کل تیرے در پر ہجوم عاشقاں ہوگا

عاشقوں کا ہجوم ہو رہا ہے تو ہر مومن کی خواہش ہوتی ہے کہ ان میں شامل

ہو جائے، شاید اس کا بھی عاشقوں میں نام لکھا جائے، ہمارے حضرت ڈاکٹر صاحب کا یہ شعر ہے:

جب کبھی شوریدگانِ عشق کا ہوتا ہے ذکر

اے زہے قسمت کہ ان کو یاد آ جاتا ہوں میں

عرض کرنے کا مقصد یہ ہے کہ یہ تو بہت اُوچھی چیز ہے، اللہ تعالیٰ کسی کو

سعادت عطا فرمائے، اس سے بڑی دولت اور کیا ہوگی، اللہ تعالیٰ اپنے دروازے پر بلائے، محبوب آنے کی خود دعوت دے تو ضرور آؤ۔

محبوب کا بلاوا:

ہمارے حضرت قاری رحیم بخش صاحب نور اللہ مرقدہ تھے، ہمارے

خیر المدارس کے اُستاز تھے، ہمارے شیخ حضرت مولانا محمد زکریا مہاجر مدنی قدس سرہ کے خلیفہ تھے، مجھ سے بہت ہی شفقت فرماتے تھے، بہت ہی محبت فرماتے تھے، حد سے زیادہ، ان کے داماد... مولانا قاری محمد یٰسین صاحب... یہاں کراچی میں ہوتے ہیں، وہ مجھے بتا رہے تھے کہ ایک دن حضرت قاری صاحب ملتان سے تشریف لائے، مجھے کہنے لگے کہ حج کے لئے جانا ہے، آخری جہاز جاچکا تھا، میں نے کہا: حضرت! آپ کس طرح جائیں گے؟ جہاز تو چھوٹ چکا ہے، اب کوئی جہاز نہیں ہے۔ فرمایا: میں نہیں جانتا ہوں! حضور صلی اللہ علیہ وسلم کی خواب میں زیارت ہوئی ہے اور فرما رہے ہیں کہ تم اس دفعہ آ نہیں رہے ہو؟

جب کبھی شوریدگانِ عشق کا ہوتا ہے ذکر

اے زبے قسمت کہ ان کو یاد آ جاتا ہوں میں

جب سے خواب میں آپ کا یہ فرمان سنا کہ: ”اس دفعہ تم نہیں آرہے؟“ اس وقت سے میں بے تاب ہو گیا ہوں اور پاسپورٹ لے کر آ گیا ہوں، میں نہیں جانتا اس بات کو۔ ان کے داماد کہنے لگے کہ میں نے کہا: اچھی بات ہے، میں نے پاسپورٹ اٹھایا، حج افسر کے پاس چلا گیا، شاید قاری صاحب کو بھی ساتھ لے لیا، اور یہ کہا کہ: ہمارے یہ بزرگ حج پر جانا چاہتے ہیں، اس کے منہ سے نکلا کہ ضرور جائیں گے، بعد میں وہ افسر خود کہہ رہا تھا کہ میں نے خود کیسے کہہ دیا یہ ضرور جائیں گے، تمام دفاتر بند ہو چکے ہیں، جہاز جاچکا ہے، کیسے جائیں گے؟ اور عجیب بات یہ ہے کہ اگلے دن جمعہ تھا، چھٹی تھی، حج افسر نے اسی وقت انتظامات کئے، فوراً کاغذات بنائے گئے، سارے کے سارے اور بینک کے ذریعے جو معاملات تھے وہ پورے کئے گئے اور پورے کاغذات ایک گھنٹے میں مکمل کر دیئے، اب جائیں کیسے؟ اللہ تعالیٰ کی شان کہ ایک مستقل جہاز تیار ہوا جانے کے لئے، اس سے بڑھ کر سعادت اور خوش نصیبی اور کیا ہو سکتی ہے کہ محبوب خود بلا تے ہیں کہ چلو! لیکن یہ تو عشق و محبت کی لائن ہے، لڑائی

جھگڑے کی لائن تھوڑی ہے، نہ نمود و نمائش کی لائن ہے، نہ لڑائی جھگڑے کی لائن ہے، مجھے بہت اذیت ہوتی ہے جب میں نمازیوں کو ایک دوسرے کے ساتھ نماز میں مصفوں پر لڑتے ہوئے دیکھتا ہوں، اور جب حاجیوں کو سفر حج میں لڑتے ہوئے دیکھتا ہوں، اتنی اذیت ہوتی ہے کہ کچھ نہ پوچھو مجھ سے، کیا کہوں اللہ تعالیٰ کے بندے تم کس کے لئے آئے ہو؟

ایک عارف فرماتے ہیں کہ: اگر عشق کے راستے میں عشق کے بیابان میں چل رہے ہو اور لکیروں کے کانٹے تمہارے پاؤں میں چبھ رہے ہیں تو پروا نہ کرو، اس لئے کہ جو شخص اس منزل کو قطع کرتا ہے اس کو یہ بھی برداشت کرنا ہوگا، اگر تو تم عشق کے راستے پر چل پڑے ہو تو عاشق بن کے دکھاؤ، کوئی ایذا پہنچے تو خندہ پیشانی کے ساتھ برداشت کرو، یہ سمجھو کہ یہ سب کچھ محبوب کے راستے میں مل رہا ہے، جو کچھ بھی مل رہا ہے، قبول ہے، ارے مجنوں تو پتھر کھانے والے کو کہتے ہیں، لوگ اس کو دیوانہ کہتے ہیں، اور پتھر مارتے ہیں، تم نے بھی مجنونا نہ کپڑے پہن لئے ہیں، سلے ہوئے کپڑے اتار کر دو چادریں پہن لیں ہیں، لیکن اندر سے بھی مجنوں بن کر کے دکھاؤ نا! نقشہ تو مجنوں اور دیوانوں کا بنالیا ہے حقیقت بھی بنا کے دکھاؤ نا:

نکلتے نہیں ایک جا عاشق بدنام کہیں

دن کہیں رات کہیں، صبح کہیں شام کہیں

یہ مارے مارے پھرتے ہو! اور دو چادریں پہن کر نعرے مارتے پھرتے ہو لبیک کے، یہ ساری ادائیں تو عاشقوں کی ہیں، لیکن اندر سے بھی تو عاشق بنو نا! اندر سے وہی کچھ رکھا ہوا ہے، عاشق تو اپنی خواہشات کو ترک کر دیا کرتا ہے، اس کے پاس اپنی خواہش نہیں ہوتی، محبوب کا وصال ہی اس کی سب سے بڑی خواہش ہوتی ہے، مال جائے، عزت جائے، آبرو جائے، وقار جائے، اس کو کوئی پروا نہیں ہوتی، گھر بار لٹ جائے، اس کو کوئی پروا نہیں، بس وصال محبوب ہونا چاہئے۔

جس کو ہو جان و دل عزیز!

بہت دنوں کی بات ہے، ایک دفعہ حرم شریف میں بیٹھا تھا، ایک صاحب کسی کرنل کو ساتھ لے کر آئے، آج کل لوگوں کو بال رکھنے کا بھی مرض ہے نا! بیماری ہے بال رکھنے کی، چنانچہ وہ حج و عمرے کے بعد بھی بال نہیں مونڈتے بلکہ دو چار بال ادھر سے کتر دیئے، دو چار بال ادھر سے کتر دیئے۔ تو وہ صاحب جو کرنل صاحب کے ساتھ تھے کہنے لگے کہ چلو مولوی صاحب کے پاس مسئلہ پوچھتے ہیں کہ تمہارا احرام نہیں کھلا، وہ ان کو میرے پاس لے آئے، تو میں نے کہا کہ: بھائی! اس سے احرام نہیں کھلتا، بہتر تو یہ ہے کہ احرام کھولنے کے لئے آدمی سر پر استرا پھر وائے، اور سر کا حلق کروائے، اور یہ نہ ہو تو کم از کم ایک پور برابر پورے سر کے بالوں کو قینچی سے کاٹ لے، جس کو قصر کہتے ہیں، اور ہمارے امام کے نزدیک اگر چوتھائی سر کے بال کاٹ لئے جائیں تو احرام کھلے گا، اور اگر چوتھائی سر سے کم بال کاٹے گا تو احرام نہیں کھلے گا۔ تو کرنل صاحب فرمانے لگے کہ: جی اتنی تنگ نظری نہیں ہونی چاہئے! مجھے غصہ آگیا، تو میں نے کہا: تمہیں کس حکیم نے کہا تھا یہاں آنے کو؟ تمہیں کس عقل مند نے مشورہ دیا تھا یہاں آنے کا؟ عمرے کے لئے آنے کا؟ اور میں نے غالب کا شعر پڑھا:

ہاں! ہاں! نہیں وفا پرست، جاؤ وہ بے وفا سہی

جس کو ہو جان و دل عزیز، اس کی گلی میں جائے کیوں؟

تمہیں اپنے بالوں سے ایسی محبت تھی تو یہاں کیا لینے آئے تھے؟ کس نے کہا تھا کہ تم آؤ یہاں؟ اپنے بال بھی ساتھ لے کر پھر رہے ہو، اللہ تعالیٰ کی شان کہ یہ عاشق ہیں، حج و عمرہ کے لئے جارہے ہیں، سبحان اللہ! داڑھی مونڈی ہوئی ہے اسی طرح مونڈی رہے گی اور ہمیشہ مونڈی رہے گی میں حلفاً کہتا ہوں کہ ان کا حج نہیں

ہوتا، جو داڑھی موٹ کر جاتے ہیں اور واپس آ کر بھی منڈاتے ہیں، میں حلفاً کہتا ہوں کہ ان کا حج نہیں ہوتا، ان کا حج مردود ہے، یہ لوگ پیسے ضائع کرتے ہیں، کیا اس کو حج کہتے ہو؟ کہ وہاں بھی اپنی خواہشات کا ساتھ دیتے ہو، اور یہاں واپس آ کر بھی! اللہ تعالیٰ کے گھر کو جا کر ناپاک کرتے ہو، یہ حج و عمرہ نہیں ہے، پیسے مت ضائع کرو، اگر وہاں جانا ہے تو عاشق بن کر جاؤ اور عاشق کی کوئی رائے نہیں ہوتی، عاشق اپنے آپ کو مٹا دیتا ہے، اپنے آپ کو مٹا کر جاؤ، جن کا اللہ تعالیٰ کے ساتھ جوڑ نہیں لگا تو کسی اور کے ساتھ کیا جوڑ لگے گا؟ اس لئے یہ آپس میں لڑتے ہیں یہاں بھی اور وہاں بھی، معلوم ہوا کہ ایک راستے کے مسافر نہیں بنے۔

شیخ فرماتے ہیں کہ جو اللہ تعالیٰ کی رضا کا طالب ہے، تم بھی رضائے الہی کے طالب ہو وہ بھی رضائے الہی کا طالب ہے، ایک ہی راستے پر چل رہے ہیں، اس سے تمہاری کیا لڑائی جھگڑا ہے؟ اگر وہاں جانا ہے تو گناہوں کو چھوڑ کر جاؤ اپنے سے نکل جاؤ، اپنی خواہشات کو چھوڑ کر جاؤ، ورنہ چل کر کے آ جاؤ گے۔

آنحضرت صلی اللہ علیہ وسلم کا ارشاد گرامی ہے کہ: ایک وقت آئے گا کہ میری امت کے کھاتے پیتے لوگ سیر و تفریح کے لئے حج کیا کریں گے، تاجر پیشہ لوگ تجارت کے لئے اور فقراء بھیک مانگنے کے لئے۔

طالب دُنیا سے لڑائی:

اسی طرح دوسری قسم کا وہ آدمی جو دُنیا کا طالب ہے اور تم تو اللہ تعالیٰ کی رضا کے طالب ہو، اس کے ساتھ بھی تو تمہارا جھگڑا نہیں ہونا چاہئے، اور اگر تمہارا اس کے ساتھ جھگڑا ہو رہا ہے تو معلوم ہوتا ہے تم بھی اسی لائن کے آدمی ہو، جس لائن کا وہ ہے۔

شیخ سعدیؒ فرماتے ہیں کہ: ایک دفعہ میں نے اپنے اُستاد سے شکایت کی کہ مدرسہ کے طالب علم مجھ سے حسد کرتے ہیں۔ تو میرے اُستاد نے... اللہ تعالیٰ غریقِ رحمت فرمائے... بڑے اطمینان کے ساتھ فرمایا کہ: بیٹا! کوئی بات نہیں ہے، کم از کم دونوں ایک ہی راستے پر چل رہے ہیں، وہ بھی جہنم کے راستے پر چل رہا ہے، تم بھی جہنم کے راستے پر چل رہے ہو، وہ حسد کے ذریعے جہنم کے راستے پر چل رہے ہیں، تم غیبت کے ذریعے جہنم کے راستے پر چل رہے ہو، خیر سے دونوں پہنچیں گے، تو اگر کوئی طالب دُنیا ہے اور بیچارہ طلب دُنیا کی وجہ سے بتلائے فتنہ ہے، اور تم اس سے ٹکراتے ہو تو معلوم ہوا کہ تم بھی اسی لائن کے آدمی ہو، دونوں چشم بد دور ایک ہی لائن پر چل رہے ہیں، اس کے بعد شیخؒ نے آنحضرت صلی اللہ علیہ وسلم کی حدیث نقل کی ہے کہ آنحضرت صلی اللہ علیہ وسلم نے فرمایا:

”لَا تُمَارِ أَحَاكَ وَلَا تُمَارِ حُهُ وَلَا تُعِدُّهُ مَوْعِدًا

فَتُخْلَفُهُ۔“

(ترمذی ج: ۲ ص: ۲۰)

ترجمہ:.... ”اپنے بھائی کے ساتھ نہ تو جھگڑا کرو اور نہ

اس سے وعدہ کر کے وعدہ خلافی کرو۔“

یعنی اپنے بھائی سے نہ جھگڑو اور نہ وعدہ خلافی کرو، یا تو وعدہ ہی نہ کرو، اگر

وعدہ کیا ہے تو اس کو نبھاؤ، وعدہ خلافی نہ کرو۔

حرام کام کے وعدے کی تکمیل؟

وعدے کے متعلق ایک بات یاد رہنی چاہئے کہ بعض لوگ غلط بات کا وعدہ

کر لیتے ہیں، یا آپس میں غلط کام، گناہ کی بات اور ناجائز معاملے کا معاہدہ کر لیتے

ہیں، ایسا معاہدہ کرنا، یا ایک دوسرے سے وعدہ کرنا حرام اور ناجائز ہے، ایسے ہی اس

کا نبھانا بھی حرام ہے، اگر کسی نے وعدہ کر لیا ہے تو اس وعدے کو توڑا اور ختم کیا

جائے، مطلب یہ کہ اگر کسی سے غلط بات کا وعدہ کیا ہے تو اس غلط وعدے کو پورا نہیں کیا جائے گا۔

ایک صاحب نے مجھے خط لکھا کہ میں نے ایک لڑکی کے ساتھ قرآن پر ہاتھ رکھ کر وعدہ کیا تھا کہ ہم دوسری جگہ شادی نہیں کریں گے، کیا ہم اس وعدے کو نبھائیں یا توڑیں؟ ارے بھائی! اس غلط وعدے کو پورا نہیں کیا جائے گا، اب وعدہ خلافی ہوتی ہے تو ہونے دو، تم کو کس حکیم نے کہا تھا کہ وعدہ کرو؟ ایسا وعدہ کرنا ناجائز ہے، یہ تو میں نے ایک مثال دی ہے۔ غرض اس قسم کے ناجائز وعدوں کا پورا کرنا بھی جائز نہیں ہے۔

وعدہ خلافی نفاق کی علامت:

دوسری بات یہ کہ تم نے اپنے بھائی سے کسی جائز چیز کا وعدہ کیا، مگر وعدہ کرتے وقت یہ نیت کی کہ میں نے پورا تو کرنا نہیں ہے، بس ٹال دو کہ ہاں کریں گے ان شاء اللہ گویا وعدہ کرتے وقت ہی پورا کرنے کی نیت نہیں تھی محض دھوکا دینا مقصود تھا، چنانچہ اللہ تعالیٰ کے کچھ بندے ایسے بھی ہیں کہ وہ جب کسی سے وعدہ کرتے ہیں تو وعدہ کرتے وقت ہی ان کی نیت یہ ہوتی ہے کہ مجھے پورا تو کرنا نہیں، اس وقت اس کو نالو، اس کو رسول اللہ صلی اللہ علیہ وسلم نے منافق کی تین علامتوں میں سے ایک علامت بیان فرمایا ہے۔

منافق کی چار علامتیں:

چنانچہ حدیث میں ہے کہ منافق کی چار علامتیں ہیں:

”عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَرْبَعٌ مَنْ كُنَّ فِيهِ كَانَ مُنَافِقًا خَالِصًا، وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَهَا: إِذَا أُوْتِمِنَ خَانَ، وَإِذَا

حَدَّثَ كَذَبَ، وَإِذَا عَاهَدَ غَدَرَ، وَإِذَا خَاصَمَ فَجَرَ. مُتَّفَقٌ عَلَيْهِ.”
(مشکوٰۃ ص: ۱۷)

ترجمہ:.... ”حضرت عبداللہ بن عمر رضی اللہ عنہما سے روایت ہے کہ آپ صلی اللہ علیہ وسلم نے ارشاد فرمایا: چار خصلتیں ایسی ہیں، جس شخص میں پائی جائیں وہ پکا منافق ہے اور جس میں ان خصلتوں میں سے کوئی ایک پائی جائے تو جب تک اس کو چھوڑ نہ دے تو وہ بھی نفاق کے ایک درجے پر ہے، جب امانت دیا جائے تو وہ خیانت کرے، اور جب بات کرے تو جھوٹ بولے، اور جب کوئی وعدہ کرے تو دھوکا دے اور جب جھگڑا کرے تو گالم گلوچ کرے۔“

منافق کی تین نشانیاں:

اسی طرح ایک دوسری روایت میں منافق کی تین علامتوں کا ذکر ہے:
”آيَةُ الْمُنَافِقِ ثَلَاثٌ: إِذَا حَدَّثَ كَذَبَ، وَإِذَا وَعَدَ أَخْلَفَ، وَإِذَا أُؤْتِمِنَ خَانَ.“ (مشکوٰۃ ص: ۱۷، متفق علیہ)
ترجمہ:.... ”منافق کی تین علامتیں ہیں: جب بات کرے تو جھوٹ بولے، جب وعدہ کرے تو وعدے کی خلاف ورزی کرے، اور جب امانت دی جائے تو اس میں خیانت کرے۔“

بلا قصد وعدہ خلافی کا حکم:

اگر وعدہ کرتے وقت کسی کی پکی نیت تھی کہ ان شاء اللہ ایس کام کو کرنا ہے، لیکن بعد میں کوئی ایسا عذر پیش آ گیا جس کی بنا پر وہ اپنا وعدہ پورا نہیں کر سکا، یعنی واقعی

صحیح عذر پیش آگیا، مثال کے طور پر جیسے کوئی بات کہی پھر یاد نہیں رہی، یا کوئی دوسرا مانع یا ایسی رکاوٹ آگئی کہ وعدہ پورا نہ کر سکا تو اکابر فرماتے ہیں کہ اس شخص کو وعدہ خلافی کا گناہ نہیں ہوگا، کیونکہ یہ وعدہ خلافی خود اس کی طرف سے نہیں ہوئی ہے، قدرتی طور پر، من جانب اللہ صورت ہی ایسی پیش آگئی کہ یہ اپنا وعدہ پورا نہیں کر سکا، تو یہ جو فرمایا کہ اپنے بھائی سے وعدہ نہ کرو، ایسا نہ ہو کہ وعدہ کر کے وعدے کی خلاف ورزی کرو، اس کا معنی یہ ہے کہ اپنے قصد، اپنے ارادے سے وعدہ خلافی نہ کی جائے، لیکن خدا نخواستہ اگر کوئی مانع ایسا پیش آجائے جس کی وجہ سے تم وہ وعدہ نہیں نبھاسکے، یا پورا نہیں کر سکتے تو پھر ان شاء اللہ تم پر مؤاخذہ نہیں ہوگا اور تم اس میں معذور ہو گے۔

جھگڑا کرنا منافق کی علامت:

منافق کی چار علامتوں میں سے ایک جھگڑا کرنا بتلائی گئی ہے، اسی جھگڑے کی نحوست کا بیان ایک اور حدیث میں بھی ہے، چنانچہ رسول اللہ صلی اللہ علیہ وسلم ارشاد فرماتے ہیں کہ:

”مَنْ طَلَبَ الْعِلْمَ لِيُجَارِيَ بِهِ الْعُلَمَاءَ أَوْ لِيُمَارِيَ بِهِ السُّفَهَاءَ أَوْ يَصْرِفَ بِهِ وُجُوهَ النَّاسِ إِلَيْهِ أَدْخَلَهُ اللَّهُ النَّارَ.“
(مشکوٰۃ ص: ۳۴ بحوالہ ترمذی، ابن ماجہ)

ترجمہ: ”جو شخص علم اس واسطے حاصل کرتا ہے کہ علماء کے ساتھ بحث مباحثہ کیا کرے گا، یا احمقوں کے ساتھ جھگڑا کرے گا، یا یہ کہ لوگوں کی توجہ اپنی طرف پھیرے گا... یعنی علم پڑھ کے تقریریں کیا کرے گا تو لوگ کہیں گے کہ بڑا آدمی ہے، ماشاء اللہ! بڑی اچھی تقریر کرتا ہے... اس شخص کو اللہ تعالیٰ جہنم میں ڈالیں گے، (نعوذ باللہ ثم نعوذ باللہ!)۔“

علم کا معنی؟

علم کے معنی جاننے کے ہیں، لہذا آدمی اپنی حقیقت کو جان جائے اور جس کو یہ حاصل کرنا چاہتا ہے اس کی حقیقت کو بھی جان جائے، پھر اللہ تعالیٰ کی حقیقت کو تو کوئی پا نہیں سکتا تو اللہ تعالیٰ کا جاننا یہی ہے کہ اس کو اللہ تعالیٰ کی معرفت، اس کی ذات کی معرفت، اس کی صفات کی معرفت، اس کی عظمت و جلال کی معرفت حاصل ہو جائے، تو یہ شخص عالم ہے، اور جس کو اپنی حقیقت کی خبر نہیں، حق تعالیٰ شانہ کے جلال و جمال کی اور اللہ تعالیٰ کی صفات و افعال کی خبر نہیں، وہ بے چارہ عالم نہیں ہے، حرف خواں ہے، ہماری طرح حرف خواں ہے، لفظوں کے اُلٹے سیدھے ترجمے کر لیتا ہے اور بس۔

بے سود حرف خوانی:

بہت سی احادیث میں آنحضرت صلی اللہ علیہ وسلم نے یہ مضمون ارشاد فرمایا ہے چنانچہ ایک حدیث میں ہے:

”.... وسیجی بعدی قوم یرجعون بالقرآن

ترجمہ الغناء والنوح، لا یجاوز حناجرہم....“

(مشکوٰۃ ص: ۱۹۱)

ترجمہ: ”بہت سے لوگ آئیں گے جو قرآن کریم

پڑھیں گے، لیکن قرآن کریم ان کے حلق سے نیچے نہیں اترے گا۔“

یعنی وہ لوگ قرآن پڑھیں گے، لیکن قرآن ان کے گلے سے نیچے نہیں

اُترے گا اوپر ہی اوپر اور زبان ہی زبان تک رہے گا، اور قرآن کریم کے انوار دل

تک نہیں پہنچیں گے، گویا اس کے اثرات گلے سے نیچے اترتے ہی نہیں۔ ایسے لوگ

حقیقت میں عالم نہیں ہیں، اس لئے شیخ سعدیؒ کہتے ہیں کہ: ”سعدی دل کی تختی کو غیر

حق کے نقوش سے صاف کردو، دل کی تختی پر حق کا نقش ہو، باقی جتنے نقوش ہیں ان کو مٹا ڈالو، صاف کردو، دل کی تختی پر تو بس ایک ہی نقش ہونا چاہئے، اور وہ ہے نقش حق، یعنی اللہ تعالیٰ کا نام نقش ہونا چاہئے۔

ذکرِ الہی کا مقصد:

میرے ایک دوست اللہ کا ذکر کرتے ہیں، یعنی ”اللہ، اللہ“ کرتے ہیں، وہ مجھے بتا رہے تھے کہ ایک دفعہ مجھے منکشف ہوا کہ میرا دل سامنے ہے اور اس پر سنہری حروف سے لکھا ہوا ہے: ”اللہ“، سبحان اللہ! یہ ہے نقش حق اور یہ جو اللہ والے ذکر کرتے ہیں اور ”اللہ، اللہ“ کی ضربیں لگاتے ہیں، یہ دراصل اسی نقش کو پکا کرنے کے لئے اور نقش غیر حق کو مٹانے کے لئے ہوتا ہے، تاکہ دل کی تختی سے غیر حق کا نقش مٹ جائے، یہ جو ”لَا إِلَهَ إِلَّا اللَّهُ“ کی ضربیں لگاتے ہیں، یا ”اللہ، اللہ“ کی ضربیں لگاتے ہیں، اس سے بھی صرف یہی مقصود ہوتا ہے اور کچھ بھی نہیں کہ دل کے اندر اللہ تعالیٰ کا پاک نام بیٹھ جائے، جم جائے، دل کے اندر اتر جائے، اور اللہ تعالیٰ کا نام دل میں آئے گا تو یہ دوسری چیزیں نکل جائیں گی، بوتل خالی ہو تو اس میں ہوا بھری ہوئی ہوگی، شربت ڈالو گے تو ہوا نکل جائے گی، تو شربت اس کی جگہ لے لے گا۔ اللہ تعالیٰ کے پاک نام سے دل خالی ہوگا تو اس میں وہ چیزیں ہوں گی جو ہمارے دل میں ہوا کرتی ہیں، ادھر کی چیزیں، ادھر کی چیزیں، ادھر کے خیالات، ادھر کے خیالات، ادھر کی پریشانیاں، ادھر کی پریشانیاں، یہ افکار، وہ افکار، ہمارا دل کیا ہے؟ پوری کباڑیئے کی دکان ہے، اللہ تعالیٰ کے بندے اسی کے لئے ذکر بتاتے ہیں تاکہ اس کباڑیئے کی دکان کو جھاڑ دو، اور جتنی تم نے یہ گندی قسم کی چیزیں جمع کر رکھی ہیں سب کو نکال دو، اسی لئے شیخ سعدیؒ فرماتے ہیں:

سعدی بشوی لوحِ دل از نقشِ غیر حق

علمی کہ راہِ بحق نہ نمایند جہل است

نقشِ غیر حق سے اپنے دل کو دھو ڈالو، اپنے دل کی تختی کو دھو ڈالو، جو علم کہ اللہ تعالیٰ کا راستہ نہیں بتاتا وہ علم نہیں جہل ہے۔

تو ایک آدمی اس واسطے علم حاصل کرتا ہے کہ مولویوں کے ساتھ بحث و مناظرے کیا کرے گا، جاہلوں کے ساتھ جھگڑا کیا کرے گا، اور لوگوں کی توجہ اپنی طرف مبذول کرے گا، فرمایا کہ اللہ تعالیٰ نعوذ باللہ ثم نعوذ باللہ! اس کو جہنم میں داخل کریں گے، یہ عالم نہیں ہے، عالم نما جاہل ہے۔

اُمت میں اختلاف کا سبب

بِسْمِ اللّٰهِ الرَّحْمٰنِ الرَّحِیْمِ

(الحمد لله وسلام على عباده الذين اصطفى)

۱.... "عَنْ اِبْرَاهِيْمَ التَّيْمِيِّ قَالَ: خَلَا عُمَرُ بْنُ

الْخَطَّابِ رَضِيَ اللّٰهُ عَنْهُ ذَاتَ يَوْمٍ فَجَعَلَ يُحَدِّثُ نَفْسَهُ
فَاَرْسَلَ اِلَى ابْنِ عَبَّاسٍ، فَقَالَ: كَيْفَ تَخْتَلِفُ هَذِهِ الْاُمَّةُ
وَكِتَابُهَا وَاحِدٌ وَنَبِيُّهَا وَاحِدٌ وَقِيلَتْهَا وَاحِدَةً؟ قَالَ ابْنُ
عَبَّاسٍ: يَا اَمِيْرَ الْمُؤْمِنِيْنَ! اِنَّا اَنْزَلْنَا عَلَيْنَا الْقُرْآنَ وَعَلِمْنَا
فِيْمَا نَزَلَ، وَاِنَّهُ يَكُوْنُ بَعْدَنَا اَقْوَامٌ يَقْرَءُوْنَ الْقُرْآنَ لَا
يَعْرِفُوْنَ فِيْمَ نَزَلَ، فَيَكُوْنُ لِكُلِّ قَوْمٍ فِيْهِ رَأْيٌ، فَاِذَا كَانَ
لِكُلِّ قَوْمٍ فِيْهِ رَأْيٌ اخْتَلَفُوا، فَاِذَا اخْتَلَفُوا اقْتَتَلُوا، فَزَجَرَهُ
عُمَرُ رَضِيَ اللّٰهُ عَنْهُ وَاَنْتَهَرَهُ وَاَنْصَرَفَ ابْنُ عَبَّاسٍ رَضِيَ
اللّٰهُ عَنْهُمَا ثُمَّ دَعَاهُ بَعْدَ فَعَرَفَ الَّذِي قَالَ، ثُمَّ قَالَ اِيْهَا
اَعِذْ. " (کنز العمال ج ۲: ص ۳۳۳ حدیث نمبر: ۴۱۶۷)

ترجمہ:.... "حضرت ابراہیم تیمی رحمہ اللہ سے روایت

ہے کہ حضرت عمر رضی اللہ عنہ ایک دن اکیلے بیٹھے تھے، کوئی چیز
سوچ رہے تھے، اس کے بعد حضرت عبداللہ بن عباس رضی اللہ

عنہما کو بلایا اور فرمایا کہ: اس اُمت کی کتاب ایک ہے، ان کا نبی
 ایک ہے، قبلہ ایک ہے، ان میں پھوٹ کیسے پڑے گی؟ مختلف
 گروہ اور مختلف جماعتیں کیسے ہو جائیں گی؟ حضرت عبداللہ بن
 عباس رضی اللہ عنہما نے فرمایا: امیر المؤمنین! بات یہ ہے کہ قرآن
 ہمارے درمیان نازل ہوا اس وقت یعنی نزول قرآن کے وقت
 جو لوگ موجود تھے ان کو یہ بات معلوم تھی کہ یہ آیت فلاں موقع
 پر نازل ہوئی اور فلاں شخص کے بارے میں نازل ہوئی،... یعنی
 صحابہ کرام رضوان اللہ علیہم اجمعین خصوصاً جو صحابہ اہل علم تھے ان
 کو یہ اچھی طرح معلوم تھا کہ فلاں آیت فلاں موقع پر نازل
 ہوئی، فلاں آدمی کے بارے میں نازل ہوئی، اس لئے ہم میں تو
 اختلاف نہیں ہوا۔ بعد میں لوگوں کے سامنے واقعات تو ہوں
 گے نہیں۔ ناقل... قرآن کی آیتیں تو ہوں گی مگر یہ معلوم نہیں ہوگا
 کہ یہ آیت فلاں موقع پر نازل ہوئی ہے! اور فلاں شخص کے
 بارے میں نازل ہوئی ہے! ہر ایک آدمی اپنی اپنی رائے دے گا،
 کوئی آدمی کچھ کہے گا، کوئی کچھ کہے گا، جب ہر ایک کی الگ
 الگ رائے ہوگی تو ان میں اختلاف بھی ہوگا،... یعنی جب ان
 میں اختلاف ہوگا تو ان میں لڑائی بھی ہوگی، دیوبندی اور بریلوی
 لڑیں گے، شیعہ اور سنی لڑیں گے ان کے ہاتھ میں بھی وہی
 کتاب ہے، ان کے ہاتھ میں بھی وہی کتاب ہے، وہ بھی رسول
 اللہ صلی اللہ علیہ وسلم اور صحابہ کرام رضی اللہ عنہم کو مانتے ہیں وہ
 بھی مانتے ہیں، لیکن لڑائی ایسی ہے کہ ایک مسجد میں ایک ساتھ

نماز نہیں پڑھ سکتے، تو یہ وجہ ہوگی کہ ان کے درمیان اختلاف ہو جائے گا۔ ناقل... حضرت عمر رضی اللہ عنہ نے ان کی بات سن لی اور جھڑک دیا، وہ ان کے مقابلے میں بچے تھے، وہ اٹھ کر چلے گئے، اس کے بعد پھر حضرت عمر رضی اللہ عنہ نے ان کی بات پر غور کیا تو یہ بات ان کی سمجھ میں آئی کہ وہ بات ٹھیک کہہ گئے ہیں۔ چنانچہ ان کو پھر بلایا، وہ حاضر خدمت ہوئے تو حضرت عمر رضی اللہ عنہ فرمانے لگے: میاں! وہ تم نے کیا بات کہی تھی؟ ذرا دوبارہ کہو! چنانچہ انہوں نے پھر وہی بات سنائی، حضرت عمر رضی اللہ عنہ نے فرمایا: ٹھیک ہے۔“

یہاں پر یہ بات سمجھ لینی چاہئے کہ ہماری کتاب ایک ہے، ہمارے نبی صلی اللہ علیہ وسلم ایک ہیں، ہمارا قبلہ بھی ایک ہے، کتاب اللہ میں کسی کا کوئی اختلاف نہیں، نبی میں کوئی اختلاف نہیں، قبلہ میں بھی کوئی اختلاف نہیں، لیکن اس کے باوجود امت میں اختلاف ہے اور میری کتاب ”اختلافِ امت اور صراطِ مستقیم“ جو کسی کے اصرار پر لکھی گئی تھی، اسی مسئلے کے بارے میں ہے، اس میں میں نے یہی لکھا ہے کہ:

ایک اختلاف ہے عقائد کا، آپ کا نظریہ اور ہے، میرا نظریہ اور ہے، دونوں لڑ رہے ہیں، دیوبندی بریلوی آپس میں ایک دوسرے کو بُرا بھلا کہہ رہے ہیں، یہ سمجھتے ہیں کہ ہم حق پر ہیں، اور وہ سمجھتے ہیں کہ ہم حق پر ہیں، یہ اختلاف بعد میں امت میں پیدا ہوا، صحابہ کرام رضوان اللہ علیہم اجمعین کے درمیان یہ اختلاف نہیں تھا، آج کچھ حضرات نے بات کو نہ سمجھنے کی وجہ سے اختلاف کیا اور کچھ نے جان بوجھ کر اختلاف پیدا کیا۔

فروعی اختلاف:

اور دوسری قسم کا اختلاف ہے: فروعات کا اختلاف، حضرت امام ابوحنیفہ، امام مالک، امام شافعی اور امام احمد بن حنبل رحمہم اللہ تعالیٰ یہ چار امام ہیں، ان کے علاوہ اور بھی ائمہ ہوئے ہیں، یہ اپنی اپنی فہم، اپنی اپنی عقل اور شریعت کے اصول و قواعد کے مطابق اللہ اور اللہ کے رسول کے منشا کو سمجھنے کے لئے اختلاف کرتے ہیں، یہ کوئی بڑی بات نہیں ہے، بلکہ یہ اختلاف ایک فطری اور طبعی چیز ہے۔

فروعی اختلاف کی مثال:

اسی کتاب میں میں نے لکھا ہے کہ جب آنحضرت صلی اللہ علیہ وسلم غزوہٴ احزاب سے فارغ ہوئے جو مدینہ میں ہوا تھا اور جس میں خندق کھودی گئی تھی، اب تو خندق کے نشانات نہیں ہیں، لیکن جاننے والے بتاتے ہیں کہ یہ خندق کی جگہ تھی، کفار خندق سے پار تھے اور مسلمان اندر تھے، اسی موقع پر آنحضرت صلی اللہ علیہ وسلم اور صحابہ کرام رضوان اللہ علیہم اجمعین نے بھوک کی بنا پر پیٹ پر پتھر باندھے، حضرت علی رضی اللہ عنہ سے روایت ہے کہ اسی موقع پر آنحضرت صلی اللہ علیہ وسلم نے ارشاد فرمایا:

”حَبَسُونَا عَنْ صَلَوةِ الْوُسْطَى صَلَوةِ الْعَصْرِ مَلَأَ

اللَّهُ بُيُوتَهُمْ وَقُبُورَهُمْ نَارًا۔“ (مشکوٰۃ ص: ۶۳ بحوالہ بخاری و مسلم)

ترجمہ:۔۔۔ ”انہوں نے ہمیں نمازِ وسطیٰ نہیں پڑھنے دی،

اللہ ان لوگوں کے یعنی کافروں کے گھروں اور قبروں کو آگ سے

بھردے۔“

عصر کی نماز، مغرب کی نماز اور عشاء کی نماز یہ تینوں نمازیں فوت ہو گئی تھیں، اور آنحضرت صلی اللہ علیہ وسلم نے اس کے بعد نہایت اطمینان کے ساتھ پہلے عصر کی

نماز پڑھائی، پھر مغرب کی، اس کے بعد عشاء کی نماز پڑھائی، آنحضرت صلی اللہ علیہ وسلم غزوہٴ احزاب سے فراغت کے بعد گھر تشریف لائے، چونکہ جنگ ختم ہوگئی تھی، کافر بھی واپس مکہ چلے گئے تھے تو آنحضرت صلی اللہ علیہ وسلم گھر تشریف لائے، کپڑے اُتار دیئے اور غسل فرمایا، اتنے میں حضرت جبریل علیہ السلام تشریف لے آئے اور کہا: آپ لوگوں نے تو کپڑے اُتار دیئے ہیں، لیکن ہم لوگوں نے ابھی تک کپڑے نہیں اُتارے، آنحضرت صلی اللہ علیہ وسلم نے فرمایا: کیا حکم ہے؟ حضرت جبریل علیہ السلام نے فرمایا: حکم یہ ہے کہ بنو قریظہ پر چڑھائی کرو، کیونکہ انہوں نے غزوہٴ احزاب کے موقع پر آنحضرت صلی اللہ علیہ وسلم کے ساتھ بدعہدی کی تھی، ان کا آنحضرت صلی اللہ علیہ وسلم سے معاہدہ تھا، لیکن انہوں نے معاہدے کی خلاف ورزی کی اور کافروں کی مدد کی، آنحضرت صلی اللہ علیہ وسلم باہر نکلے اور باہر نکل کر کے فرمایا:

”لَا يُصَلِّيَنَّ أَحَدُكُمْ الْعَصْرَ إِلَّا فِي بَنِي قُرَيْظَةَ“

(استذکار، حدیث: ۱۰۳۱۱)

ترجمہ:.... ”تم میں سے کوئی آدمی عصر کی نماز نہ پڑھے

مگر بنی قریظہ پہنچ کر۔“

اب لشکر کا تیار ہونا اور اس کے لئے سفر کرنا اس میں کچھ نہ کچھ وقت تو لگ جاتا ہے، اس تک پہنچنے میں صحابہ کرام رضوان اللہ علیہم اجمعین کو عصر کا وقت راستے میں ہو گیا اور اندازہ ہوا کہ ہم سورج غروب ہونے سے پہلے بنو قریظہ نہیں پہنچ سکتے، تو دو جماعتیں ہو گئیں۔

بعض حضرات نے کہا کہ آنحضرت صلی اللہ علیہ وسلم نے فرمایا تھا کہ: بنو قریظہ جا کر نماز پڑھنا اور آپ کا منشا مبارک یہ تھا کہ غروب سے پہلے عصر کے وقت تم بنو قریظہ پہنچو، اور ہم نہیں پہنچ سکے، اب اس کا یہ مطلب تھوڑی ہے کہ ہم نماز بھی قضا کر دیں، انہوں نے سوار یوں سے اتر کر نماز پڑھی اور پھر آگے چلے۔

اور دوسری جماعت نے کہا کہ: آنحضرت صلی اللہ علیہ وسلم نے یہ فرمایا تھا کہ: "لَا يُصَلِّيَنَّ أَحَدُكُمْ الْعَصْرَ إِلَّا فِي بَيْتِي فَرِيْظَةً" ... تم میں سے کوئی آدمی نماز نہ پڑھے عصر کی مگر بنو قریظہ پہنچ کر... خواہ نماز قضا ہو جائے، ہم تو وہاں جا کر ہی نماز پڑھیں گے، انہوں نے نماز نہیں پڑھی، چلتے رہے نماز قضا ہو گئی۔

فروعی اختلاف پر تقریر:

یہ قصہ آنحضرت صلی اللہ علیہ وسلم کی خدمت میں عرض کیا گیا اور آپ نے کسی پر نکیر نہیں فرمائی، کیونکہ دونوں فریقوں کا مقصد رسول اللہ صلی اللہ علیہ وسلم کے حکم کی تعمیل تھا، تو امام ابوحنیفہؒ، امام مالکؒ، امام شافعیؒ اور امام احمد بن حنبلؒ یا دوسرے ائمہ کرام کا منشا اور مقصد آنحضرت صلی اللہ علیہ وسلم کے احکام کی تعمیل ہے، اپنی ذاتی غرض نہیں، لیکن ایک شخص کی رائے اس طرف کو چلی گئی، ایک کی اُدھر کو چلی گئی، دونوں ٹھیک ہیں۔

فروعی اختلاف کی حکمت:

ہمارے بعض اکابر نے فرمایا اور بہت ہی اچھا فرمایا کہ: رسول اللہ صلی اللہ علیہ وسلم ایک ہیں اور آخری نبی ہیں، آپ کے بعد کوئی نبی آنے والا نہیں، اور آپ کی شریعت اُسود و اُحمر یعنی کالے گورے، مشرقی مغربی سب کے لئے ہے، اس لئے اللہ تعالیٰ نے یہ چاہا کہ امت میں اختلاف پیدا کر دیا جائے تاکہ آنحضرت صلی اللہ علیہ وسلم کی حیات کے تمام پہلو اور آپ صلی اللہ علیہ وسلم کے تمام اعمال و افعال محفوظ رہیں، کچھ ایک حصے پر پر عمل کریں، اور کچھ دوسرے پر عمل کریں، شریعت ایک ہی ہے، لیکن یہ اس پہلو کو اختیار کر رہے ہیں، اور وہ اس پہلو کو اختیار کر رہے ہیں، اور یہ سب کے سب مقبول عند اللہ ہیں۔

حضراتِ ائمہ کا اختلاف للہیت پر مبنی:

جن حضرات کا اختلاف محض للہیت کے لئے تھا اور محض اللہ اور اللہ کے رسول کی خاطر تھا وہ تو صحیح ہے، اس کو فروعی اختلاف کہا جاتا ہے، ورنہ ان اکابر: امام ابوحنیفہ، امام شافعی، امام احمد بن حنبل اور امام مالک رحمہم اللہ میں عقائد کا کوئی اختلاف نہیں، جو عقیدہ امام ابوحنیفہ رحمہ اللہ کا ہے، وہی دوسرے حضرات کا ہے۔ جو امام مالک رحمہ اللہ کا عقیدہ ہے، وہی ہمارا عقیدہ ہے۔

بہر کیف! امت میں اختلاف پیدا ہوا، جیسا کہ حضرت عمر رضی اللہ عنہ نے فرمایا تھا: ”ان کا خدا ایک ہے، ان کا رسول ایک ہے، ان کا قبلہ ایک ہے اس کے باوجود ان میں اختلاف کیسے پیدا ہوگا؟“

تو میں نے کہا کہ کبھی تو ذاتیات کی وجہ سے اختلاف پیدا ہوا اور کبھی اجتہادی اختلاف پیدا ہوا۔

یہ جو فرقوں کا اختلاف ہے، یہ بھی دو قسم کا ہے، کچھ اختلاف تو ائمہ متبوعین کی اقتدا کی وجہ سے ہے، ایک امام کی رائے یہ ہے، ایک کی یہ ہے، دونوں اپنی اپنی جگہ ٹھیک ہیں۔

فروعی اختلاف میں ادب کی ضرورت:

ہمارے شیخ حضرت مولانا محمد زکریا مہاجر مدنی تور اللہ مرقدہ ارشاد فرمایا کرتے تھے کہ: جب میں حدیث پڑھاتا تھا، مشکوٰۃ شریف شروع کی تو میں نے ائمہ کے اختلاف کو نوٹ کرنا شروع کر دیا، مثال کے طور پر دو رکعت نماز فجر کی نیت باندھی، ثنا پڑھی، فاتحہ پڑھی، سورت پڑھی، چھوٹی پڑھی یا بڑی پڑھی، رکوع کیا، سجدہ کیا، اس کے بعد اٹھ گئے، پھر دوسری رکعت پڑھی، یہاں بھی وہی عمل کیا اور دوسری رکعت میں

بیٹھ گئے، التحیات پڑھی، دُرود شریف پڑھا، دُعائیں پڑھیں، سلام پھیر دیا۔ شیخ فرماتے ہیں: میں نے نوٹ کیا کہ دو رکعت والی نماز میں دو سو اختلاف ہیں، اور ہم بڑے مزے لے کر اس اختلاف کو بیان کرتے ہیں، اس مسئلے میں امام شافعی رحمہ اللہ یہ فرماتے ہیں، اور امام ابوحنیفہ رحمہ اللہ یہ فرماتے ہیں، نہایت ادب کے ساتھ، احترام کے ساتھ کیونکہ سب برحق ہیں، اور انہوں نے جو کچھ بھی اختلاف کیا ہے محض اللہ اور رسول کے منشا اور تعمیل کے لئے اختلاف کیا ہے، اس لئے یہ تو بالکل صحیح ہے، اس پر کوئی نکیر نہیں، اور بعض حضرات یہ کہتے ہیں: تم ایسا کیوں کرتے ہو؟ تم ایسا کیوں کرتے ہو؟ میں کہتا ہوں: بھائی! تم بھی ٹھیک کرتے ہو، ہم بھی ٹھیک کرتے ہیں۔

فروعی اختلاف میں شدت نہ ہو:

مکہ مکرمہ میں ایک دفعہ اعتکاف میں بیٹھا ہوا تھا، تو یہ لونڈے آکر کے گھیرا ڈال لیتے تھے، میں نے ان سے کہا کہ: میاں! اللہ تعالیٰ کی جنت بڑی کشادہ ہے، تم جنت میں پہلے چلے جانا، ہم تمہارے پیچھے پیچھے آجائیں گے، خواہ مخواہ جھگڑا کیوں کرتے ہو؟ غرضیکہ فروعی اختلافات میں کوئی نکیر نہیں، کوئی اعتراض نہیں، جو کچھ جس نے کہا ہے وہ محض اللہ کو راضی کرنے کے لئے اور رسول صلی اللہ علیہ وسلم کے حکم کی تعمیل کے لئے کہا ہے۔

عقائد کا اختلاف مذموم ہے:

لیکن ایک اور اختلاف ہے جو عقائد کا اختلاف ہے، میرا عقیدہ یہ ہے، دوسرے کا عقیدہ یہ ہے، اب میں کیا کہوں، بھائی! رسول اقدس صلی اللہ علیہ وسلم نے ارشاد فرمایا تھا:

”.... وَإِنَّ بَنِي إِسْرَٰئِيلَ تَفَرَّقْتُ عَلَىٰ ثِنْتَيْنِ

وَسَبْعِينَ مِْلَةً، وَتَفْتَرِقُ أُمَّتِي عَلَى ثَلَاثٍ وَسَبْعِينَ مِْلَةً،
 كُلُّهُمْ فِي النَّارِ إِلَّا مِْلَةً وَاحِدَةً، قَالُوا: مَنْ هِيَ يَا رَسُولَ
 اللَّهِ؟ قَالَ: مَا أَنَا عَلَيْهِ وَأَصْحَابِي.“ (مشکوٰۃ ص: ۳۰ بحوالہ ترمذی)
 ترجمہ:.... ”بنی اسرائیل بہتر فرقوں میں تقسیم ہوئے
 اور میری امت بہتر فرقوں میں تقسیم ہوگی، وہ سب کے سب
 جہنمی ہیں، سوائے ایک فرقے کے، عرض کیا گیا: یا رسول اللہ!
 وہ کون ہیں؟ فرمایا: جو اس طریقے پر چلتے ہیں جس پر میں ہوں
 اور میرے صحابہ ہیں۔“

حق و باطل کا ترازو:

اب تم دیکھ لو، معیار میں نے بتا دیا ہے اور اس کتاب میں میں نے لکھا بھی
 ہے کہ: معیار کہو یا ترازو کہو، وہ میں نے تمہیں دے دی ہے، اب تم تول تول کر دیکھ لو،
 لڑائی جھگڑا کرنے کی کیا ضرورت ہے؟

نیک اعمال کی افادیت و ثمرات:

”عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ: قَالَ
 عَمْرُ بْنُ الْخَطَّابِ: قَرَأْتُ اللَّيْلَةَ آيَةَ أُسْهِرْتَنِي: ”أَيُّدُ
 أَحَدِكُمْ أَنْ تَكُونَ لَهُ جَنَّةٌ مِّنْ نَّحِيلٍ وَأَغْنَابٍ“ مَا عَنِي؟
 فَقَالَ بَعْضُ الْقَوْمِ: اللَّهُ أَعْلَمُ! فَقَالَ: إِنِّي أَعْلَمُ أَنَّ اللَّهَ أَعْلَمُ،
 وَلَكِنْ إِنَّمَا سَأَلْتُ إِنْ كَانَ عِنْدَ أَحَدٍ مِّنْكُمْ عِلْمٌ فَسَمِعَ
 فِيهَا بِشَيْءٍ أَنْ يُخْبِرَ بِمَا سَمِعَ، فَسَكُتُوا، فَرَأَيْتُ وَأَنَا
 أَهْمِسُ قَالَ: قُلْ يَا ابْنَ أَخِي! وَلَا تُحَقِّرْ نَفْسَكَ، قُلْتُ:
 عَنِّي بِهَا الْعَمَلُ، قَالَ: وَمَا عَنِّي بِهَا الْعَمَلُ؟ قُلْتُ: شَيْءٌ

الْقَىٰ فِي رَوْعِي فَقُلْتُهُ أَفْتَرَ كُنِي وَأَقْبَلَ وَهُوَ يُفَسِّرُهَا،
صَدَقْتَ يَا ابْنَ أَخِي، عَنِّي بِهَا الْعَمَلُ، ابْنُ آدَمَ أَفْقَرُ مَا
يَكُونُ إِلَىٰ جَنَّةٍ إِذَا كَبُرَ سَنَهُ وَكَثُرَتْ عِيَالُهُ وَابْنُ آدَمَ أَفْقَرُ
مَا يَكُونُ إِلَىٰ عَمَلِهِ يَوْمَ الْقِيَامَةِ صَدَقْتَ يَا ابْنَ أَخِي.“

(کنز العمال ج: ۲ ص: ۳۵۶: حدیث: ۴۲۲۸)

یعنی حضرت ابن عباس رضی اللہ عنہما سے منقول ہے کہ حضرت عمر رضی اللہ
عنہ نے فرمایا کہ: میں نے آج ایک آیت پڑھی جس نے ساری رات مجھے جگائے رکھا
اور سونے نہیں دیا، وہ آیت یہ تھی:

”أَيُّوْدُ أَحَدُكُمْ أَنْ تَكُونَ لَهُ جَنَّةٌ مِنْ نَخِيلٍ
وَأَعْنَابٍ تَجْرِي مِنْ تَحْتِهَا الْأَنْهَارُ لَهُ فِيهَا مِنْ كُلِّ
الثَّمَرَاتِ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ فَأَصَابَهَا إِعْصَارٌ
فِيهِ نَارٌ فَاحْتَرَقَتْ....“
(البقرة: ۲۶۶)

ترجمہ:.... ”کیا تم میں سے کوئی شخص یہ چاہے گا کہ اس
کے پاس بھجوروں کا اور انگوروں کا باغ ہو، اور ہر قسم کے میوے
اور پھل اس میں موجود ہوں، کمانے کے قابل نہیں رہا، اور بچے
چھوٹے چھوٹے ہیں، خود بوڑھا ہو گیا ہے، بچے چھوٹے ہیں
کمانے کے قابل نہیں، چنانچہ آگ بگولا آیا اس میں آگ تھی اور
اس نے اس کو جلا کر رکھ دیا۔“

لوگوں سے پوچھا اس کا کیا مصداق و مفہوم ہے؟ کسی نے کہا کہ مجھے پتا
نہیں، حضرت عمر رضی اللہ عنہ فرمانے لگے کہ: میں نے آپ حضرات سے ایک بات
پوچھی اور آپ نے کہا: ”واللہ اعلم“ یہ میں بھی جانتا ہوں کہ اللہ بہتر جانتے ہیں، میں
تو تم سے یہ پوچھتا ہوں کہ کسی کو اس آیت کے بارے میں علم ہو یا اس نے اس

آیت کے بارے میں کوئی بات آنحضرت صلی اللہ علیہ وسلم سے سنی ہو وہ بتائے، یہ کہہ دینا تو بہت آسان بات ہے کہ مجھے پتا نہیں، حضرت ابن عباس رضی اللہ عنہما فرماتے ہیں کہ میں ذرا آہستہ آواز سے بات کہہ رہا تھا جیسے گنگناتے ہیں، حضرت عمر رضی اللہ عنہ میری طرف متوجہ ہوئے اور فرمانے لگے کہ: بھتیجے! تم جھکتے کیوں ہو؟ تمہارے ذہن میں کوئی بات آئی ہو تو بتائیے! اپنے آپ کو چھوٹا کیوں سمجھتے ہو؟ میں کھل گیا اور میں نے کہا کہ اللہ تعالیٰ نے عمل کی مثال بیان فرمائی ہے کہ ایک آدمی کا باغ لگا ہوا ہے، اس میں تمام قسم کے میوے موجود ہیں، بہت اچھا باغ تھا، لیکن اب یہ بڑھا ہو گیا۔ آپ جانتے ہیں کہ بڑھاپے کی حالت میں آدمی کو مدد اور تعاون کی اتنی احتیاج ہوتی ہے کہ پہلے نہیں ہوتی، اب نیا باغ لگا بھی نہیں سکتا، اور وہ جو باغ لگا ہوا تھا آگ بگولا آیا اور آکر کے اس کو لے گیا، فرمایا کہ یہ اللہ تعالیٰ نے مثال بیان فرمائی ہے اعمال کی۔

آج تو ہم اپنی جگہ عمل کر رہے ہیں، لیکن کل کو اللہ کی بارگاہ میں پہنچ کر معلوم ہوگا کہ کس کا عمل جل گیا؟ اور کس کا مقبول ہو گیا؟ حضرت عمر رضی اللہ عنہ نے فرمایا کہ تم اپنے پاس سے کہتے ہو یا تمہارے پاس کوئی دلیل بھی ہے؟ قرآن کریم نے تو عمل کو بیان نہیں کیا، قرآن کریم نے تو یہ بیان کیا ہے کہ: ”کیا تم میں سے ایک آدمی چاہے گا کہ اس کے لئے کھجوروں کا اور انگوروں کا باغ ہو، اس کے نیچے سے نہریں بہتی ہوں، اور باغوں میں ہر قسم کے میوے موجود ہوں، اس پر آگ بگولا آئے اور آکر کے خاکستر کر دے۔“ حضرت عبداللہ بن عباس رضی اللہ عنہما کہتے ہیں کہ میں نے کہا: حضرت! تذکرہ تو نہیں آیا، لیکن میرے دل میں یہی بات آتی ہے، یہ بات جب میں نے کہی تو حضرت عمر رضی اللہ عنہ خود اس کی تفسیر فرمانے لگے، فرمایا: تم ٹھیک کہتے ہو، بات یہ ہے کہ زندگی میں تو آدمی کام کرتا رہتا ہے اور اس کو اندازہ نہیں ہوتا کہ میں کیا کر رہا ہوں، قیامت کے دن جب یہ جائے گا تو اس حالت میں ہوگا کہ سب سے

زیادہ محتاج ہوگا اور معلوم ہوگا کہ وہ باغ جو لگایا تھا اعمال کا سارا کا سارا جل چکا ہے، تو اس بیچارے کی کیفیت کیا ہوگی؟

نیک اعمال کے ثمرات کی شرائط:

نیک اعمال کا پھل قیامت کے دن ملے گا لیکن دو شرطوں کے ساتھ:

پہلی شرط:

ایک شرط یہ ہے کہ وہ اعمال ٹھیک ٹھیک سنت کے مطابق ادا کئے ہوں۔ میرا جی چاہا میں نے یہ کر لیا، آپ کا جی چاہا آپ نے وہ کر لیا، یہ جی چاہے کی بات نہیں ہے بلکہ جس طرح رسول اللہ صلی اللہ علیہ وسلم نے تعلیم فرمائی ہے اس کے مطابق عمل کیا جائے۔

دوسری شرط:

دوسری شرط یہ ہے کہ اخلاص ہو، یعنی خالص اللہ کی رضا کے لئے یہ کام کیا جائے، بڑا بننے کے لئے، لوگوں کی واہ واہ دیکھنے کے لئے کوئی کام نہ کیا جائے۔

ریا کار کا انجام:

جو عمل لوگوں کو دکھانے کے لئے یا ریا کے لئے کیا گیا، وہ کوئی عمل نہیں ہے، مشکوٰۃ میں مسلم کے حوالے سے وہ طویل حدیث آتی ہے کہ:

سب سے پہلے تین آدمیوں کا نامہ عمل پیش ہوگا، ایک مولوی صاحب اور ایک سخی اور ایک شہید کا۔ اللہ تعالیٰ مولوی صاحب سے فرمائیں گے کہ: میں نے تجھے اپنا علم دیا تھا، تو نے کیا کیا؟ کہے گا: میں نے بہت وعظ کئے، لوگوں کو ہدایت کی... نعوذ باللہ، ثم نعوذ باللہ!... اللہ تعالیٰ فرمائیں گے: تو نے صرف اس لئے کیا کہ تجھے عالم کہا جائے، لوگ کہیں کہ بہت اچھا عالم ہے، بڑی اچھی تقریر کرتا ہے، ”فقہ قیل“ وہ تو کہہ

دیا گیا، مجھ سے کیا چاہتا ہے؟ گھسیٹ کر اسے جہنم میں ڈال دیا جائے گا۔... نعوذ باللہ! استغفر اللہ!... خنجر کے بارے میں یہی، شہید کے بارے میں بھی یہی، آنحضرت صلی اللہ علیہ وسلم نے فرمایا کہ: یہ تین آدمی ہیں کہ جن پر سب سے پہلے جہنم کی آگ بھڑکے گی... نعوذ باللہ! یا اللہ! ہمیں معاف فرما....

میں نے کہا کہ سنت کے مطابق عمل ہو، یہ نہیں کہ جیسا آپ کا جی چاہا، آپ نے کر لیا، جیسا میرا جی چاہا میں نے کر لیا۔

دوسرے یہ کہ وہ عمل خالص اللہ کی رضا کے لئے ہو۔ یہ دو شرطیں پائی جائیں اور اللہ کرے ہم سب میں پائی جائیں، تو ان شاء اللہ مقبول ہیں۔

”عَنِ ابْنِ عَبَّاسٍ قَالَ: كَانَ عُمَرُ يُدْخِلُنِي مَعَ أَشْيَاحٍ بَذِرٍ، فَقَالَ لَهُ عَبْدُ الرَّحْمَنِ بْنُ عَوْفٍ: لِمَ تَدْخُلُ هَذَا الْفَتَى مَعَنَا وَلَنَا أَبْنَاءُ مِثْلِهِ؟ فَقَالَ: إِنَّهُ مِمَّنْ قَدْ عَلِمْتُمْ، قَدَعَاهُمْ ذَاتَ يَوْمٍ وَدَعَانِي، وَمَا رَأَيْتُهُ دَعَانِي يَوْمَئِذٍ إِلَّا لِيُرِيَهُمْ مَنِيَّ، فَقَالَ: مَا تَقُولُونَ فِي قَوْلِهِ تَعَالَى: ”إِذَا جَاءَ نَصْرُ اللَّهِ وَالْفَتْحُ“ حَتَّى خَتَمَ السُّورَةَ، فَقَالَ بَعْضُهُمْ: أَمَرَنَا اللَّهُ أَنْ نَحْمَدَهُ وَنَسْتَغْفِرَهُ إِذَا جَاءَ نَصْرُ اللَّهِ وَفَتْحَ عَلَيْنَا، وَقَالَ بَعْضُهُمْ: لَا نَذَرِي، وَبَعْضُهُمْ لَمْ يَقُلْ شَيْئًا، فَقَالَ لِي: يَا ابْنَ عَبَّاسٍ! أَكْذَلِكَ تَقُولُ؟ قُلْتُ: لَا! قَالَ: فَمَا تَقُولُ؟ قُلْتُ: هُوَ أَجَلُ رَسُولِ اللَّهِ صَلَّى اللَّهُ عَلَيْهِ وَسَلَّمَ أَعْلَمَهُ اللَّهُ ”إِذَا جَاءَ نَصْرُ اللَّهِ وَالْفَتْحُ“ وَرَأَيْتِ النَّاسَ يَدْخُلُونَ ”وَالْفَتْحُ فَتُحْ مَكَّةَ، فَذَلِكَ عَلَامَةُ أَجَلِكَ“ فَسَبَّحَ بِحَمْدِكَ رَبِّكَ وَاسْتَغْفِرَهُ إِنَّهُ كَانَ تَوَّابًا“ فَقَالَ

عُمَرُ: مَا أَعْلَمُ مِنْهَا إِلَّا مَا تَعْلَمُ.

(کنز العمال ج ۲: ص ۵۵۸: حدیث: ۴۷۲۷)

حضرت عبداللہ بن عباس رضی اللہ عنہ سے روایت ہے کہ حضرت عمر رضی اللہ عنہ اس محفل میں مجھے بھی بلاتے تھے جس محفل میں اشیاخ... اکابرین... بدر کو بلاتے تھے، یعنی وہ بوڑھے جو بدر میں شریک ہوئے اس محفل میں مجھے بھی بلاتے تھے، حضرت عبدالرحمن بن عوف رضی اللہ عنہ نے کہا کہ: آپ اس بچے کو بلاتے ہیں ہماری مجلس میں، حالانکہ ہمارے لڑکے بھی ان سے بڑے ہیں، حضرت عمر رضی اللہ عنہ نے یہ بات سنی اور سن کر خاموش ہو گئے، کچھ کہا نہیں، ایک دن ان سب حضرات کو بلایا اور مجھے بھی بلایا اور سورۃ اذا جاء نصر اللہ پوری پڑھی، جس کا ترجمہ یہ ہے:

”جب اللہ کی مدد آجائے اور مکہ فتح ہو جائے، اور آپ دیکھیں کہ لوگ اللہ کے دین میں گروہ درگروہ داخل ہو رہے ہیں، پس آپ اپنے رب کی تسبیح کہئے اور اس سے بخشش مانگئے، وہ بہت توبہ قبول کرنے والے رحم کرنے والے ہیں۔“

حضرت عمر رضی اللہ عنہ ان بڑے صحابہ سے فرمانے لگے کہ بتاؤ اس سورت میں اللہ تعالیٰ نے کیا ارشاد فرمایا ہے؟ بعض حضرات نے فرمایا کہ: ہمیں معلوم نہیں۔ یہ صحابہ کرام رضوان اللہ علیہم اجمعین کی خاص ادا تھی، اللہ تعالیٰ ان کی قبروں کو نور سے بھریں، ان کو جو بات معلوم ہوتی تھی وہ بتا دیتے تھے اور جو بات معلوم نہیں ہوتی تھی تو کہہ دیتے تھے اللہ اعلم، اللہ بہتر جانتا ہے، ہمیں معلوم نہیں، جیسا کہ قرآن میں نبی صلی اللہ علیہ وسلم کو تعلیم دی گئی ہے کہ:

”قُلْ مَا أَسْأَلُكُمْ مِنْ أَجْرٍ وَمَا أَنَا مِنَ الْمُتَكَلِّفِينَ“

ترجمہ:.... ”اے نبی! آپ فرما دیجئے کہ میں تم سے اس پر کوئی مزدوری نہیں مانگتا، اور میں تکلف کرنے والوں میں سے

نہیں، بناوٹ کرنے والوں میں سے نہیں ہوں۔“

حضرات صحابہ کرامؓ بناوٹ کرنے والوں میں سے نہیں تھے، بات معلوم ہوتی تھی تو عرض کر دیتے تھے، بات معلوم نہیں ہوتی تھی تو صاف کہہ دیتے تھے: ”اللہ ورسولہ اعلم!“ ہمیں معلوم نہیں۔

تو بعض حضرات نے کہا کہ: ہمیں معلوم نہیں، اور بعض حضرات خاموش ہی رہے، انہوں نے کوئی بات ہی نہیں کہی، اور بعض حضرات نے کہا کہ: اللہ تعالیٰ نے ہمیں حکم فرمایا ہے کہ: جب اللہ کی مدد آجائے اور فتح ہو جائے اور لوگ جوق در جوق دین میں داخل ہونے لگیں تو استغفار کرو اور اللہ تعالیٰ کی جناب میں تسبیح کرو، حضرت ابن عباس رضی اللہ عنہ فرماتے ہیں کہ مجھے حضرت عمرؓ نے بلایا تھا، مجھے کہنے لگے کہ: بھتیجے! تیرا بھی یہی خیال ہے؟ حضرت ابن عباسؓ فرمانے لگے: نہیں! میرا یہ خیال نہیں ہے، حضرت عمرؓ کہنے لگے: تم اس سورت سے کیا سمجھ ہو؟ حضرت ابن عباسؓ کہنے لگے: میں یہ سمجھا ہوں کہ اس سورت میں رسول اللہ صلی اللہ علیہ وسلم کو آپ کی وفات کی خبر دی گئی ہے کہ جب اللہ کی فتح آگئی اللہ تعالیٰ کی مدد دیکھ لی، مکہ مکرمہ فتح ہو گیا اور لوگ فوج در فوج اسلام میں داخل ہونے لگے تو اب آپ کا کام ختم ہو گیا، آپ نے جو کام کرنا تھا اور آپ سے جو کام لینا تھا وہ پورا ہو گیا، اب آپ آخرت کی تیاری کیجئے، اب رب کی حمد کے ساتھ اس کی تسبیح کیجئے، استغفار کیجئے، یعنی تسبیح، تحمید اور استغفار، تین چیزوں کا اہتمام کیجئے، اور آنحضرت صلی اللہ علیہ وسلم اس آیت شریفہ کی تعمیل میں بکثرت فرماتے تھے: ”سبحان اللہ وبحمدہ استغفر اللہ“ تو میں اس کا مطلب یہ سمجھا ہوں۔ حضرت عمر رضی اللہ عنہ نے فرمایا کہ: بھتیجے! تم نے ٹھیک کہا ہے، میں بھی یہی سمجھا ہوں۔

یہ اکابر صحابہ کو بتانا تھا کہ چھوٹا بچہ نہیں ہے، ہے تو بچہ، لیکن اس کو اللہ نے علم اس طرح عطا فرمایا ہے، فہم اتنی عطا فرمائی ہے کہ سبحان اللہ۔

ابن عباسؓ اور عمرؓ کا علمی مکالمہ:

زیر بن بکار نے اپنی کتاب ”موفقیات“ میں حضرت ابن عباس رضی اللہ عنہما سے نقل کیا ہے کہ:

”سَأَلْتُ عُمَرَ بْنَ الْخَطَّابِ رَضِيَ اللَّهُ عَنْهُ عَنْ
قَوْلِ اللَّهِ عَزَّ وَجَلَّ: ”يَا أَيُّهَا الَّذِينَ آمَنُوا لَا تَسْأَلُوا عَنْ
أَشْيَاءَ إِن تُبَدَّلْ لَكُمْ تَسْوِكُمْ“ قَالَ: كَانَ رِجَالٌ مِنَ
السُّمَاهِجِرِينَ فِي أَنْسَابِهِمْ شَيْءٌ، فَقَالُوا يَوْمًا: وَاللَّهِ لَوْ دُذْنَا
أَنَّ اللَّهَ أَنْزَلَ قُرْآنًا فِي نَسَبِنَا، فَأَنْزَلَ اللَّهُ مَا قَرَأْتَ، ثُمَّ قَالَ
لِي: إِنَّ صَاحِبَكُمْ هَذَا - يَعْنِي عَلِيَّ بْنَ أَبِي طَالِبٍ رَضِيَ
اللَّهُ عَنْهُ - إِنْ وَلَّى زَهْدًا، وَلَكِنْ أَخْشَى عُجْبَهُ بِنَفْسِهِ أَنْ
يَذْهَبَ بِهِ، قُلْتُ: يَا أَمِيرَ الْمُؤْمِنِينَ! إِنْ صَاحِبَنَا مَنْ قَدْ
عَلِمْتَ وَاللَّهُ! مَا تَقُولُ إِنَّهُ مَا غَيْرَ وَلَا بَدَلَ وَلَا أَسْخَطَ
رَسُولَ اللَّهِ صَلَّى اللَّهُ عَلَيْهِ وَسَلَّمَ أَيَّامَ صُحْبَتِهِ؟ فَقَالَ: وَلَا
بِسُنَّتِ أَبِي جَهْلٍ وَهُوَ يُرِيدُ أَنْ يَخْطِبَهَا عَلَى فَاطِمَةَ؟ قُلْتُ:
قَالَ اللَّهُ فِي مَعْصِيَةِ آدَمَ عَلَيْهِ السَّلَامُ: ”وَلَمْ نَجِدْ لَهُ
عِزًّا“ فَصَاحِبُنَا لَمْ يَعِزْ عَلَى أَسْخَاطِ رَسُولِ اللَّهِ صَلَّى
اللَّهُ عَلَيْهِ وَسَلَّمَ وَلَكِنَّ الْخَوَاطِرَ الَّتِي لَا يَقْدِرُ أَحَدٌ دَفْعَهَا
عَنْ نَفْسِهِ، وَرُبَّمَا كَانَتْ مِنَ الْفَقِيهِ فِي دِينِ اللَّهِ الْعَالِمِ بِأَمْرِ
اللَّهِ، فَإِذَا نُبِئَ عَلَيْهَا رَجَعَ وَأَتَابَ، فَقَالَ: يَا ابْنَ عَبَّاسٍ! مَنْ
ظَنَّ أَنَّهُ يَرُدُّ بِخَوَرٍ كُمْ فَيَغْوُصُ فِيهَا مَعَكُمْ حَتَّى يَبْلُغَ قَعْرَهَا
فَقَدْ ظَنَّ عِجْزًا.“

(کذا فی المستحب ج: ۵ ص: ۲۲۹ بحوالہ حیاة الصحابة ج: ۳ ص: ۲۲۲، ۲۲۵)

حضرت ابن عباسؓ فرماتے ہیں: میں نے حضرت عمر رضی اللہ عنہ سے پوچھا کہ اس آیت کا کیا مطلب ہے: ”اے ایمان والو! تم ایسی چیزیں نہ پوچھا کرو کہ اگر تمہارے سامنے ان کا اظہار کر دیا جائے تو تم کو ناگواری ہو“ حضرت عمر رضی اللہ عنہ نے فرمایا: بات یہ ہے کہ بعض لوگوں کے نسب پر لوگوں کو اعتراض تھا کہ یہ صحیح النسب آدمی ہے کہ نہیں؟ تو ان حضرات نے آپس میں بیٹھ کر کہا کہ: کاش! اللہ تعالیٰ اس کے بارے میں کوئی آیت شریفہ نازل فرمادیتے تو یہ بات ختم ہو جاتی، اس سے اللہ تعالیٰ نے منع فرمایا۔

نبی اکرم صلی اللہ علیہ وسلم کا غضبناک ہونا:

ایک حدیث میں ہے کہ آنحضرت صلی اللہ علیہ وسلم ایک موقع پر بہت ناراض تھے، غیظ و غضب آپ کی آنکھوں سے ٹپک رہا تھا، پتا نہیں کس بات پر ناراض ہو گئے، منبر پر تشریف فرما تھے اور فرمایا کہ: مجھ سے جو پوچھنا ہے پوچھ لو، تو ایک صحابی کے نسب کے بارے میں لوگوں کو اعتراض تھا انہوں نے اسی حالت میں کہہ دیا کہ میرے باپ کا نام کیا ہے؟ آپ نے فرمایا کہ: تیرا باپ فلاں شخص ہے۔ وہی جس کو عام طور پر اس کا باپ کہا جاتا تھا، جب وہ گھر آیا تو اس کی والدہ نے اس کو نہایت ڈانٹا کہنے لگی: تم ایسے نالائق بیٹے ہو کہ آج مجھے رسوا کرنے لگے تھے، تمہیں یہ خیال ہوا کہ شاید جاہلیت کی عورتیں جو غلط کام کیا کرتی تھیں، میری ماں نے بھی وہ غلطی کی ہو، اگر رسول اللہ صلی اللہ علیہ وسلم کسی اور کا نام لے لیتے تو ساری عمر میری رسوائی ہوتی۔ یہ تو اللہ کا شکر ہوا کہ رسول اللہ صلی اللہ علیہ وسلم نے تمہارے باپ کا نام لیا۔

حضرت عمرؓ کا غضب نبوی سے ڈرنا:

بہر حال جب حضرت عمر رضی اللہ عنہ نے اس بات کو دیکھا تو گھٹنے ٹیک دیئے اور ”اعوذ باللہ من غضب اللہ و غضب رسولہ!“ ... ہم اللہ کی پناہ چاہتے ہیں

اللہ کے غصے سے اور رسول اللہ صلی اللہ علیہ وسلم کے غصے سے... وہ بار بار اس کو پڑھتے رہے، یہاں تک کہ آنحضرت صلی اللہ علیہ وسلم کا غصہ ختم ہو گیا، تو اللہ تعالیٰ نے ان لوگوں کو جن کے نبیوں کے بارے میں اشتباہ تھا اور جو یہ چاہتے تھے کہ قرآن کی کوئی آیت نازل ہو جائے، اللہ نے ان کی ماؤں کو رسوا نہیں کیا، بلکہ ان کو منع کر دیا کہ خبردار! آئندہ ایسی بات نہ پوچھو، بس ہو گیا جو کچھ ہو گیا ایک تو یہ بات ہوئی۔

حضرت عمرؓ کا ابن عباسؓ کی علیست کا اعتراف:

اس کے بعد حضرت عمر رضی اللہ عنہ فرمانے لگے کہ: یہ جو تمہارا ساتھی ہے نا! ابن عباسؓ کو فرمایا یہ جو تمہارا ساتھی ہے نا! یعنی حضرت علیؓ، اگر اس کو امیر بنادیا جائے آدمی تو بہت اچھا ہے، کام تو بہت چلائے گا، لیکن مجھے خطرہ ہے کہ کہیں عجب میں مبتلا نہ ہو جائے، خود پسندی میں مبتلا نہ ہو جائے۔ ابن عباس رضی اللہ عنہ کہنے لگے کہ: حضرت! بات یہ ہے کہ آپ کو حضرت علیؓ کے بارے میں یہ شبہ کیوں ہوا؟ کہنے لگے: اصل میں بات یہ ہے کہ حضور صلی اللہ علیہ وسلم کے زمانے میں انہوں نے ابوجہل کی بیٹی سے نکاح کرنے کا ارادہ کیا تھا اور اس پر آنحضرت صلی اللہ علیہ وسلم نے خطبہ دیا تھا، بہت ناراضگی کا اظہار فرمایا تھا، اور اس میں یہ فرمایا تھا کہ: اللہ کے دشمن کی بیٹی اور اللہ کے رسول کی بیٹی ایک گھر میں نہیں رہ سکتی، اگر علیؓ، ابوجہل کی بیٹی سے نکاح کرنا چاہتا ہے تو میری بیٹی کو طلاق دیدے، تو حضرت ابن عباس رضی اللہ عنہ فرمانے لگے کہ: جہاں تک حضرت علیؓ کا تعلق ہے انہوں نے آنحضرت صلی اللہ علیہ وسلم کی زندگی میں کوئی ایسی حرکت نہیں کی جو رسول اللہ صلی اللہ علیہ وسلم کی ناراضگی کا باعث ہو اور جس میں حضور صلی اللہ علیہ وسلم ناراض ہوئے ہوں، باقی حضرت علیؓ نے جو ابوجہل کی بیٹی سے نکاح کرنے کا ارادہ فرمایا تھا، اس کی وجہ یہ ہے کہ کبھی بھول چوک سے ایسا ہو جاتا ہے دیکھو حضرت آدم علیہ الصلوٰۃ والسلام کے بارے میں اللہ تعالیٰ نے فرمایا:

”فَنَسِيَ وَلَمْ نَجِدْ لَهُ عَزْمًا“... بھول گئے اور ہم نے ان میں پختگی نہیں پائی... جب حضرت آدم علیہ الصلوٰۃ والسلام بھول سکتے ہیں، اور ان کے بارے میں اللہ تعالیٰ فرماتے ہیں کہ: ...ہم نے ان میں پختگی نہیں پائی... تو حضرت علی رضی اللہ عنہ بھی بھول سکتے ہیں، جب ان کو معلوم ہوا کہ رسول اللہ صلی اللہ علیہ وسلم ناراض ہیں تو انہوں نے فوراً توبہ کر لی۔ جب ابن عباسؓ سے یہ بات سنی تو حضرت عمر بن خطاب رضی اللہ عنہ نے ابن عباس رضی اللہ عنہ کو فرمایا کہ: اللہ تعالیٰ نے تم لوگوں کو ایسا گہرا علم دیا ہے کہ اس سمندر میں نہ کوئی عام آدمی غوطہ لگا سکتا ہے اور نہ کسی کی مجال میں ہے کہ اس کے ساتھ چلے، مطلب یہ کہ حضرت عمرؓ لا جواب ہو گئے۔

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى
الْمُرْسَلِينَ وَالْحَمْدُ لِلَّهِ رَبِّ الْعَالَمِينَ

علم سے زیادہ
عمل کا اہتمام

بِسْمِ اللّٰهِ الرَّحْمٰنِ الرَّحِیْمِ

(الحمد لله و الصلاه علی عبادہ الذین اصطفیٰ!)

۱:.... "عَنْ أَبِي الدَّرْدَاءِ رَضِيَ اللَّهُ عَنْهُ مَرْفُوعًا
قَالَ: تَعَلَّمُوا مَا شِئْتُمْ أَنْ تَعَلَّمُوا فَلَنْ يَنْفَعَكُمْ اللَّهُ حَتَّى
تَعْمَلُوا بِمَا تَعَلَّمُونَ." (حياة الصحابة ج: ۳ ص: ۲۴۷)

ترجمہ:.... "حضرت ابو الدرداء رضی اللہ عنہ سے مرفوعاً
مروی ہے کہ آنحضرت صلی اللہ علیہ وسلم نے ارشاد فرمایا کہ: تم جو
سیکھنا چاہتے ہو سیکھ لو، لیکن اللہ تعالیٰ تمہیں نفع نہیں دیں گے
تمہارے سیکھنے پر جب تک کہ تم اپنے سیکھے ہوئے پر عمل نہ کر لو۔"

سیکھنے کی تین چیزیں:

سیکھنے کی چیزیں تین قسم کی ہیں، جن کو آدمی سیکھتا ہے:

۱:.... بعض چیزیں وہ ہیں جیسے ایران توران کی کہانیاں اور ادھر ادھر کے قصے،
آدمی پڑھتا رہتا ہے، اس کو لایینی کی مد میں شمار کرنا چاہئے، یہ سب بے فائدہ ہیں،
جس آدمی نے اپنا وقت ضائع کرنا ہو وہ یہ کام کرے، افسانے اور دوسرے قسم کے فنیچر
آدمی پڑھتا ہے، اللہ تعالیٰ مجھے معاف کرے، مجھے بھی اس کی بڑی عادت رہی ہے، جو
بھی چیز سامنے آگئی اس کو پڑھ لیا۔

۲:.... دوسری چیز وہ ہے جس کو آدمی پڑھتا ہے اور اس کو سمجھتا ہے کہ میرے

لئے یہ مضر ہے، یہ میرے فائدے کی چیز نہیں ہے، فحش قسم کی باتیں، لایعنی باتیں، بے حیائی کی باتیں، ان میں تو آدمی کو مشغول ہونا ہی نہیں چاہئے۔

۳....: اب رہی تیسری چیز بظاہر مفید علم ہے، اس کے بارے میں رسول اللہ صلی اللہ علیہ وسلم ارشاد فرماتے ہیں کہ: تم جتنا چاہو سیکھ لو، لیکن صرف تمہارے سیکھنے پر اجر نہیں ملے گا، بلکہ اللہ تعالیٰ تمہیں اجر عطا فرمائیں گے عمل کرنے پر، آدمی اچھی باتیں پڑھتا رہے، پڑھتا رہے لیکن عمل نہ کرے بے فائدہ ہے۔

۲....: ”عَنْ أَنَسٍ رَضِيَ اللَّهُ عَنْهُ مَرْفُوعًا: تَعَلَّمُوا مِنَ الْعِلْمِ مَا شِئْتُمْ فَوَاللَّهِ لَا تُوَجَّرُوا بِجَمِيعِ الْعِلْمِ حَتَّى تَعْمَلُوا.“ (حياة الصحابة ج: ۳ ص: ۲۴۸، بحوالہ جامع الصغير)

ترجمہ:.... ”ابوالحسن بن اخرم المدینی نے اپنی امالی میں حضرت انس رضی اللہ عنہ سے نقل کیا ہے کہ آنحضرت صلی اللہ علیہ وسلم نے ارشاد فرمایا: تم جتنا چاہو علم سیکھ لو، لیکن اللہ کی قسم! تمہیں تمام علم پر اجر نہیں ملے گا جب تک تم اس پر عمل نہ کرو۔“

۳....: ”عَنْ مَكْحُولٍ عَنْ عَبْدِ الرَّحْمَنِ بْنِ غَنَمٍ قَالَ: حَدَّثَنِي عَشْرَةٌ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالُوا: كُنَّا نَتَدَارَسُ الْعِلْمَ فِي مَسْجِدِ قُبَاءَ إِذْ خَرَجَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ: تَعَلَّمُوا مِنَ الْعِلْمِ مَا شِئْتُمْ، فَوَاللَّهِ لَا تُوَجَّرُوا بِجَمِيعِ الْعِلْمِ حَتَّى تَعْمَلُوا.“ (حياة الصحابة ج: ۳ ص: ۲۴۸)

ترجمہ:.... ”حافظ ابن عبد البر نے جامع بیان علم میں مکحول سے اور انہوں نے عبد الرحمن بن غنم سے نقل کیا ہے کہ: ہم مسجد قباء میں دس آدمی تھے ایک دوسرے سے سن رہے تھے،

پڑھ پڑھا رہے تھے، اتنے میں حضور صلی اللہ علیہ وسلم ہمارے پاس تشریف لائے تو اس وقت آپ صلی اللہ علیہ وسلم نے یہ ارشاد فرمایا: تم پڑھ لو جتنا چاہو، لیکن اگر تم عمل نہیں کرو گے تو تمہیں اجر نہیں ملے گا۔“

دین سیکھنا باعثِ اجر ہے:

دین کی کسی بات کو سیکھنا اور اس کے لئے محنت کرنا یہ مستقل اجر و ثواب کا موجب ہے، اللہ تعالیٰ اس پر اجر عطا فرماتے ہیں، اس لئے کہ اگر سارے آدمی دوسرے کام کرنے لگیں اور دین کا علم کوئی نہ سیکھے تو پھر امت کی تباہی ہے۔

شہر یا بستی میں عالم کا ہونا:

اسی لئے علماء فرماتے ہیں کہ: بستی میں کم از کم ایک عالم ایسا ہونا چاہئے جو لوگوں کو حلال و حرام بتا سکے، کسی کو پوچھنے کی ضرورت ہو تو بتا سکے، اور اگر کوئی بھی حلال و حرام بتانے والا نہیں ہے تو سارے کے سارے گناہ گار ہوں گے، اسی طرح شہر میں، محلے میں ایک عالم ایسا ہونا چاہئے جو لوگوں کو دین کی ضروری باتیں بتا سکے کہ یہ ناجائز ہے، حرام ہے، حلال ہے، لوگ اس سے رجوع کر سکیں، اس سے قطع نظر کہ لوگ اس سے رجوع کرتے ہیں یا نہیں کرتے؟ لیکن عالم موجود ہونا چاہئے جو دین کی باتیں بتا سکے اور لوگوں کی راہ نمائی کر سکے، اور اگر کوئی بھی عالم وہاں نہیں ہے تو سارے کے سارے شہر والے گناہ گار ہوں گے۔

حصولِ علم فرض ہے:

تو علم کا حاصل کرنا یہ ایک مستقل فرض ہے، اور ظاہر ہے کہ اس کا اجر و ثواب بھی ملے گا، لیکن علم سے مقصود عمل کرنا ہے۔ اگر آدمی سیکھتا جائے، پڑھتا جائے لیکن عمل نہ کرے تو گناہ گار ہوگا، لیکن جب اللہ تعالیٰ کا علم پڑھنے لگے تو اللہ تعالیٰ عمل

کی بھی توفیق عطا فرمادیتے ہیں۔

ایک شبہ کا جواب:

بعض لوگوں کو یہ شبہ ہوتا ہے کہ عمل تو ہم نے کرنا ہی نہیں، لہذا دین کی بات کیوں سیکھیں؟ جبکہ اس پر عمل نہیں کرنا۔ یہ غلط فہمی ہے اور شیطان کا مغالطہ ہے۔ میرے بھائی! علم حاصل کرلو، مسئلہ معلوم کرلو اور اپنے پاس محفوظ رکھو، مسئلہ معلوم کرلو عمل نہ کرو، لیکن ایک وقت آئے گا کہ تمہارا علم خود تمہیں عمل کرنے پر مجبور کرے گا۔ علم، عمل پر مجبور کرتا ہے:

حضرت سفیان ثوری رحمہ اللہ ارشاد فرمایا کرتے تھے:

”تَعَلَّمْنَا الْعِلْمَ لِغَيْرِ اللَّهِ، وَيَأْتِي أَنْ يَكُونَ إِلَّا لِلَّهِ“

ترجمہ:..... ”ہم نے جو علم حاصل کیا تھا غیر اللہ کے

لئے، بڑے بننے کے لئے، عزت کرانے کے لئے، وہ کرنے

کے لئے، لیکن علم نے انکار کر دیا کہ میں تو اللہ کے لئے ہوں گا

اور کسی کے لئے نہیں ہوں گا۔“

اس لئے دین کی بات صحیح معلوم کرلو اور چاہے فیصلہ کرلو کہ ہمیں اس پر عمل نہیں کرنا، لیکن اللہ سبحانہ و تعالیٰ تمہیں توفیق عطا فرمائیں گے اور جو تمہارا علم محفوظ ہے اور جو تم نے سن رکھا ہے، وہ ان شاء اللہ کسی وقت عمل کی بھی توفیق عطا فرمادے گا اور اس وقت تمہیں افسوس ہوگا کہ اس وقت کیوں نہ اس پر عمل کیا؟ اس لئے شیطان اگر ورغلاتا ہے اور دھوکا دیتا ہے کہ علم پر عمل تو کرنا نہیں ہے، اس کو پڑھنے سے کیا فائدہ؟ سیکھنے سے کیا فائدہ؟ وعظ سننے سے کیا فائدہ؟ تو یہ شیطان کا دھوکا ہے، تم اللہ کے لئے، اللہ کی رضا کے لئے علم حاصل کرو، لوگوں کو دکھانے کے لئے نہیں، ان شاء اللہ! اللہ تعالیٰ عمل کی توفیق عطا فرمائیں گے۔

۳.... ”عَنْ عَلِيٍّ رَضِيَ اللَّهُ عَنْهُ قَالَ: قَالَ رَجُلٌ:
يَا رَسُولَ اللَّهِ! مَا يَنْفِي عَنِّي حُجَّةَ الْجَهْلِ؟ قَالَ: الْعِلْمُ!
قَالَ: فَمَا يَنْفِي عَنِّي حُجَّةَ الْعِلْمِ؟ قَالَ: الْعَمَلُ!“

(کنز العمال ج: ۱۰ ص: ۲۵۴ حدیث: ۲۹۳۶۱)

ترجمہ: ”حضرت علی کریم اللہ وجہ سے نقل کیا ہے کہ
ایک آدمی نے کہا: یا رسول اللہ! میرے اندر جہل پایا جاتا ہے اور
یہ گویا اللہ کی حجت ہے میرے اوپر کہ تم نے کیوں نہیں سیکھا تو
میری اس حجت کو جو میرے ذمے لازم ہوگئی اس کو کون سی چیز
ہٹا سکتی ہے؟ آپ صلی اللہ علیہ وسلم نے فرمایا: علم! ... یعنی علم
حاصل کر لو گے تو جہل کی حجت، کہ کیوں نہیں سیکھا، نہیں رہے
گی... اس شخص نے پھر عرض کیا: یا رسول اللہ! علم تو میں نے سیکھ
لیا، اب علم کی حجت کو کون مجھ سے ہٹا سکتا ہے؟ فرمایا: عمل!“

گویا دو مرحلے ہو گئے، ایک ہے دین کا سیکھنا، اور دوسرا ہے دین کی بات پر
عمل کرنا۔ اگر کسی نے دین کی بات کو سیکھا ہی نہیں تو اس پر اس کا جہل، اس کے
خلاف حجت ہے، قیامت کے دن اس سے پوچھا جائے گا کہ تو نے دین کی بات کو
کیوں نہیں سیکھا؟ کیا تجھے بتانے والے نہیں آئے تھے؟ کیا تو سیکھ نہیں سکتا تھا؟
قیامت کے دن آپ یہ حجت نہیں کر سکیں گے کہ یا اللہ! مجھے کوئی بتانے والا ہی نہیں
تھا، بتانے والے تو اللہ تعالیٰ نے بہت پیدا کر دیئے۔

اور جب علم حاصل کر لیا تو اللہ تعالیٰ پوچھیں گے کہ اس علم پر کتنا عمل کیا؟
ایک مستقل حجت ہوگی، اللہ تعالیٰ ہمیں علم کی توفیق عطا فرمائے یعنی دین کا مسئلہ صحیح
سیکھنے کی توفیق عطا فرمائے، اور جب دین کا مسئلہ سیکھ لیا تو اللہ تعالیٰ اس پر عمل کرنے
کی بھی توفیق عطا فرمائیں گے۔

۴....: ”عَنْ عُمَرَ رَضِيَ اللَّهُ عَنْهُ قَالَ: تَعَلَّمُوا

كِتَابَ اللَّهِ تَعْرِفُوا بِهِ! وَاعْمَلُوا بِهِ تَكُونُوا مِنْ أَهْلِهِ.

(کنز العمال ج: ۱۰ ص: ۲۵۳ حدیث: ۲۹۳۶۰)

ترجمہ: ”حضرت عمر رضی اللہ عنہ کا ارشاد ہے کہ: اللہ

تعالیٰ کی کتاب کو سیکھو! تم اس کے ذریعے سے پہچانے جاؤ گے، معلوم ہو جائے گا کہ فلاں عالم ہے، فلاں شخص کو کتاب آتی ہے، فلاں قاری صاحب ہے، لیکن صرف کتاب کے سیکھنے سے کام نہیں چلے گا، بلکہ اس پر عمل کرو تب تم اہل علم میں سے ہو گے، یعنی تب تم کہلاؤ گے کہ یہ صاحب علم و کتاب ہے، یعنی اگر تم اس علم پر عمل کرو گے، تو صاحب علم کہلاؤ گے، اگر عمل نہ کیا اور صرف سیکھ لیا تو پڑھ کے پتھر ہو گئے۔“

۵....: ”عَنْ عَلِيٍّ رَضِيَ اللَّهُ عَنْهُ قَالَ: تَعَلَّمُوا

الْعِلْمَ تَعْرِفُوا بِهِ! وَاعْمَلُوا بِهِ تَكُونُوا مِنْ أَهْلِهِ، فَإِنَّ سَيِّئَاتِي مِنْ بَعْدِكُمْ زَمَانٌ يُنْكَرُ فِيهِ الْحَقُّ تِسْعَةَ أَعْشَارٍ وَ إِنَّهُ لَا يَنْجُو فِيهِ إِلَّا كُلُّ نَوْمَةٍ مُنْبِتٍ إِنَّمَا أَوْلَيْكَ أَئِمَّةُ الْهُدَى وَمَصَابِيحُ الْعِلْمِ لِيُسَوِّا بِالْعَجَلِ الْمَذَابِيحَ الْبُذُرَ.

(کنز العمال ج: ۱۰ ص: ۲۵۶ حدیث: ۲۹۳۶۵)

سیدنا علی کرم اللہ وجہہ سے روایت ہے وہ ارشاد فرمایا کرتے تھے کہ علم سیکھو،

تم اس کے ذریعے پہچانے جاؤ گے، عالم میں اور غیر عالم میں کیا فرق ہے؟ ایک آدمی نے علم سیکھ لیا ہے اور وہ علم کو اچھی طرح سمجھتا ہے، اور دوسرے نے علم نہیں سیکھا دونوں کے درمیان امتیاز کیا ہے؟ پھر فرماتے ہیں کہ علم حاصل کرنے کے بعد اس پر عمل بھی کرو، علم پر عمل کرو گے تو تم اس کے اہل میں سے ہو گے۔ اور حضرت علی رضی

اللہ عنہ ارشاد فرماتے تھے کہ: اب تو ماشاء اللہ سیکھنے والے بھی موجود ہیں، سکھانے والے بھی موجود ہیں، لوگوں میں دین کا علم سیکھنے کا سکھانے کا، قرآن کریم پڑھنے کا، حدیث شریف پڑھنے کا چڑچاہے، کہتے ہیں تین درس گاہیں تھیں، ایک مکہ مکرمہ میں اور ایک مدینہ طیبہ میں اور ایک کوفہ میں۔ حضرت علی کرم اللہ وجہہ کوفہ چلے گئے تھے تو فرمایا کہ: آج تو تم پڑھ سکتے ہو، لیکن ایک وقت آئے گا جس میں حق کا انکار کر دیا جائے گا، دین کے دس حصوں میں سے ایک حصہ باقی رہے گا، نو حصے ختم کر دیئے جائیں گے۔ ذرا اندازہ فرمائیے! اپنے محلے کی، اپنے شہر کی مردم شماری کر کے دیکھئے! کتنے آدمی یہاں رہتے ہیں، اور ان میں سے جو دین کی شد بدرکتے ہیں وہ کتنے ہیں؟ اور ان میں سے جو دین کو پورے طور پر سمجھنے والے ہیں، وہ کتنے ہیں؟ حضرت علی کرم اللہ وجہہ فرماتے ہیں ایک وقت آئے گا کہ دین کے نو حصوں کا انکار کر دیا جائے گا، صرف ایک حصہ باقی رہے گا، اب مجموعی حالات کو دیکھ کر ایسا معلوم ہوتا ہے کہ اب وہ وقت آگیا ہے، یہ چند آدمی جو مسجد میں بیٹھے ہیں ان سے دھوکا نہ کھاؤ، یا تبلیغ میں چند آدمی چلے جاتے ہیں اس سے دھوکا نہ کھاؤ، مسجد کا اور بازار کا مقابلہ کرو اور دین داروں کا بے دینوں کے ساتھ مقابلہ کرو، تو پھر معلوم ہوگا کہ حضرت علی کرم اللہ وجہہ نے صحیح فرمایا تھا کہ ایک حصہ باقی رہے گا، نو حصوں کا انکار کر دیا جائے گا، اور انکار بھی پوری طرح کا انکار۔ علمائے کرام، اللہ تعالیٰ ان سے راضی ہو اور ان کو جزائے خیر عطا فرمائے، لوگ ان کو کیا کیا کہتے ہیں؟ مجھے معلوم ہے، ہم لوگ تو منبر پر بیٹھ کر یا جو بھی دین کا مسئلہ صحیح بتائے، تم اس کے دشمن ہو جاتے ہو، تم اس کو مُلّا کہتے ہو، اور اس کیفیت کو مُلّا بیت کہتے ہو، نعوذ باللہ! استغفر اللہ! تو حضرت علی کرم اللہ وجہہ فرمایا کرتے تھے کہ دین کا ایک حصہ چھوڑ کر باقی نو حصوں کا انکار کر دیا جائے گا اور اس میں صرف وہی شخص نجات پائے گا جو بے چارہ گم نام ہو اور الگ تھلگ رہتا ہو، اور لوگوں کی باتیں ہی نہ سنے، فرمایا: یہ لوگ ائمہ ہدیٰ ہیں، مصابیح علم ہیں، ہدایت کے

امام ہیں، ہدایت کے چراغ ہیں اور علم کے چراغ ہیں اور جلد بازی کرنے والے نہیں بلکہ دین کو سمجھ کے اس پر عمل کرنے والے ہیں۔

مبارک ہیں وہ لوگ جو حضور صلی اللہ علیہ وسلم کے دین کو صحیح سمجھیں اور حتی الامکان جہاں تک ممکن ہو، لوگوں کو پہنچانے کی کوشش کریں، بہت سے لوگ اپنی خواہشات کے لئے دین کو بگاڑ رہے ہیں، اللہ تعالیٰ ہمیں ان میں سے نہ بنائے۔

علم کی زکوٰۃ:

حضرت سہل بن عبد اللہ تستری رحمہ اللہ کا مقولہ ہے، وہ مدارس میں ... جہاں حدیث کے درس ہوتے تھے ... جاتے تھے، یہ اللہ والے اور بزرگ تھے اور مدارس میں جا کر کہا کرتے تھے کہ: میاں! اپنے علم کی زکوٰۃ ادا کیا کرو! یعنی سو میں سے ایک بات پر عمل کر لیا کرو۔ لیکن اب تو لوگ اس کا مذاق اڑاتے ہیں ... لا الہ الا اللہ!

مُلاً، حضور صلی اللہ علیہ وسلم کے لئے ڈھال ہے!

رسول اللہ صلی اللہ علیہ وسلم جنگِ احد میں تھے، آپ صلی اللہ علیہ وسلم نے فرمایا: کون ہے جو ان کافروں کو ہٹائے؟ چند صحابہ آگے بڑھے، ان کا مقابلہ کرتے رہے اور ان کو رسول اللہ صلی اللہ علیہ وسلم تک نہیں آنے دیا، یہاں تک کہ وہ شہید ہو گئے، پھر اور بڑھے یہاں تک کہ وہ بھی شہید ہو گئے، ان کی سعادت ہے کہ رسول اللہ صلی اللہ علیہ وسلم کے سامنے شہید ہو گئے، مگر آنحضرت صلی اللہ علیہ وسلم کو آنچ نہیں آنے دی۔

میں دوستوں کو کہا کرتا ہوں کہ تم مُلاًؤں کو جو کچھ کہتے ہو، بہت بڑی خوشی کی بات ہے، واللہ! یہ مُلاً تمہارے سامنے حضور صلی اللہ علیہ وسلم کے لئے ڈھال بن گیا ہے، جس کی وجہ سے تم حضور صلی اللہ علیہ وسلم کو کچھ نہیں کہہ سکتے، اور مُلاًؤں کو کہتے ہو کہ وہ ایسا کرتے ہیں، وہ ایسا کرتے ہیں، حالانکہ تم رسول اللہ صلی اللہ علیہ وسلم کو کہنا

چاہتے ہو، لیکن بات نکلتی ہے مُلّا کے خلاف، میرے اللہ کا شکر ہے کہ تم مُلّا کو کچھ کہتے ہو، اور حضور صلی اللہ علیہ وسلم کو کچھ نہیں کہتے، الحمد للہ! مجھے اس پر بہت خوشی ہے کہ ہم کل قیامت کے دن آنحضرت صلی اللہ علیہ وسلم کی جنابِ عالی میں عرض کریں گے کہ: آپ کی خاطر ہمیں یہ، یہ کہا گیا تھا، جس طرح ان صحابہؓ کو حضور صلی اللہ علیہ وسلم کی خاطر شہید کیا گیا، آج تم مسلمان کہلانے والے بھی مُلّاؤں پر اپنا غصہ نکال رہے ہو، حالانکہ مُلّاؤں کا قصور صرف یہ ہے کہ وہ دین کا صحیح مسئلہ بتاتے ہیں۔

۶.... ”عَنْ عَلِيٍّ رَضِيَ اللَّهُ عَنْهُ: يَا حَمَلَةَ الْعِلْمِ!

اِعْمَلُوا بِهِ! فَإِنَّمَا الْعَالِمُ مَنْ عِلِمَ ثُمَّ عَمِلَ وَوَافَقَ عِلْمُهُ
عَمَلُهُ، وَسَيَكُونُ أَقْوَامٌ يُحْمِلُونَ الْعِلْمَ لَا يُجَاوِزُ تَرَاقِيَهُمْ،
يُخَالِفُ سِرِّيَرَتَهُمْ عَلَانِيَتَهُمْ وَيُخَالِفُ عَمَلَهُمْ عِلْمَهُمْ،
يَجْلِسُونَ جُلُقًا فَيُنَاهِي بَعْضُهُمْ بَعْضًا حَتَّىٰ إِنَّ أَحَدَهُمْ
لَيَغْضَبُ عَلَىٰ جَلِيسِهِ حِينَ يَجْلِسُ إِلَىٰ غَيْرِهِ وَيَدْعُو
أُولَئِكَ لَا تَصْعَدُ أَعْمَالُهُمْ فِي مَجَالِسَتِهِمْ بَلْكَ إِلَى اللَّهِ
عَزَّ وَجَلَّ.“ (کنز العمال ج: ۱۰ ص: ۲۷۲ حدیث: ۲۹۴۱۹)

حضرت علی رضی اللہ عنہ فرمایا کرتے کہ: اے حاملینِ علم! اپنے علم پر عمل کرو، اس لئے کہ عالم تو وہی ہوتا ہے جو سیکھے اور پھر عمل کرے، اور پھر اس کا عمل، علم کے موافق ہو۔ اور فرمایا کرتے تھے کہ آخر زمانے میں کچھ لوگ ایسے آئیں گے... حضرت کے زمانے میں تو نہیں تھے بعد میں آئیں گے... علم ان کی ہنسی سے نیچے نہیں اترے گا، ان کا ظاہر کچھ اور ہوگا، باطن کچھ اور ہوگا، ظاہر میں تو اللہ تعالیٰ سے ڈرنے والے ہوں گے، اور باطن میں اللہ کا خوف نہیں ہوگا، ظاہر اور باطن کے درمیان اختلاف ہوگا، اور ان کا عمل ان کے علم کے خلاف ہوگا، حلقے بنا کر بیٹھیں گے، فخر کریں گے کہ آج ہم نے یہ تیر مارا ہے، آج ہم نے وہ کام کیا ہے، اور اگر ان کے حلقے کا آدمی

دوسری جگہ چلا جائے گا تو ان سے ناراض ہو جائیں گے کہ یہ ہمیں چھوڑ کر فلاں جگہ چلا گیا ہے۔ حضرت علی کریم اللہ وجہہ فرماتے تھے کہ: یہ وہ لوگ ہوں گے کہ ان کے اعمال ان کی مجلسوں میں سے اللہ تعالیٰ تک نہیں پہنچ پاتے۔

تین چیزیں:

علم حاصل کرو، لیکن علم کے ساتھ بھائی! عمل بھی کرو۔

یہاں تین چیزیں ہیں: ۱۔ علم ہے، ۲۔ عمل ہے، ۳۔ اخلاص ہے۔

علم:

علم یہ پہلی سیڑھی اور پہلا زینہ ہے، اگر ہم نے علم ہی حاصل نہیں کیا، عمل کا ہے پر کریں گے؟ اللہ کا شکر کرو کہ ہمارے پاس علم حاصل کرنے کے ذرائع موجود ہیں، اور اللہ تعالیٰ نے ہمیں وقت اور فرصت بھی عطا فرمائی ہے، جبکہ ایک وقت آنے والا ہے کہ جب ہماری روائگی ہو جائے گی اور اس وقت کہیں گے:

”رَبِّ لَوْلَا أَخَّرْتَنِیْ اِلٰی اَجَلٍ قَرِیْبٍ، فَاَصْدَقْ

وَاُكُنْ مِنَ الصّٰلِحِیْنَ“

ترجمہ: ”یا اللہ! تھوڑی سی مہلت مجھے اور دے دیتے، میں

تصدیق کرتا اور نیک لوگوں میں سے ہو جاتا۔“

وہ وقت مجھ پر بھی آنے والا ہے، آپ پر بھی آنے والا ہے، اور سفید بالوں کے بعد تو اب اسی کا انتظار ہے، کالے بال تو اب آنے سے رہے، اب تو اس کا انتظار ہے، لہذا مرنے سے پہلے علم حاصل کر لو۔

عمل:

علم حاصل کرنے کے بعد اللہ تعالیٰ سے اس پر عمل کرنے کی توفیق مانگو، کبھی تو

عمل کر لو گے، اور اللہ تبارک و تعالیٰ کی بارگاہ میں یوں کہہ سکو گے: یا اللہ! تیری یہ بات سنی تھی تیرے محبوب صلی اللہ علیہ وسلم کی یہ بات سنی تھی اور میں نے اس پر عمل کر لیا تھا۔
اخلاص:

اور تیسری بات یہ ہے کہ اخلاص ہو، خالص اللہ کی رضا کے لئے عمل کرو، اخلاص کے یہ معنی ہیں کہ مخلوق کو دکھانے کے لئے نہیں، ذرا سوچو کہ مخلوق کو دکھا کے کریں گے تو ہمیں کیا ملے گا؟ تم سارے مل جاؤ تو مجھے کیا دے دو گے؟ کچھ بھی نہیں ملے گا مجھے! تمہیں دکھانے سے کچھ بھی نہیں ملے گا، اور اللہ کو دکھانے سے سب کچھ مل جائے گا۔ اس لئے علم، عمل، اور تیسرے اخلاص، خالص اللہ کے لئے کام کرو گے تو پھر ان شاء اللہ تعالیٰ! کام چل جائے گا، چاہے علم میں کھوٹ تھا، یا عمل میں کھوٹ تھا یا اخلاص نہیں تھا، اللہ تعالیٰ معاف فرمائیں گے، اللہ تعالیٰ ہم سب لوگوں کو اخلاص نصیب فرمائے۔

حضرت عبداللہ بن مسعود رضی اللہ عنہ کا ارشاد ہے کہ وہ فرمایا کرتے تھے:

”يَا أَيُّهَا النَّاسُ! تَعَلَّمُوا فَمَنْ عِلِمٌ فَلْيَعْمَلْ“

(مجمع الروائد ج: ۱ ص: ۱۶۳)

ترجمہ:.... ”لوگو! علم حاصل کرو، اور جس شخص نے ایک

بات کا علم حاصل کر لیا وہ اس پر عمل کرے۔“

۷:.... ”عَنْ عَبْدِ اللَّهِ بْنِ عُكَيْمٍ قَالَ: سَمِعْتُ ابْنَ

مَسْعُودٍ فِي هَذَا الْمَسْجِدِ يَبْدَأُ بِالْيَمِينِ قَبْلَ الْكَلَامِ

فَقَالَ: مَا مِنْكُمْ مَنْ أَحَدٍ إِلَّا أَنْ رَبَّهُ تَعَالَى سَيَخْلُو بِهِ كَمَا

يَخْلُو أَحَدَكُمْ بِالْقَمَرِ لَيْلَةَ الْبَدْرِ، فَيَقُولُ: يَا ابْنَ آدَمَ! مَا

عَرَّكَ بَنِي؟ ابْنُ آدَمَ! مَاذَا أَجَبْتَ الْمُرْسَلِينَ؟ ابْنُ آدَمَ!

مَاذَا عَمِلْتَ فِيمَا عَلِمْتَ“ (حلیۃ الاولیاء ج: ۱ ص: ۱۳۱)

ترجمہ:۔۔۔ ”عبداللہ بن علیؓ فرماتے ہیں کہ: میں نے حضرت عبداللہ بن مسعود رضی اللہ عنہ سے کوفہ کی اس مسجد میں سنا، اور وہ بات کرنے سے پہلے قسم کھاتے تھے، یعنی قسم کھا کر بات کرتے تھے تاکہ تم لوگ اس پر یقین رکھ سکو، بعضے لوگ تو قسم کے بغیر اللہ کی بات پر بھی اعتبار نہیں کرتے... اور فرماتے تھے کہ تم میں سے ایک ایک آدمی اللہ رب العزت کی بارگاہ میں پیش ہوگا اور اللہ تعالیٰ کے ساتھ تنہائی میں بات کرے گا، جس طرح کہ چودھویں رات کے چاند کو ہر آدمی الگ الگ دیکھتا ہے، اللہ تعالیٰ فرمائیں گے: اے آدم کے بیٹے! تجھ کو کس چیز نے میرے بارے میں دھوکے میں ڈالا؟ اے ابن آدم! تو نے رسولوں کو کیا جواب دیا تھا؟ اے ابن آدم! تو نے جو سیکھا تھا، کیا اس پر عمل کیا تھا؟“

ایک دیہاتی کا علم و عمل:

تفسیر نسفی میں نقل کیا ہے کہ ایک بزرگ کے پاس ایک دیہاتی قسم کے آدمی آئے اور آکر کہنے لگے کہ: مجھے بھی قرآن مجید کا کچھ علم سکھاؤ! انہوں نے ایک آیت سکھا دی، کہنے لگے: بس بہت کافی ہو گیا۔ دیہاتی بڑے سادے ہوتے ہیں، علم و عمل کے لئے کرنا ہے نا تو بس یہی آیت کافی ہے، ایک سال کے بعد پھر آئے، اور پھر فرمانے لگے کہ: وہ جو میں نے ایک سال پہلے ایک آیت سیکھی تھی اس پر عمل کر لیا ہے، اب مجھے اگلا سبق سنائیے! اگلا سبق تھا:

”فَوَرَبِّ السَّمَاءِ وَالْأَرْضِ إِنَّهُ لَحَقُّ مِثْلِ مَا أَنْتُمْ

تَنْطِقُونَ۔“

ترجمہ:۔۔۔ ”قسم ہے آسمان اور زمین کے رب کی! کہ یہ بات برحق ہے جو کہہ رہے ہیں ہم، جیسے کہ تم آپس میں ایک دوسرے سے باتیں کرتے ہو۔“

کم از کم اتنی بات کا تو یقین کرلو! چنانچہ جب وہ بزرگ یہ پڑھا رہے تھے تو دیہاتی کہنے لگا کہ: یہ اللہ کا کلام ہے؟ کہنے لگے کہ: ہاں اللہ کا کلام ہے! تو کہنے لگا کہ: ایسا کون آدمی تھا جس کو میرے رب کی بات پر اعتماد نہیں ہوا؟ یقین نہیں آیا اور میرے رب کو قسم کھا کر بات کہنی پڑی؟ ”فَوَرَبِّ السَّمَاءِ وَالْأَرْضِ“ کہنا پڑا، یہ بات کہی اور نعرہ مار کر مر گیا، کیونکہ اس کے دل پر علم نے اثر کیا تھا۔ اور یہودی اور منافق کہا کرتے کہ ہمارے دل پردوں میں ہیں، آپ کا کلام اثر نہیں کرتا۔

ہمارے دلوں پر پردے:

ہمارے دل بھی پردوں میں ہیں اس لئے کہ رسول اللہ صلی اللہ علیہ وسلم کی باتیں سن لیتے ہیں لیکن اس طرح جھاڑ کر کے چلے جاتے ہیں جس طرح کہ کوئی اجنبی چیز لگ جاتی ہے۔ جیسے اس کو آدمی جھٹک دیتا ہے اور وہ صاف ہو جاتی ہے، ہمارے دل پر رسول اللہ صلی اللہ علیہ وسلم کی کوئی بات اثر نہیں کرتی، دل میں رچتی بستی نہیں، لا اِلهَ اِلَّا اللہ!

اللہ کی پیشی کا منظر:

حضرت عبداللہ بن مسعود رضی اللہ عنہ کی عادت شریفہ تھی کہ جو وعظ فرماتے تھے وہ قسم کھاتے تھے تاکہ لوگوں کو ان کی بات کا یقین آجائے اور قسم کھا کر فرماتے تھے کہ: تم میں سے ایک ایک آدمی اللہ رب العزت کی بارگاہ میں پیش ہوگا، اور وہ اللہ تعالیٰ کے ساتھ تنہائی میں بات کرے گا، جس طرح کہ چودھویں رات کے چاند کو ہر

آدمی الگ الگ دیکھتا ہے، کوئی اس کے درمیان اور چاند کے درمیان حائل نہیں ہوتا، تم میں سے ہر ایک آدمی بھی ایسے ہی اللہ تعالیٰ کی بارگاہ میں حاضر ہوگا اور ہر ایک آدمی اللہ تعالیٰ سے ہم کلام ہوگا۔ اور عجیب بات یہ ہے کہ اللہ تعالیٰ کی ذات عالی مجھ سے ہم کلام ہو تو تمہارے ساتھ ہم کلام ہونے سے مانع نہیں، تم سے بھی ہم کلام ہو، فلاں سے بھی ہم کلام ہو، فلاں سے بھی ہم کلام ہو، تمام اہل محشر سے بیک وقت ہم کلام ہوں، ان کو کوئی فرق نہیں پڑے گا، ہم تو ایسے ہیں کہ اگر ایک بات کرنے لگے، کہیں گے ٹھہر جاؤ بھی دوسرے آدمی کو بات کرنے دو، مگر وہاں ایسا نہیں ہوگا، اللہ تعالیٰ بیک وقت ساری دنیا کے انسانوں سے بات کریں گے اور ایک کا کلام دوسرے کے کلام سے مانع نہیں ہوگا، بات خلط ملط نہیں ہوگی، حضرت عبداللہ بن مسعودؓ نے اس کی مثال یوں دی کہ جیسے چودھویں کا چاند چمک رہا ہو، ہر ایک آدمی اس کو دیکھتا ہے۔

ضعیف بندوں کا استحضار:

ہمارے ایک بزرگ حضرت قاری رحیم بخش رحمہ اللہ تھے، میں نے ان کو دیکھا ہے، ان کی خدمت میں بیٹھا ہوں، ان کے پاس طالب علم پڑھا کرتے تھے، پورا کمرہ بھرا ہوا ہوتا تھا، اور طالب علم ایک دوسرے کے پیچھے بیٹھتے تھے، جگہ تنگ ہوتی تھی، پڑھنے والے زیادہ ہوتے تھے اور وہ اپنا اپنا پڑھ رہے ہوتے، حضرت قاری صاحب ایک آدمی کا نام لے کر کہتے کہ تو نہیں پڑھ رہا، حالانکہ دس آدمی آپ کے ارد گرد لائن بنا کر سنانے کے لئے بیٹھے ہوتے تھے، اسی طرح دوسرے طالب علم بھی پڑھ رہے ہوتے تھے، جو دس آدمی سنانے کے لئے حاضر ہوتے تھے ان میں سے ہر ایک آدمی کی غلطی پر آپ نوکتے تھے۔ یہ تو اللہ تعالیٰ کے ضعیف اور کمزور بندوں کا حال ہے، اللہ تعالیٰ کی کیا بات ہے؟ یہ بات ہمارے ذہن میں آ ہی نہیں سکتی، ہم اپنے ذہن سے اوپر سوچ ہی نہیں سکتے۔

اللہ کی سماعت کا حال:

رسول اللہ صلی اللہ علیہ وسلم ارشاد فرمایا کرتے تھے کہ: اندھیری رات میں اگر چھوٹی سی چیونٹی چلتی ہے، تو اس کے چلنے کی آواز بھی اللہ تعالیٰ سنتے ہیں۔ اور یہ تو اللہ تعالیٰ کے سننے کی بات ہے۔

اللہ کی رُبوبیت کا حال:

اللہ تعالیٰ کے پالنے کی بات یہ ہے کہ ایک پتھر لے لو اس کو توڑ لو، سات ٹکڑے اس کے ہوئے ہیں، سات تمہیں اور ساتویں تہہ کے اندر ایک کیزا نکلا جس کے منہ میں ہر اپتا ہے، ”فَتَبَارَكَ اللَّهُ أَحْسَنُ الْخَالِقِينَ“ بابرکت ہے وہ ذات جو بہترین پیدا کرنے والی ہے۔ اور جو سب سے عمدہ رزق دینے والا ہے، وہ ان کو بھی نہیں بھولتے۔

تو حضرت عبداللہ بن مسعود رضی اللہ عنہ فرمایا کرتے تھے کہ: ایک وقت آئے گا کہ تم میں سے ایک ایک آدمی اللہ تعالیٰ سے اس طرح ہم کلام ہوگا اور اس کو اس طرح دیکھے گا جس طرح کہ ایک کا دیکھنا دوسرے کے دیکھنے سے مانع نہیں ہوگا۔

اللہ کا بندے سے سوال:

اللہ تعالیٰ فرمائیں گے: اے آدم کے بیٹے! تجھ کو کس چیز نے میرے بارے میں دھوکے میں ڈالا؟ قرآن کریم میں ہے:

”يَا أَيُّهَا الْإِنْسَانُ مَا غَرَّبَكَ بِرَبِّكَ الْكَرِيمِ“

(الانفطار: ۶)

ترجمہ:.... ”اے انسان! تیرے کریم رب کے معاملے

میں تجھے کس چیز نے دھوکے میں ڈالا؟“

ایک بزرگ اس آیت کو پڑھا کرتے تھے تو کہا کرتے تھے: ”یار رب غرونی

حلمک و کرمک!“ آپ کے حلم نے اور آپ کے کرم نے ہمیں دھوکے میں ڈالا۔ اے ابنِ آدم! تو نے رسولوں کو کیا جواب دیا تھا؟ اے ابنِ آدم! تو نے جو سیکھا تھا اس پر کتنا عمل کیا تھا؟

علم پر عمل کرنے کی ترکیب:

آج ایک فہرست بنا لو ایک دن کی کہ ہم نے آج کے دن کتنی چیزیں سیکھیں اور کتنی سیکھی ہوئی چیزوں پر ہم نے عمل کیا؟ باقی عمر کا اندازہ بعد میں ہو جائے گا، ایک دن کے علم کا اور عمل کا موازنہ کرنا اور اس کے بعد پھر دوسری زندگی کو قیاس کر لو، یہ کمپیوٹر کا دور آگیا ہے، اب تو یہ چھوٹا سا کمپیوٹر ہوتا ہے دُنیا کی سب چیزیں بھر دی جاتی ہیں، عقل حیران ہے کہ ساری چیزیں اس میں کیسے سما جاتی ہیں؟ اور بٹن دباؤ تو ساری چیزوں کی تفصیل بتا دے گا، ہمارے چھوٹے سے دماغ نے اس کمپیوٹر کو بنایا ہے، تو جس اللہ نے اس دماغ کو بنایا ہے، اس کی قوت و قدرت کا کیا حال ہوگا؟ تو جس اللہ تعالیٰ نے اس کمپیوٹر کو بنایا ہے، ساری دُنیا کی معلومات اس کے پاس محفوظ ہیں، بس بٹن دبانے کی ضرورت ہے، سب کچھ سامنے آجائے گا۔ میرے بھائی! یہ دیکھیں کہ ہمارے کمپیوٹر میں کتنی معلومات ہیں؟ اور ہم نے ان معلومات میں سے کتنی باتوں پر عمل کیا ہے؟

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ
أَسْتَغْفِرُكَ وَأَتُوبُ إِلَيْكَ.

سوال: عورت جانور ذبح کر سکتی ہے؟

جواب: جی ہاں! کر سکتی ہے۔

سوال: آدھا پارہ صبح کو اور آدھا پارہ شام کو تلاوت کرتا ہوں، ٹھیک ہے؟

جواب:.... جی ہاں! ٹھیک ہے۔

سوال:.... میری اہلیہ صبح کو آدھا پارہ پڑھتی ہیں، شام کو مغرب کے بعد الم سجدہ، بیئین شریف، سورہ رحمن، سورہ واقعہ، سورہ حدید، سورہ ملک پڑھتی ہیں، اور کہتی ہیں کہ میری ایک پارے کے برابر تلاوت ہوگئی، کیا یہ درست ہے؟

جواب:.... ٹھیک ہے، اللہ تعالیٰ قبول فرمائیں، لیکن پورا قرآن مجید پڑھنا الگ چیز ہے، اور ٹکڑے سورتوں کے پڑھنا الگ چیز ہے، سورتیں بھی پڑھ لو، لیکن پورے قرآن کی تلاوت بھی کرو۔

سوال:.... بہن کے شوہر سے پردے کا حکم ہے؟

جواب:.... اس سے پردہ ہوتا ہے۔

سوال:.... کیا حضور صلی اللہ علیہ وسلم نے اللہ تعالیٰ کا دیدار کیا ہے؟

جواب:.... میرے بھائی! اپنے دیدار کی بات کرو۔

سوال:.... حضور صلی اللہ علیہ وسلم کی وفات کے بعد حضور صلی اللہ علیہ وسلم کسی

صحابی کے خواب میں آئے؟ اگر آئے تو اس کا ثبوت دے دیں۔

جواب:.... ثبوت تو میرے پاس یہاں نہیں ہوتا، کتابیں میرے پاس نہیں

ہوتیں، باقی یہ بات حدیث و اثر تک پہنچ چکی ہے کہ اکابر صحابہؓ سے لے کر آج تک علمائے

امت اور بزرگانِ دین کے خواب میں حضور صلی اللہ علیہ وسلم آتے رہے اور اس

معاطلے میں کسی شک اور شبہ کی گنجائش نہیں!

بغیر علم کے مسئلہ مت بتاؤ



بِسْمِ اللّٰهِ الرَّحْمٰنِ الرَّحِیْمِ
 (عمرؓ و سلمؓ) علی عبادہ (الذین) اصغف!

۱.... ”عَنِ ابْنِ عَبَّاسٍ رَضِيَ اللَّهُ عَنْهُمَا قَالَ:
 مَكَثْتُ سَتَتَيْنِ أُرِيدُ أَنْ أَسْأَلَ عُمَرَ بْنَ الْخَطَّابِ عَنْ
 حَدِيثٍ، مَا مَنَعَنِي مِنْهُ إِلَّا هَيْبَتُهُ حَتَّى تَخَلَّفَ فِي حِجٍّ
 وَعُمْرَةٍ.... الَّتِي يَبْطِنُ مَرَا الظُّهْرَانِ فِي حَاجَتِهِ فَلَمَّا
 جَاءَهُ وَخَلَوْتُ بِهِ قُلْتُ: يَا أَمِيرَ الْمُؤْمِنِينَ! أُرِيدُ أَنْ
 أَسْأَلَكَ عَنْ شَيْءٍ مُنْذُ سَتَتَيْنِ مَا يَمْنَعُنِي إِلَّا هَيْبَةُ لَكَ،
 قَالَ: فَلَا تَفْعَلْ، إِذَا أَرَدْتُ أَنْ تَسْأَلَنِي فَسَلْنِي فَإِنْ كَانَ
 مِنْهُ عِنْدِي عِلْمٌ أَخْبَرْتُهِ وَإِلَّا قُلْتُ: لَا أَعْلَمُ! فَسَلْتُ مَنْ
 يَعْلَمُ، قُلْتُ: مَنِ الْمَرْتَانِ اللَّتَانِ ذَكَرَهُمَا اللَّهُ أَنَّهُمَا
 تَظَاهَرَتَا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ؟ قَالَ:
 عَائِشَةُ وَحَفْصَةُ. فَذَكَرَ الْحَدِيثَ بِطَوْلِهِ.“

(حياة الصحابة ج: ۳ ص: ۲۱۶، بحوالہ ابن عبد البر فی العلم ج: ۱ ص: ۱۳۰)
 ترجمہ:.... ”یعنی حافظ ابن عبد البر نے جامع بیان علم
 میں حضرت ابن عباس رضی اللہ عنہما سے نقل کیا ہے کہ میں دو
 سال تک حضرت عمر رضی اللہ عنہ سے ایک بات پوچھنا چاہتا تھا،

لیکن ان کی ہیبت اور ان کا زعب آڑے آتا تھا، اس وجہ سے دو سال تک میں پوچھ نہیں سکا، حضرت عمرؓ ایک دفعہ حج کے لئے تشریف لے جا رہے تھے... دوسرے لوگ آگے چلے گئے... وہ اپنی کسی ضرورت کے لئے پیچھے رہ گئے، میں ان کے ساتھ تھا، اور پھر اپنی ضرورت پوری کر کے واپس آئے... اور پیلو کے درخت کے نیچے آکر کے لیٹ گئے... میں نے کہا: امیر المؤمنین! دو سال ہو گئے ہیں میں آپ سے ایک بات پوچھنا چاہتا ہوں، لیکن آپ کا زعب اور آپ کی ہیبت مجھے پوچھنے نہیں دیتی۔ فرمایا: ایسا نہ کیا کرو، جو بات پوچھنی ہو، پوچھ لیا کرو۔ بات یہ ہے کہ اگر وہ بات مجھے معلوم ہوگی تو میں بتا دوں گا، اور اگر مجھے معلوم نہیں ہوگی، تو میں کہہ دوں گا کہ مجھے معلوم نہیں، کسی اور سے معلوم کرلو۔ میں نے کہا: میں پوچھنا یہ چاہتا تھا کہ سورہ تحریم میں جن دو عورتوں کا تذکرہ آیا ہے اور ان کے بارے میں اللہ تبارک و تعالیٰ فرماتے ہیں: "أَنْ تَطَاهَرَا عَلَيْهِ" یعنی دونوں عورتوں نے مل کر آنحضرت صلی اللہ علیہ وسلم سے کوئی چیز پوچھنا چاہی تھی، اللہ تعالیٰ نے ان کو ڈانٹا، یہ کون عورتیں تھیں؟ حضرت عمرؓ فرماتے: تمہیں معلوم نہیں، یہ کون عورتیں تھیں؟ وہ دونوں عورتیں حضرت عائشہ اور حضرت حفصہ تھیں۔"

ام المؤمنین حضرت عائشہ اور ام المؤمنین حضرت حفصہ رضی اللہ عنہما، ایک حضرت ابوبکر صدیقؓ کی بیٹی ہیں اور ایک امیر المؤمنین حضرت عمرؓ کی بیٹی ہیں۔ قرآن کریم میں ان سے خطاب ہے: "إِنْ تَسْأَلِیْهِ اللّٰهُ فَقَدْ صَفَتْ قُلُوبُکُمَا"... اگر تم آنحضرت صلی اللہ علیہ وسلم کے خلاف کوئی بات کرتی ہو تو تمہیں اس سے رجوع کر لینا

چاہئے کیونکہ تمہارے دل مائل ہو گئے ہیں۔۔۔

عام طور پر لوگ اس کا ترجمہ کرتے ہیں ”فَقَدْ صَفَتْ قُلُوبُنَا“ کہ تمہارے دل میزھے ہو چکے ہیں، ہمارے حضرت حکیم الامتؒ نے اس کا ترجمہ کیا ہے: پس تمہارے دل مائل ہو چکے ہیں توبہ کی طرف، اب موقع ہے اور اگر تم بے پروائی کرو گی تو ”فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ“ ... اللہ تعالیٰ، رسول اللہ صلی اللہ علیہ وسلم کا آقا ہے اور جبریل امین بھی آپ کے رفیق ہیں اور نیک ایمان والے بھی رسول اللہ صلی اللہ علیہ وسلم کی پشت پر ہیں ... یہ حضرت ابن عباس رضی اللہ عنہما کی روایت ہے۔

دوسری روایت میں ہے کہ کسی شخص نے پوچھا کہ اللہ تبارک و تعالیٰ نے ”صَالِحُ الْمُؤْمِنِينَ“ کن کو کہا ہے؟ حضرت ابن عباسؓ فرمانے لگے: ابو بکرؓ و عمرؓ ہیں، اللہ تبارک و تعالیٰ نے اس آیت میں ان کی مدح فرمائی ہے۔

۲:.... ”عَنْ سَعِيدِ بْنِ الْمُسَيَّبِ قَالَ: قُلْتُ

لِسَعِيدِ بْنِ مَالِكٍ - رَضِيَ اللَّهُ عَنْهُ - : إِنِّي أُرِيدُ أَنْ
أَسْأَلَكَ عَنْ شَيْءٍ وَإِنِّي أَهَابُكَ، فَقَالَ: لَا تَهَيَّبْنِي يَا ابْنَ
أَخِي! إِذَا عَلِمْتَ أَنَّ عِنْدِي عِلْمًا فَسَلْنِي عَنْهُ! قَالَ: قُلْتُ:
قَوْلَ رَسُولِ اللَّهِ صَلَّى اللَّهُ عَلَيْهِ وَسَلَّمَ لِعَلِيٍّ - رَضِيَ اللَّهُ
عَنْهُ - فِي غَزْوَةِ تَبُوكَ جِئْنَا خَلْفَهُ؟ فَقَالَ سَعِيدٌ: قَالَ
رَسُولُ اللَّهِ صَلَّى اللَّهُ عَلَيْهِ وَسَلَّمَ: يَا عَلِيُّ! أَمَا تَرْضَى أَنْ
تَكُونَ مِنِّي بِمَنْزِلَةِ هَارُونَ مِنْ مُوسَى؟“

(طبقات ابن سعد ج: ۳ ص: ۲۴)

ترجمہ:.... ”حضرت سعید بن مسیبؓ سے نقل کیا ہے کہ

حضرت سعد بن مالک (سعد بن ابی وقاص) رضی اللہ عنہ سے

میں نے پوچھا، میں نے کہا کہ: میں آپ سے ایک بات پوچھنا چاہتا ہوں لیکن مجھے ہیبت ہوتی ہے، وہ کہنے لگے: میرے بھتیجے! تم مجھ سے ہیبت نہ کرو، اگر اس کا علم مجھے ہوگا تو میں تمہیں بتا دوں گا، اور اگر علم نہیں ہوگا تو میں بتا دوں گا کہ مجھے معلوم نہیں۔ حضرت سعید بن مسیبؓ نے کہا کہ: آنحضرت صلی اللہ علیہ وسلم غزوہ تبوک کے لئے تشریف لے جا رہے تھے، حضرت علیؓ کو چھوڑ گئے تھے اپنی جگہ... لوگوں نے ان کو طعنہ دیا کہ حضور صلی اللہ علیہ وسلم دوسرے سب صحابہؓ کو ساتھ لے گئے ہیں اور ان کو چھوڑ گئے ہیں، حضرت علیؓ کرم اللہ وجہہ کی آنکھوں سے آنسو جاری ہو گئے تھے، آنحضرت صلی اللہ علیہ وسلم کی خدمت میں حاضر ہوئے اور فرمایا: منافق میرے بارے میں اس طرح کہہ رہے ہیں... آنحضرت صلی اللہ علیہ وسلم نے ان کو کیا ارشاد فرمایا تھا؟ فرمایا: آپ صلی اللہ علیہ وسلم نے حضرت علیؓ سے فرمایا: علی! کیا تم اس پر راضی نہیں ہو کہ تمہاری میرے نزدیک وہی حیثیت ہو جو ہارون (علیہ السلام) کی حیثیت موسیٰ (علیہ السلام) کے نزدیک تھی۔“

حضرت موسیٰ علیہ السلام جب کوہ طور پر کتاب لینے کے لئے تشریف لے گئے تھے اور وہاں اللہ تعالیٰ نے حکم دیا کہ چالیس دن کا روزہ رکھو، تو حضرت کا چلہ وہاں لگ گیا، حضرت ہارون علیہ السلام کو اپنی جگہ قوم کے لئے اپنا خلیفہ بنا کر گئے تھے۔

حدیث ”أنت منی“ متواتر ہے:

چنانچہ یہ حدیث جو حضرت علیؓ سے فرمائی تھی حضرت شاہ ولی اللہ محدث

دہلوی اپنی کتاب ”ازالۃ الخفاء“ میں لکھتے ہیں کہ: یہ حدیث متواترات میں سے ہے، یعنی اس حدیث کو بہت سے حضرات روایت کرنے والے ہیں۔ ان میں سب سے اول نمبر حضرت سعد بن ابی وقاص رضی اللہ عنہ ہیں کہ آنحضرت صلی اللہ علیہ وسلم نے حضرت علیؑ سے فرمایا تھا: ”اما ترضیٰ ان تكون منی بمنزلة هارون من موسى؟“ یہاں تو روایت اتنی ہی ہے، لیکن اگلی روایت میں یہ الفاظ بھی ہیں: ”انہ لا نبی بعدی“ مگر میرے بعد کوئی نبی نہیں، حضرت موسیٰ علیہ السلام کے خلیفہ حضرت ہارون علیہ السلام تھے اور اس موقع پر آنحضرت صلی اللہ علیہ وسلم کے خلیفہ حضرت علیؑ تھے۔

روافض کے شبہ کا جواب:

یہ بے چارے شیعہ استدلال کیا کرتے ہیں کہ آنحضرت صلی اللہ علیہ وسلم نے حضرت علیؑ کو اپنا خلیفہ بنایا تھا، ہم کہتے ہیں: ٹھیک کہتے ہو، لا ریب فیہ، لیکن جتنی دیر تک کوہ طور پر حضرت موسیٰ علیہ السلام رہے، اس وقت تک حضرت ہارون علیہ السلام ان کے خلیفہ رہے، جب حضرت موسیٰ علیہ السلام واپس آگئے تو ان کی خلافت ختم ہوگئی، جنگ تبوک کے لئے آنحضرت صلی اللہ علیہ وسلم تشریف لے گئے تھے تو آپ صلی اللہ علیہ وسلم کا ایک مہینے سے زیادہ وقت لگا تھا، اور ان دنوں میں حضرت علیؑ مدینہ میں آپ صلی اللہ علیہ وسلم کے خلیفہ تھے، جب آنحضرت صلی اللہ علیہ وسلم واپس تشریف لائے تو ان کی خلافت و نیابت ختم ہوگئی۔

حضرت علیؑ اور حضرت ہارونؑ کی مشابہتیں تلاش نہ کرو:

غیب بات یہ ہے کہ حضرت ہارون علیہ السلام عمر میں حضرت موسیٰ علیہ السلام سے بڑے تھے، حضرت علیؑ آنحضرت صلی اللہ علیہ وسلم سے عمر میں چھوٹے تھے، اور اس سے بڑھ کر بات یہ کہ حضرت ہارون علیہ السلام حضرت موسیٰ علیہ السلام کے سامنے دُنیا سے تشریف لے گئے تھے، ان کی وفات پہلے ہوئی، اگر ساری چیزوں میں

مشابہت نکالنا چاہتے ہو تو پھر یہ بھی ہوگا۔ اور یہ عجائبات میں سے ہے کہ حضرت موسیٰ علیہ السلام کے پیچھے قوم گمراہ ہو گئی تھی، اور بالکل یہی ہوا حضرت علیؑ کے ساتھ بھی، آنحضرت صلی اللہ علیہ وسلم کے بعد حضرت ابوبکرؓ خلیفہ ہوئے، ان کے بعد حضرت عمرؓ ہوئے، ان کے بعد حضرت عثمانؓ ہوئے، اور ان کے بعد حضرت علیؓ خلیفہ ہوئے، ان کی خلافت کے زمانے میں قوم بگڑ گئی۔

”نہج البلاغہ“ شیعوں کی کتاب ہے، اس میں انہوں نے حضرت علیؑ کے خطبات کا مجموعہ تیار کیا ہے، اس میں ایک جگہ حضرت علیؑ کرم اللہ وجہہ ارشاد فرماتے ہیں کہ:

لوگ کہتے ہیں کہ ابوطالب کے بیٹے کو سیاست نہیں آتی۔ بھائی! وقت وقت کی بات ہوتی ہے۔

اہل سنت کے ہاں علیؑ کا مقام:

ہمارا اہل سنت والجماعت کا عقیدہ ہے کہ حضرت ابوبکرؓ اور حضرت عمرؓ نے اپنے زمانے میں جو کچھ کیا حضرت علیؑ اگر ان کی جگہ ہوتے تو وہ بھی وہی کرتے، اور اپنے زمانے میں جو کچھ حضرت علیؑ نے کیا حضرت ابوبکرؓ اور حضرت عمرؓ ان کے زمانے میں ہوتے تو وہ بھی وہی کرتے۔ ہم لوگ حضرت علیؑ کو حضرت ابوبکرؓ، حضرت عمرؓ اور حضرت عثمانؓ کی ٹکر کا آدمی سمجھتے ہیں، اس صف کا آدمی سمجھتے ہیں، یہ چار ہی پیدا ہوئے تھے حضور اکرم صلی اللہ علیہ وسلم کے خلیفہ، ابوبکر، عمر، عثمان، علی رضی اللہ عنہم، اس کے بعد ان جیسا کوئی نہیں آیا اور نہ ہی کوئی آسکتا ہے۔

سچے فقیہ کی علامت:

۳:.... ”مَرَّ جُبَيْرُ بْنُ مُطْعِمٍ رَضِيَ اللَّهُ عَنْهُ عَلَى

مَاءٍ فَسَأَلُوهُ عَنْ فَرِيضَةٍ، فَقَالَ: لَا عِلْمَ لِي وَلَكِنْ أُرْسِلُوا

مَعِيَ حَتَّى أَسْأَلَ لَكُمْ عَنْهَا! فَأَرْسَلُوا مَعَهُ فَأَتَنِي عُمَرُ رَضِيَ
 اللَّهُ عَنْهُ فَسَأَلَهُ فَقَالَ: مَنْ سَرَّهُ أَنْ يَكُونَ فَقِيْهَا عَالِمًا
 فَلْيَفْعَلْ كَمَا فَعَلَ جُبَيْرُ بْنُ مُطْعِمٍ! سُبُلَ عَمَّا لَا يَعْلَمُ،
 فَقَالَ: اللَّهُ أَعْلَمُ.“

(کنز العمال ج: ۶ ص: ۲۹۹، ۳۰۰، حدیث: ۲۹۵۰۸)

ترجمہ:.... ”حضرت جبیر بن مطعم رضی اللہ عنہ ایک پانی
 پر گئے تو لوگ آپ سے وراثت کا مسئلہ پوچھنے لگے، جلیل القدر
 صحابی ہیں، لیکن فرمانے لگے: بھائی! مجھے معلوم نہیں، تم کچھ
 آدمیوں کو میرے ساتھ بھیج دو، میں مسئلہ پوچھ کر ان کو بتاتا
 ہوں۔ ایک دو آدمی ان کے ساتھ آگئے مدینہ طیبہ، حضرت عمرؓ سے
 مسئلہ پوچھا تو حضرت عمرؓ نے فرمایا کہ: جو شخص پکا اور سچا فقیہ بنا
 چاہے وہ حضرت جبیر بن مطعم رضی اللہ عنہ کی طرح کرے، ان کو
 مسئلہ نہیں آتا تھا تو انہوں نے کہہ دیا کہ مجھے مسئلہ نہیں آتا۔“

یعنی حضرت جبیر بن مطعم رضی اللہ عنہ ایک چشمے پر گئے، وہاں کچھ آبادی تھی
 لوگوں کی، جہاں پانی ٹھنڈا ملتا تھا، کوئی چشمہ وغیرہ ہوتا تھا، وہاں کچھ آبادی ہو جاتی تھی
 لوگوں کی، چنانچہ مکۃ المکرمۃ جنگل بیابان تھا، حضرت اسماعیل علیہ السلام کی ایزی
 لگانے سے اور حقیقت میں حضرت جبریل علیہ السلام کے پر مارنے سے چشمہ پھوٹ
 پڑا، اور وہ چشمہ آج تک ہے اور قیامت تک رہے گا، ایک حضرت اسماعیل علیہ السلام
 ہیں اور ایک ان کی والدہ ماجدہ ہیں، ان کے علاوہ کوئی آدمی و بشر نہیں وہاں، ایک
 قافلہ جا رہا تھا قبیلہ بنی جرہم کا، انہوں نے دیکھا کہ یہاں پرندے نظر آرہے ہیں،
 جا کر دیکھا تو وہاں پانی ہے، حضرت اسماعیل علیہ السلام کی والدہ ماجدہ سے کہنے لگے:
 بی بی! اگر تم اجازت دو تو ہم یہاں ٹھہر جائیں؟ اللہ تعالیٰ آبادی کا سامان کر رہے ہیں،

فرمانے لگیں: تم شوق سے ٹھہر سکتے ہو، لیکن اس پانی پر کسی کا حق نہیں ہوگا۔ کہنے لگے: ٹھیک ہے! چنانچہ انہیں میں حضرت اسماعیل علیہ السلام نے بڑے ہو کر شادی بھی کر لی، تو عرب میں پانی کی شدید قلت ہے، کسی جگہ کوئی چشمہ نکل آتا ہے تو لوگ اس کے ارد گرد جمع ہو جاتے ہیں جس کی بنا پر وہاں بستی بن جاتی ہے۔

مسئلہ نہ آئے تو نہ بتاؤ:

خلاصہ یہ کہ ایک آدمی کو مسئلہ نہیں آتا تو اپنی طرف سے گھڑ کر نہ بتائے، چنانچہ حضرت عمر رضی اللہ عنہ نے مسئلہ بتایا ہوگا۔ وراثت کا مسئلہ ذرا مشکل ہو جاتا ہے، صحابہ کرامؓ میں اس کے سب سے زیادہ ماہر حضرت زید بن ثابت رضی اللہ عنہ تھے۔

ابن عمرؓ کا اظہارِ لاعلمی:

حضرت ابن عمر رضی اللہ عنہما سے بھی وراثت کا مسئلہ کسی نے پوچھا تھا، تو انہوں نے فرمایا: بھائیو! مجھے معلوم نہیں۔ جلیل القدر صحابی ہیں، رسول اللہ صلی اللہ علیہ وسلم کے صحبت یافتہ ہیں، سا لہا سال تک آنحضرت صلی اللہ علیہ وسلم کی خدمت میں رہے، لیکن ان کو یہ خیال نہیں آیا کہ لوگ کہیں گے کہ ان کو مسئلہ بھی معلوم نہیں، صحابہ کرامؓ کی یہی شان تھی، اگر بات ان کو معلوم ہوتی تھی تو بتا دیتے تھے اور اگر نہیں معلوم ہوتی تھی تو بتا دیتے تھے: ”لا ادری!“ میں نہیں جانتا۔

غلط مسئلہ بتلانے کا وبال:

۳: ... ”عَنْ عُقْبَةَ بْنِ مُسْلِمٍ قَالَ: صَحِبْتُ ابْنَ عُمَرَ أَرْبَعَةً وَثَلَاثِينَ شَهْرًا فَكَانَ كَثِيرًا مَا يُسْأَلُ فَيَقُولُ: لَا أَذْرِي! ثُمَّ يَلْتَفِتُ إِلَيَّ فَيَقُولُ: أَتَدْرِي مَا يُرِيدُ هَؤُلَاءِ؟ يُرِيدُونَ أَنْ يَجْعَلُوا ظُهُورَنَا جَسْرًا إِلَى جَهَنَّمَ.“

(ابن عبد البر، فی جامع العلم ج: ۲ ص: ۵۴)

ترجمہ:.... ”ایک بزرگ فرماتے ہیں کہ ایک مرتبہ میں حضرت ابن عمر رضی اللہ عنہما کی خدمت میں چونتیس مہینے رہا، اور لوگ آپ سے مسئلہ پوچھتے تو آپ فرماتے: ”لَا أَدْرِي“ مجھے معلوم نہیں! ایک دن مجھ سے کہنے لگے: آپ جانتے ہو کہ یہ لوگ کیا چاہتے ہیں؟ یہ مجھ سے جو مسائل پوچھتے ہیں، کیا چاہتے ہیں؟ یہ لوگ چاہتے ہیں کہ وہ اگر جہنم میں جائیں تو ہمیں پل بنا کر جائیں۔“

اگر مسئلہ معلوم نہیں ہوتا تو آج کا عالم یہ نہیں کہتا کہ میں کسی سے پوچھ لوں گا، یا کتاب دیکھ لوں گا، پھر بتاؤں گا، نہیں! کوئی نہ کوئی گھڑ کر بات ضرور بتاتا ہے، اور لوگوں کی غرض اور مقصد یہ ہے کہ لوگ اکیلے جہنم میں نہ جائیں ہمیں پل بنا کر کے جائیں۔

محاسبہ آخرت کے خوف سے چپ ہونا:

۴:.... ”عَنْ نَافِعٍ أَنَّ رَجُلًا سَأَلَ ابْنَ عُمَرَ عَنْ مَسْأَلَةٍ فَطَاطًا ابْنُ عُمَرَ رَأْسَهُ وَلَمْ يُجِبْهُ حَتَّى ظَنَّ النَّاسُ أَنَّهُ لَمْ يَسْمَعْ مَسْأَلَتَهُ، قَالَ: فَقَالَ لَهُ: يَرْحَمُكَ اللَّهُ! أَمَا سَمِعْتَ مَسْأَلَتِي؟ قَالَ: قَالَ: بَلَى! وَلَكِنَّكُمْ كَأَنَّكُمْ تَرَوْنَ أَنَّ اللَّهَ لَيْسَ بِسَائِلِنَا عَمَّا تَسْأَلُونَنَا عَنْهُ، أَتُرَكُّنَا يَرْحَمُكَ اللَّهُ! حَتَّى نَتَفَهَّمُ فِي مَسْأَلَتِكَ، فَإِنْ كَانَ لَهَا جَوَابٌ عِنْدَنَا، وَإِلَّا أَغْلَمْنَاكَ أَنَّهُ لَا عِلْمَ لَنَا بِهِ.“

(ابن سعد ج ۴ ص ۱۶۸)

ترجمہ:.... ”ابن سعد نے نقل کیا ہے کہ ایک آدمی نے

حضرت عبداللہ بن عمر رضی اللہ عنہما سے کوئی مسئلہ پوچھا، انہوں نے سر جھکا لیا، سر جھاکر بیٹھے رہے، لوگوں نے یہ سمجھا کہ شاید انہوں نے بات سنی نہیں، اور پوچھتے ہیں کہ جناب! میں نے آپ سے ایک بات پوچھی تھی، آپ نے سنی نہیں؟ فرمایا کہ: سن لی ہے، تمہاری بات تو سن لی ہے، لیکن شاید تمہیں یہ بات معلوم نہیں کہ اللہ تعالیٰ ہم سے بھی پوچھیں گے کہ تم نے کیسا بتایا تھا؟ ہمیں مہلت دو تا کہ ہم تمہارے سوال کا جواب سوچ لیں، اگر آپ کے سوال کا جواب معلوم ہوگا تو ہم بتا دیں گے، ورنہ ہم کہہ دیں گے کہ ہمیں اس کا جواب نہیں آتا۔“

حضرات صحابہ رضوان اللہ علیہم اجمعین کو محاسبہ آخرت کا خوف خاموش ہونے پر مجبور کرتا تھا۔

صحابہؓ کا ایک دوسرے پر ٹالنا:

ایک مرتبہ متعدد صحابہ کرامؓ موجود تھے، ایک صاحب نے مسئلہ پوچھا، آپ نے فرمایا: دوسرے سے پوچھ لو! انہوں نے کہا: اس سے پوچھ لو! انہوں نے کہا: اس سے پوچھ لو! لوٹ پھر کر وہی آدمی پہلے کے پاس آ گیا۔ اور اگر ہماری جماعت موجود ہو، ہمارے آدمی موجود ہوں، کوئی عالم موجود ہو، کوئی مسئلہ پوچھے، مولوی تو بعد میں بتائے گا، ہم پہلے بتا دیں گے، ہم مسئلہ پہلے بتا دیں گے، اس لئے کہ ہمیں احساس ہی نہیں کہ قیامت کے دن ہم سے بھی پوچھا جائے گا۔

مسئلہ آدمی کو معلوم ہو تو بتا دے، ضرور بتانا چاہئے اور اگر معلوم نہ ہو تو بجائے اپنے پاس سے گھرنے کے یہ کہہ دے کہ بھائی! مجھے معلوم نہیں۔

مسئلہ آتا ہو تو بتلا دو، ورنہ کہہ دو نہیں آتا:

۵.... ”عَنِ ابْنِ مَسْعُودٍ رَضِيَ اللَّهُ عَنْهُ قَالَ: أَيُّهَا النَّاسُ! مَنْ سُئِلَ عَنْ عِلْمٍ يَعْلَمُهُ فَلْيَقُلْ بِهِ! وَمَنْ لَمْ يَكُنْ عِنْدَهُ عِلْمٌ فَلْيَقُلْ: اللَّهُ أَعْلَمُ! فَإِنَّ مِنَ الْعِلْمِ أَنْ يَقُولَ لِمَا لَا يَعْلَمُ: اللَّهُ أَعْلَمُ. إِنَّ اللَّهَ تَبَارَكَ وَتَعَالَى قَالَ لِنَبِيِّهِ صَلَّى اللَّهُ عَلَيْهِ وَسَلَّمَ: قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ.“ (ابن عبد البر فی جامع العلم ج: ۲ ص: ۵۱)

ترجمہ:.... ”حضرت عبد اللہ بن مسعود رضی اللہ عنہ نے تقریر فرمائی، اس میں فرمایا: لوگو! جس سے کوئی دین کی بات پوچھی جائے اگر اس کو علم ہو تو اس کو بتادے، اور اگر علم نہ ہو تو صاف کہہ دے کہ بھائی! مجھے معلوم نہیں، کسی اور سے پوچھ لو۔ اللہ تعالیٰ اپنے نبی صلی اللہ علیہ وسلم سے فرما رہے ہیں: اے نبی! آپ یہ فرمادیتے کہ میں تم سے کوئی مزدوری نہیں مانگ رہا، (اللہ کا دین ہے جو اللہ بتاتے ہیں میں تم کو بتادیتا ہوں) اور میں تکلف کرنے والا نہیں ہوں کہ بنا کے خود ہی بات گھڑ لوں۔“

۶.... ”عَنْ عَبْدِ اللَّهِ بْنِ بَشِيرٍ أَنَّ عَلِيَّ بْنَ أَبِي طَالِبٍ رَضِيَ اللَّهُ عَنْهُ سُئِلَ عَنْ مَسْأَلَةٍ فَقَالَ: لَا عِلْمَ لِي بِهَا ائْتُمْ قَالًا: وَأَبْرَدَهَا عَلَى الْكَبِدِ، سُنْتُ عَمَّا لَا أَعْلَمُ فَقُلْتُ: لَا أَعْلَمُ.“ (کنز العمال ج: ۱۰ ص: ۳۰۲ حدیث: ۲۹۵۱۸)

ترجمہ:.... ”حضرت عبد اللہ بن بشیرؓ نے حضرت علی بن ابی طالب رضی اللہ عنہ سے نقل کیا ہے کہ ان سے مسئلہ پوچھا گیا

تو انہوں نے فرمایا: مجھے علم نہیں۔ اس صاحب نے کوئی اور بات پوچھی تو فرمایا: مجھے اس کا علم نہیں۔“

ہمارے شیخ حضرت مولانا محمد یوسف بنوری رحمہ اللہ ارشاد فرماتے تھے کہ: ان کے اُستاذ حضرت علامہ محمد انور شاہ کشمیری رحمہ اللہ سے کوئی مسئلہ پوچھتا تھا،... حضرتؒ تو علوم کے حافظ تھے، کوئی مسئلہ پوچھتا... کہ: حضرت! یہ مسئلہ کس طرح ہے؟ تو فرماتے کہ: حنفیہ تو اس بارے میں کچھ نہیں لکھتے، یعنی حضرت امام ابوحنیفہؒ کے مقلد تو اس بارے میں کچھ نہیں لکھتے، البتہ مالکیہؒ کچھ نہ کچھ لکھ دیتے ہیں، پھر حضرتؒ ان کا مسلک بتاتے۔ اور کبھی فرماتے کہ: یہ مسئلہ میں نے کسی جگہ نہیں دیکھا، البتہ میں نے چارہ کر لیا ہے، یعنی میں نے کچھ نہ کچھ اس کا جواب بنا لیا ہے۔

خیر! ہمارے حضرت بنوری رحمہ اللہ فرماتے تھے کہ: ایسا معلوم ہوتا تھا کہ حضرتؒ نے ساری زندگی اسی ایک مسئلے میں گزار دی ہے، اتنے بڑے آدمی تھے۔

مولانا سید اصغر حسین صاحب رحمہ اللہ دارالعلوم دیوبند میں حدیث کے اُستاذ تھے، وہ ارشاد فرماتے کہ: جب میرے سامنے کوئی مسئلہ آتا تو میں دارالعلوم کا کتب خانہ کھنگال لیتا، جب کہیں سے اس کا حل نہ ملتا تو میں حضرت شاہ صاحبؒ کی خدمت میں جاتا اور کہتا کہ: حضرت! یہ مسئلہ درپیش ہے۔ اگر اس کا حل کسی کتاب میں ہوتا تو حضرت فرماتے کہ فلاں کتاب میں ہے، اور اگر حضرت یہ فرماتے کہ نظر سے کہیں نہیں گزرا تو میں سمجھ لیتا کہ دنیا کی کسی کتاب سے نہیں مل سکتا۔

اب یہ دیکھو کہ حضرت علی رضی اللہ عنہ امیر المؤمنین اور حضرت عبداللہ بن مسعود رضی اللہ عنہ ان سے بڑا آدمی کون ہوگا؟ لیکن بعض جگہ فرماتے کہ: نہیں بھائی! مجھے معلوم نہیں۔

حضرت عمرؓ کا خاتون سے شکست ماننا:

۷:.... ”عَنْ عَبْدِ اللَّهِ بْنِ مُصْعَبٍ قَالَ: قَالَ عُمَرُ
 بْنُ الْخَطَّابِ رَضِيَ اللَّهُ عَنْهُ: لَا تَزِيدُوا فِي مَهْوَرِ النِّسَاءِ
 عَلَى أَرْبَعِينَ أَوْقِيَةً، (وَلَوْ كَانَتْ بِنْتُ ذِي الْفَصَةِ) يَعْنِي
 يَزِيدَ بْنَ الْحَصِينِ الْحَارِثِيَّ، فَمَنْ زَادَ أَلْقَيْتَ زِيَادَتَهُ فِي
 بَيْتِ الْمَالِ. فَقَامَتِ امْرَأَةٌ مِنْ صَفِّ النِّسَاءِ طَوِيلَةً فِيهَا
 قُطُسٌ، فَقَالَتْ: مَا ذَاكَ لَكَ! قَالَ: وَلِمَ؟ قَالَتْ: لِأَنَّ اللَّهَ
 عَزَّ وَجَلَّ يَقُولُ: ”وَأَتَيْتُمْ إِحْدَاهُنَّ قِنطَارًا فَلَا تَأْخُذُوا مِنْهُ
 شَيْئًا“ فَقَالَ عُمَرُ: امْرَأَةٌ أَصَابَتْ وَرَجُلٌ أَخْطَأَ.“

(ابن عبد البر فی جامع العلم ج: ۱ ص: ۱۳۱)

ترجمہ:.... ”حضرت عبد اللہ بن مصعبؓ سے روایت
 ہے کہ حضرت عمر رضی اللہ عنہ نے خطبہ دیا اور اس میں یہ فرمایا
 کہ: عورتوں کا مہر چالیس اوقیہ سے زیادہ نہ باندھا کرو۔ اگرچہ
 قیس بن حصین کی بیٹی کا مہر ہی کیوں نہ ہو، جس نے اس سے
 زیادہ مہر باندھا وہ بیت المال میں جمع کرا دوں گا۔ ایک خاتون
 کھڑی ہو گئی، وہ کہنے لگی: تم کیا بات کرتے ہو؟ اللہ تعالیٰ تو
 فرماتے ہیں: ”اگر تم نے مال کا ایک ڈھیر عورتوں کو مہر میں
 دے دیا ہو تو اس میں سے کوئی چیز نہ لو“ حضرت عمرؓ نے فرمایا:
 عورت ٹھیک کہتی ہے، مرد سے غلطی ہوئی۔“

حق مہر میں اکابر کا ذوق:

ہمارے حضرت مدنی نور اللہ مرقدہ مہر فاطمی رکھتے تھے، جس نے حضرت

سے نکاح پڑھوانا ہوتا حضرت شرط لگاتے کہ مہر فاطمی پر نکاح پڑھاؤں گا۔ ایک سو اکتیس تو لہ تین ماشہ چاندی یہ مہر فاطمی ہے، آنحضرت صلی اللہ علیہ وسلم اپنی بیویوں کا اور اپنی بیٹیوں کا یہی مہر رکھتے تھے، البتہ حضرت اُمّ حبیبہ رضی اللہ عنہا ہماری ماں اُمّ المؤمنین یہ حبشہ میں تھیں، ان کے شوہر نے ارتداد اختیار کر لیا تھا اور بعد میں مر گیا تھا، تو آنحضرت صلی اللہ علیہ وسلم نے حبشہ کے بادشاہ کو لکھا کہ: میرا نکاح اُمّ حبیبہ سے کر دیا جائے، حبشہ کے بادشاہ نے جو صحابہ وہاں گئے ہوئے تھے ان کو بلایا، حضرت اُمّ حبیبہ سے اجازت لینے کے لئے، بادشاہ نے اپنی باندی بھیجی اور حضرت اُمّ حبیبہ نے اس خوشی میں کہ رسول اللہ صلی اللہ علیہ وسلم نے ان سے نکاح کا پیغام بھیجا ہے، اس لونڈی کو کوئی چیز دے دی، نجاشی کو پتا چلا اس نے لونڈی سے کہا: واپس کر دو! وہ چیز بھی واپس کرادی اور شاہی خاندان کی تمام عورتوں کو حکم دیا کہ حضرت اُمّ حبیبہ کو تحائف دیں، ان کا مہر نجاشی نے چار ہزار رکھا تھا اور وہ مہر اپنے پاس سے ادا کیا تھا۔

حضرت صفیہ رضی اللہ عنہا یہ باندی تھیں، آنحضرت صلی اللہ علیہ وسلم نے ان کو آزاد کر کے ان سے نکاح کر لیا، حضرت صفیہؓ نے فرمایا: مجھے اور نہیں چاہئے یہ بہت ہے! ان کے علاوہ جتنی مستورات تھیں آنحضرت صلی اللہ علیہ وسلم نے ان کا مہر مہر فاطمی ہی رکھا۔ تو حضرت مولانا سید حسین احمد مدنی رحمۃ اللہ علیہ کی شرط ہوتی تھی کہ مہر فاطمی رکھیں گے۔

ہمارے شیخ، شیخ الحدیث حضرت مولانا محمد زکریا مہاجر مدنی نور اللہ مرقدہ نے اس سلسلے میں عجیب و غریب لطائف بھی لکھے ہیں۔

بہر حال حضرت عمر بن خطاب رضی اللہ عنہ نے خطبہ دیا اور فرمایا: عورتوں کا مہر زیادہ نہ رکھا کرو، اس لئے کہ اگر یہ کرامت کی چیز ہوتی تو رسول اللہ صلی اللہ علیہ وسلم اس کے زیادہ مستحق تھے، آپ نے اپنی ازواج کا اور اپنی بیٹیوں کا مہر پانچ سو درہم سے زیادہ نہیں رکھا۔

ایک خاتون کھڑی ہوگئی اور وہ کہنے لگی کہ: اے عمر! تم کیا بات کرتے ہو؟
 ... حضرت عمرؓ امیر المؤمنین ہیں اور وہ ایک عام عورت ہے... کہنے لگی: عمر! تم کیا بات
 کرتے ہو؟ اللہ تعالیٰ تو فرماتے ہیں: ”وَاتَّبِعُوا مَا آتَاكُمْ مِنْهُ لَعَلَّكُمْ تَخْشَوْنَ“
 ”اگر تم نے مال کا ایک ڈھیر عورتوں کو مہر میں دے دیا ہو تو اس میں سے کوئی چیز
 نہ لو... اللہ تعالیٰ اجازت دیتے ہیں ڈھیر دینے کی، اور آپ منع کرتے ہیں؟ حضرت عمرؓ
 خاموش ہو گئے اور فرمانے لگے: عمر سے تو مدینہ کی عورتیں بھی فقیہ ہیں۔

حضرت علیؓ کا اپنی خطا کا اعتراف:

۸:.... ”عَنْ مُحَمَّدِ بْنِ كَعْبٍ الْقُرْظِيِّ قَالَ: سَأَلَ
 رَجُلٌ عَلِيًّا رَضِيَ اللَّهُ عَنْهُ، عَنْ مَسْأَلَةٍ فَقَالَ فِيهَا، فَقَالَ
 الرَّجُلُ: لَيْسَ كَذَلِكَ يَا أَمِيرَ الْمُؤْمِنِينَ! وَلَكِنْ كَذَا
 وَكَذَا، فَقَالَ عَلِيٌّ رَضِيَ اللَّهُ عَنْهُ: أَصَبْتُ وَأَخْطَأْتُ،
 وَفَوْقَ كُلِّ ذِي عِلْمٍ عَلِيمٌ.“

(کنز العمال ج: ۱۰ ص: ۳۰۱، ۳۰۲، حدیث: ۲۹۵۱۷)

ترجمہ:.... ”محمد بن کعب القرظیؓ فرماتے ہیں کہ حضرت
 علیؓ کرم اللہ وجہہ سے کسی نے مسئلہ پوچھا، انہوں نے مسئلہ
 بتادیا، ایک آدمی کھڑا ہو کر کہنے لگا کہ: حضرت! یہ مسئلہ یوں نہیں
 ہے، بلکہ مسئلہ یوں ہے۔ حضرت علیؓ کرم اللہ وجہہ نے فرمایا کہ:
 تم ٹھیک کہتے ہو، میں نے غلط کہا ہے۔“

حضرت علیؓ رضی اللہ عنہ امیر المؤمنین ہیں، فرماتے ہیں کہ: تم ٹھیک کہتے ہو،
 میں نے غلط کہا ہے، اور اللہ تعالیٰ فرماتے ہیں: ”وَفَوْقَ كُلِّ ذِي عِلْمٍ عَلِيمٌ“ ہر علم
 والے کے اوپر ایک علم والا ہے۔ یہ بڑی بات ہے، ہر علم والے سے اوپر ایک علم والا

ہے، یہ سیدنا حضرت یوسف علیہ السلام نے فرمایا تھا جو کہ سورہ یوسف میں ہے، اور سیدنا حضرت محمد رسول اللہ صلی اللہ علیہ وسلم فرماتے تھے کہ: ہر علم والے کے اوپر ایک علم والا ہے، اس سے اوپر ایک علم والا ہے، اس سے اوپر ایک علم والا ہے، یہاں تک کہ معاملہ اللہ تعالیٰ تک پہنچ جاتا ہے، کیونکہ اس سے اوپر کوئی نہیں۔ حضرت علی رضی اللہ عنہ امیر المؤمنین سے بڑا آدمی کون ہو سکتا ہے؟ لیکن ایک چھوٹا سا آدمی ان کو کہتا ہے کہ: حضرت! مسئلہ اس طرح نہیں، مسئلہ تو اس طرح ہے۔ فرمانے لگے: تم ٹھیک کہتے ہو، میں نے غلط کہا ہے۔

علم و تحقیق میں مباحثہ:

۹.... ”عَنْ سَعِيدِ بْنِ الْمُسَيْبِ أَنَّ عُمَرَ بْنَ

الْخَطَّابِ وَعُثْمَانَ بْنَ عَفَّانَ رَضِيَ اللَّهُ عَنْهُمَا كَانَا

يَتَنَازَعَانِ فِي الْمَسْأَلَةِ بَيْنَهُمَا حَتَّى يَقُولَ النَّاطِرُ إِلَيْهِمَا: لَا

يَجْتَمِعَانِ أَبَدًا.“ (کنز العمال ج ۱۰: ص ۳۰۱: حدیث: ۲۹۵۱۳)

یعنی حضرت سعید بن المسیبؓ جو اکابر تابعین میں سے ہیں اور بعض علماء نے کہا کہ سید التابعین ہیں، صحابہ کرام رضوان اللہ علیہم اجمعین کو دیکھنے والے حضرات تابعین کہلاتے ہیں، اور ان تابعین کے سردار حضرت سعید بن المسیبؓ تھے، حضرت ابو ہریرہ رضی اللہ عنہ کے داماد تھے، یہ فرماتے تھے کہ: میں نے دیکھا کہ حضرت عمر فاروق اور حضرت عثمان رضی اللہ عنہما کو وہ دونوں کسی مسئلے میں بحث کرنے لگتے، گفتگو کرنے لگتے تو اتنا تیز و تند ہو جاتے کہ لگتا تھا کہ اب ان کی لڑائی ہونے لگے گی اور زندگی بھر نہیں بولیں گے، بس وہ گفتگو ختم ہوئی پھر بھائی بھائی ہیں۔

جدید تعلیم اور اس کے نتائج

بِسْمِ اللَّهِ الرَّحْمَنِ الرَّحِيمِ

(عمر اللہ و صلح علی عبادہ النذر اضغنی!)

۱.... "عَنْ عُمَرَ رَضِيَ اللَّهُ عَنْهُ قَالَ: كُونُوا

أَوْعِيَةَ الْكِتَابِ يَنْبِيعَ الْعِلْمِ وَسَلُّوا اللَّهَ رِزْقَ يَوْمٍ يَوْمٍ."

(حلیۃ الاولیاء ج: ۱ ص: ۵۱)

ترجمہ:.... "ابو نعیم نے حلیہ میں حضرت عمر رضی اللہ عنہ

سے نقل کیا ہے کہ آپؓ نے فرمایا: کتاب اللہ کے برتن بنو اور علم

کے چشمے بنو، اور اللہ تعالیٰ سے رزق مانگو ایک دن کا ایک دن

کے ساتھ۔"

۲.... "وَأُخْرِجَ أَيْضًا عَنْهُ قَالَ: جَالِسُوا التَّوَابِينَ

فَإِنَّهُ أَرْقَى شَيْءٍ أَفْبَدَةً." (حلیۃ الاولیاء ج: ۱ ص: ۵۱)

ترجمہ:.... "اور حضرت عمر رضی اللہ عنہ سے نقل کیا

ہے کہ: توبہ کرنے والوں کے پاس بیٹھا کرو، اس لئے کہ وہ

لوگ سب سے زیادہ نرم دل ہوتے ہیں۔"

۳.... "عَنْ عُمَرَ رَضِيَ اللَّهُ عَنْهُ قَالَ: مَنْ خَافَ

اللَّهِ لَمْ يُشَفَّ غَيْظُهُ وَمَنْ يَتَّقِ اللَّهَ لَمْ يَضَعْ مَا يُرِيدُ وَلَوْ لَا

يَوْمَ الْقِيَامَةِ لَكَانَ غَيْرُ مَا تَرَوْنَ.

(کنز العمال ج: ۱۶ حدیث: ۴۴۳۷۵)

ترجمہ:.... ”حضرت عمر رضی اللہ عنہ سے نقل کیا ہے کہ آپؐ نے فرمایا: جو اللہ تعالیٰ سے ڈرتا ہو، وہ اپنے غصے کو ٹھنڈا نہیں کرتا، اور جو اللہ سے خوف رکھتا ہو وہ اپنے غصے کو ٹھنڈا نہیں کرتا، اور جو اللہ تعالیٰ سے ڈرتا ہو وہ جو کچھ چاہتا ہے وہ نہیں کرتا، اور اگر قیامت کا دن نہ ہوتا تو جو کچھ تم دیکھ رہے ہو اس کے سوا کچھ اور دیکھتے۔“

یہ امیر المؤمنین حضرت عمر رضی اللہ عنہ کے مواعظ ہیں۔ پہلی روایت میں دو چیزوں کی نصیحت فرمائی ہے:

علم کے برتن اور چشمے بنو:

۱:.... ایک یہ کہ کتاب اللہ کے برتن اور علم کے چشمے بنو۔ جس طرح کسی برتن میں کوئی چیز محفوظ ہوتی ہے، ایسے ہی تمہارے قلب میں اللہ تعالیٰ کی کتاب محفوظ ہو، کتاب اللہ کو اپنے قلب میں محفوظ کرو، اور علم کے چشمے بنو، جس طرح چشمے سے پانی پھوٹتا ہے اسی طرح تمہارے دل سے جب بھی کچھ پھوٹے تو علم کی بات ہی پھوٹے، تمہاری زبان سے علم کی بات ہی نکلے۔

علم دو قسم کے ہوتے ہیں:

۱:.... ایک دنیا کا علم ہوتا ہے، اور ۲:.... ایک آخرت کا علم ہوتا ہے۔

دُنیاوی علم:

دُنیا کے کاموں کی طرف راہ نمائی کرنے والا علم، دُنیا کا علم کہلاتا ہے، اس

علم کے ذریعے ہم اپنے کھانے کمانے کے طریقے معلوم کرتے ہیں، مثلاً: تجارت کا علم ہے، صنعت کا علم ہے، دکان داری کا علم ہے، یعنی زراعت، حرفت، صنعت اور تجارت کا علم، گویا دنیا کی معیشت کے یہ چار ذرائع بیان کئے گئے ہیں۔

سب سے پہلا ذریعہ زراعت ہے، زراعت یعنی زمین سے پیداوار اُگانا۔ دوسرا ذریعہ حرفت ہے، یعنی دست کاری، اپنے ہاتھوں سے محنت کر کے چیزیں ایجاد کرنا۔

تیسرا ذریعہ صنعت ہے، بڑی بڑی چیزیں جو ایجاد کی جاتی ہیں اور جن چیزوں کے بنانے کے لئے آلات اور مشینوں کی ضرورت ہوتی ہے، اس کو صنعت کہتے ہیں۔

چوتھا ذریعہ تجارت ہے، اور تجارت کا مطلب ہے چیزوں کا تبادلہ کرنا۔

تجارت کی ضرورت:

حق تعالیٰ شانہ نے دنیا کی ساری چیزیں ایک آدمی کو نہیں دیں، کسی کو کوئی چیز دی ہے، کسی کو کوئی چیز دی ہے، کسی علاقے میں کوئی ایک چیز ہوتی ہے، دوسری چیز وہاں نہیں ہوتی تو اس کی ضرورت اس علاقے والوں کو پیش آتی ہے، دوسرے علاقے میں دوسری چیز فراوانی سے ہوتی ہے تو پہلی چیز وہاں نہیں ہوتی، تو اللہ تعالیٰ نے اپنے بندوں کو تجارت کا الہام فرمایا، یعنی جن جن ملکوں میں یا جن جن علاقوں میں جن جن چیزوں کی ضرورت ہے وہاں ان چیزوں کو لے جایا کریں، اور وہاں سے ایسی چیزیں منگوائیں جن کی ان علاقوں کو ضرورت ہے، اور اس کے لئے حق تعالیٰ شانہ نے برو بحر کے سفر کی بھی ہدایت فرمادی، تجارتی سفر ہوتے ہیں خشکی کے راستوں سے بھی اور دریا کے راستے سے بھی، اور یہ اسفار قدیم زمانے سے چلے آ رہے ہیں، جیسے جیسے

زمانے میں ترقی ہو رہی ہے ویسے ہی ان ذرائع مواصلات میں بھی ترقی ہو رہی ہے، پہلے لوگ بیلوں پر، اونٹنوں پر اور گھوڑوں پر سفر کرتے تھے، اب لوگ ہوائی جہازوں پر سفر کرنے لگے۔

بہر کیف! تجارت معیشت کا ایک بنیادی پتھر ہے، اور معیشت کا ایک ذریعہ ملازمت بھی ہے، یہ پانچواں ذریعہ ہے، لیکن اس کو مستقل طور پر ذریعہ نہیں سمجھا جاتا، یہ تو ایسے وقتی سی چیز ہے، پیداوار اور معیشت کے ذرائع صرف یہ چار ہیں۔

زراعت کی تعریف اور ضرورت:

زراعت: یہ ہے کہ کسان زمین کے جگر کو چیر کر اور اس پر اپنی محنت کی پونجی لگا کر اس کو اگنے کے قابل بناتا ہے، گویا ایک چیز جو موجود نہیں تھی اس کو وجود میں لاتا ہے، اور یہ زراعت سب سے بنیادی چیز ہے، اس لئے کہ زمین اگر اپنی پیداوار ہی پیدا نہ کرے تو تم کہاں سے کھاؤ گے اور پیو گے؟ کیا تمہاری حرفتیں، تمہاری صنعتیں اور تمہاری تجارتیں سب ٹھپ نہیں ہو جائیں گی؟

کاشتکار حضرت آدم علیہ السلام کا جانشین:

یہ زراعت کا پیشہ ہمارے جد امجد حضرت آدم علیہ السلام کو دیا گیا تھا، جب حضرت آدم علیہ السلام کو زمین پر اتارا گیا تو ان کو زراعت کا طریقہ سکھایا گیا، یعنی اس طرح وہ کاشت کریں، اس طرح بیج ڈالیں، کیونکہ زراعت کا طریقہ تو وہ جانتے نہیں تھے کہ کیسے کریں؟ حضرت جبریل علیہ السلام نے ان کو طریقہ سکھایا، پھر حق تعالیٰ شانہ کی طرف سے ان کو القا ہوتے رہے، الہام ہوتے رہے کہ یہ یہ طریقہ اختیار کریں، ظاہر بات ہے کہ نقل و حمل کے لئے بھی ضرورت پیش آتی ہوگی، اور وہ اکیلا آدمی کیا کر سکتا تھا، اس کو بھی کتنا کھانا تھا، بعد میں ان کی اولاد بڑھتی گئی، تو یہ زراعت کا پیشہ بھی ترقی کرتا گیا۔

غرضیکہ زراعت کا پیشہ یہ انسان کی معیشت میں سب سے پہلا اور بنیادی پتھر ہے، اور یہ جو کسان ہیں، محنت کرنے والے لوگ ہیں، جو زمین جوتے ہیں، بیج ڈالتے ہیں، زمین پر محنت کرتے ہیں، یہ سب حضرت آدم علیہ السلام کے خلیفہ ہیں، ان کے جانشین ہیں۔

زراعت کی فضیلت:

رسول اللہ صلی اللہ علیہ وسلم نے زراعت اور شجرکاری کی بہت ہی فضیلتیں بیان فرمائی ہیں، یوں فرمایا ہے کہ:

”کوئی شخص کھیتی کرے یا درخت لگا دے، تو جب تک وہ کھیتی یا درخت قائم رہے اس سے کوئی پرندہ، کوئی جنگل کا جانور یا کوئی انسان کھائے گا، اس کسان کے لئے صدقہ لکھا جائے گا۔“

کھیتی اور پھلوں کو چڑیاں کھاتی ہیں، یہ اڑنے والے جانور کھاتے ہیں، کبھی جنگل کے جانور آکر کے کھا جاتے ہیں، کبھی کوئی انسان بھی کھا لیتا ہے، اس غلے یا پیداوار کے گھر آنے سے پہلے پہلے جتنے حیوان یا انسان کھائیں گے وہ سارے کا سارا اس کے حق میں صدقہ لکھا جاتا ہے، یہ بہت بڑی فضیلت ہے۔

حرف و دست کاری کی فضیلت:

اسی طرح دست کاری یعنی حرفت لوگ اس کو عار سمجھتے ہیں، گویا ہاتھ سے محنت کرنا بابو پن کے خلاف سمجھا جاتا ہے، اور اس کو عیب و عار سمجھا جاتا ہے کہ اتنا بڑا آدمی ہاتھ سے محنت کرتا ہے، حالانکہ آنحضرت صلی اللہ علیہ وسلم فرماتے ہیں کہ:

”مَا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلٍ يَدَيْهِ وَإِنَّ نَبِيَّ اللَّهِ دَاوُدَ عَلَيْهِ السَّلَامُ كَانَ يَأْكُلُ مِنْ

عَمَلٍ يَدِّيهِ۔“ (مشکوٰۃ ص: ۲۳۱، بحوالہ بخاری)

ترجمہ:۔۔۔ ”سب سے پاکیزہ کھانا جو آدمی کھائے وہ اپنی ہاتھ کی کمائی کا ہے، اور اللہ کے نبی حضرت داؤد علیہ السلام اپنے ہاتھوں کی کمائی سے کھاتے تھے۔“

حضرت داؤد علیہ السلام تخت پر بیٹھے ہیں، سلطنت حاصل ہے لیکن سرکاری خزانے کو ہاتھ نہیں لگاتے تھے، اپنی روٹی اپنے ہاتھ سے کما کر کھاتے تھے۔

اورنگ زیب عالمگیر رحمہ اللہ بادشاہ کا بھی یہی معمول تھا، مغلیہ خاندان کا تخت ہے اور ماشاء اللہ ہمیشہ جہاد میں رہتے تھے، لیکن اس کے باوجود اپنے ہاتھ کی کمائی سے کھاتے تھے، ٹوپیاں بنتے تھے اور قرآن کریم کی کتابت فرماتے تھے، عالمگیرؒ کے دست مبارک سے لکھے ہوئے مصاحف، قرآن کریم کے نسخے اب بھی کتب خانوں میں محفوظ ہیں۔ اور جب عالمگیرؒ کا انتقال ہوا تو وصیت فرمائی کہ فلاں پوٹلی کے اندر کچھ رقم پڑی ہے اس سے میرا کفن دفن کیا جائے، اور فلاں پوٹلی میں ایک رقم پڑی ہے وہ اللہ تعالیٰ کے راستے میں صدقہ کر دی جائے، وہ رقم میرے کفن دفن میں استعمال نہ کی جائے اس لئے کہ وہ قرآن کریم کی کتابت کی اجرت ہے۔ دراصل بعض اہل علم اس کو جائز نہیں سمجھتے تھے کہ قرآن کریم کی کتابت کے پیسے لے کر استعمال کئے جائیں، چونکہ ایسی رقم کے استعمال میں علماء کا اختلاف تھا، کوئی اس کو جائز کہتا اور کوئی اس کو ناجائز کہتا، تو فرمایا کہ: میرا کفن دفن اس سے نہ کیا جائے۔

ہاتھ سے کمانا عار نہیں:

خلاصہ یہ کہ ہاتھ سے کما کر کھانا تو عار نہیں ہے، ایک دفعہ آنحضرت صلی اللہ علیہ وسلم نے فرمایا:

”مَا بَعَثَ اللَّهُ نَبِيًّا إِلَّا رَعَى الْغَنَمَ، فَقَالَ أَصْحَابُهُ:

وَأَنْتَ؟ فَقَالَ: نَعَمْ! كُنْتُ أُرْغَى عَلَى قَرَارِ بَطْلٍ لِأَهْلِ
مَكَّةَ.” (مشکوٰۃ ص: ۲۵۸، بحوالہ بخاری)

ترجمہ:.... ”کوئی نبی ایسا نہیں ہوا جس نے بکریاں نہ
چرائی ہوں، صحابہؓ نے عرض کیا: یا رسول اللہ! آپ نے بھی
بکریاں چرائی ہیں؟ آپ صلی اللہ علیہ وسلم نے فرمایا: جی ہاں!
میں نے بھی بکریاں چرائی ہیں، میں چند قیراط پر قریش کی
بکریاں چرایا کرتا تھا۔“

قیراط بہت معمولی سکہ کہلاتا تھا، جیسے پرانے زمانے میں دمری مشہور تھی،
یعنی چند دمریوں کے عوض قریش کی میں بکریاں چرایا کرتا تھا۔ اللہ کے نبیوں سے اللہ
تعالیٰ نے بکریاں چروائی ہیں، حضرت موسیٰ علیہ السلام کا بکریاں چرانا تو قرآن کریم
میں مذکور ہے، آپ حضرت شعیب علیہ السلام کی بکریاں چراتے تھے، حضرت موسیٰ علیہ
السلام نے دس سال بکریاں چرائی ہیں۔ رسول اللہ صلی اللہ علیہ وسلم فرماتے ہیں کہ:
کوئی نبی ایسا نہیں ہوا کہ جس نے بکریاں نہ چرائی ہوں، بکریاں چرانا نبیوں کی سنت
ہے، کوئی عار کی بات نہیں، اور سر پر ٹوکری اٹھانا، محنت و مزدوری کرنا یہ بھی کوئی عار کی
بات نہیں ہے، تم بہترین قسم کے لباس پہن کر سوٹ وغیرہ پہن کر کرسیوں پر بیٹھ کر
لوگوں سے جونا جائز ٹیکس وصول کرتے ہو، یہ حرام کی کمائی ہے، غصب ہے، اور اگر تم
لوگ ٹوکری اٹھاؤ، اپنے ہاتھ سے محنت کرو، تو یہ حلال کی کمائی ہے، اس حرام کی کمائی کو
عزت سمجھتے ہو اور حلال کی کمائی کو ذلت سمجھتے ہو۔

جدید تعلیم بے کاری کا سبب:

حضرت حکیم الامت تھانوی رحمۃ اللہ علیہ ارشاد فرماتے تھے کہ: پتا نہیں
مسلمانوں کو کیا ہو گیا ہے؟ انہوں نے کسب حلال کو عار سمجھنا شروع کر دیا ہے، سینکڑوں

ہزاروں نوجوان بے کار پھر رہے ہیں، میاں! تم جا کر کوئی کام کرو۔ کہتے ہیں کہ جی ہم نے تو ایف ایس سی کیا ہے، بی اے کی تعلیم حاصل کی ہے، ایم اے کی تعلیم حاصل کی ہے، فلاں فلاں تعلیم حاصل کی ہے، اب کیسے ٹوکری اٹھائیں؟ میں کہتا ہوں: تمہارا جاہل رہنا بہتر تھا، اور یہ نہایت جہالت کی بات ہے جو آج اخباروں میں باقاعدہ اس کی تشہیر ہو رہی ہے کہ تعلیم کو عام کرو، تعلیم کو عام اس لئے کریں تاکہ لوگ زیادہ بے کار ہو جائیں؟

اس زمانے کی دو جہالتیں:

دو جہالتیں اس زمانے میں بہت زیادہ رائج ہو گئی ہیں، ایک لڑکیوں کو تعلیم دینا، اور ایک تعلیم کو عام کرنا۔ اگر تمہاری تعلیم قوم میں اخلاق پیدا کر دیتی تو میں مانتا کہ یہ تعلیم بہت اچھی چیز ہے، واقعی بڑی اچھی چیز ہے، لیکن جتنی تعلیم بڑھتی ہے اتنا اخلاق گھٹتا ہے، اگر میں غلط کہتا ہوں تو آپ لوگ مجھے ٹوک سکتے ہیں کہ تم غلط کہتے ہو، میں دیکھتا ہوں عام اُجد قسم کے لوگوں کے اخلاق ان لکھے پڑھے لوگوں کے اخلاق سے اچھے ہیں، وہ کم از کم کسی کی تو مان ہی لیتے ہیں، اور تمہارے پڑھے لکھے ہونے کے باوجود تمہارے اندر بد اخلاقیات پیدا ہو گئی ہیں، غرور ہے، تکبر ہے، حسد ہے، مار دھاڑ ہے، دوسرے کو نیچا دکھانا اور اپنے آپ کو اُوپر دکھانا، یہ سارے گندے اخلاق تمہیں اس تعلیم نے دیئے ہیں، اُستادوں کی پگڑیاں اُچھالنا، لڑکیوں سے چھیڑ چھاڑ کرنا، اور شریف خاندان کی لڑکیوں سے عشق لڑانا، اس کے سوا تم کیا سکھاتے ہو؟ مجھے بتاؤ یہ تمہارے کالج اور یونیورسٹیاں اس کے سوا کیا سکھاتی ہیں؟ اگر تمہارا یہ علم لوگوں کو اخلاق سکھاتا، تہذیب سکھاتا، تو میں مانتا کہ واقعی تم نے علم سیکھا ہے، اخلاق اور تہذیب کے معنی چبا چبا کر باتیں کرنے کے نہیں ہیں، جس کو تم نے تہذیب سمجھ لیا ہے، اخلاق اور تہذیب یہ ہے کہ جس کا جو حق ہے وہ اسے دیا جائے۔ چھوٹوں کے ساتھ

چھوٹوں کا سا معاملہ کیا جائے، بڑوں کے ساتھ بڑوں کا معاملہ کیا جائے، ماں باپ کے ساتھ ماں باپ جیسا حسن سلوک کیا جائے، ادب ہے، احترام ہے، یہ چیز اخلاق کہلاتی ہے، تہذیب کہلاتی ہے۔ کسی دیہاتی سے کسی نے پوچھا تھا کہ تمہارا لڑکا پڑھتا ہے کتنا لکھ پڑھ گیا ہے؟ اب وہ بے چارہ کیا جانے کہ کتنا پڑھ گیا ہے کتنا نہیں؟ دیہاتی جاہل کہتا ہے: جی وہ کافی پڑھ گیا ہے، کھڑے ہو کے پیشاب تو کرنے لگا ہے۔ بس تم کھڑے ہو کر پیشاب کرنا سکھاتے ہو، پیٹ پہنو، کھڑے ہو کر پیشاب کرو!

تو میں نے کہا کہ یہ نعرہ لگانا کہ تعلیم کو عام کرو یہ جہالت ہے جو عام ہوگی ہے، ہماری قوم بڑی جاہل ہے، یہ اوپر کی سطح پر جتنے فساد مچا رہے ہیں یہ سب جاہل ہیں، میں تو کہتا ہوں کہ اس سے جاہل اچھے ہوتے ہیں، یہ اپنے آپ کو پڑھا لکھا کہلانے والے سیاسی بحران پیدا کر رہے ہیں، قوم کو بے چینی میں مبتلا کر رکھا ہے، یہ سب کے سب جاہل ہیں، یہ پڑھے لکھے نہیں ہیں، یہ تو آکسفورڈ تک ہو کر آئے ہیں، معلوم ہوا کہ اس سے زیادہ بڑی کوئی جہالت نہیں۔ دنیاوی تعلیم کا عام کرنا گویا قوم کو تلقین کرنا ہے کہ بے کار بنو، کیونکہ اپنے تئیں جو پڑھ لکھ جاتے ہیں وہ بے چارے دست کاری کے قابل نہیں رہتے، میں کہتا ہوں کہ سڑک پر بیٹھ کر جوتی گانٹھ لو یہ حلال کی روزی ہوگی، لیکن تمہیں تو تمہاری تعلیم سوائے مار دھاڑ کے اور سوائے نوکری اور ملازمت کے کچھ نہیں سکھاتی۔ اللہ کے نبی دست کاری کرتے ہیں، ان کو اس سے عار نہیں، بکریاں چرانے سے بھی عار نہیں ہے، اپنے ہاتھ سے کام کرنے سے عار نہیں ہے۔

صنعت میں اجتہاد کرو:

کوئی دست کاری کی چھوٹی موٹی صنعتیں لگا لو، لیکن کوئی مجتہد قسم کا دماغ ہو جو ان چیزوں کو ایجاد کرے اور قوم کے نوجوانوں کو اس راستے پر لگائے۔

تمہیں تو ایک ہی اجتہاد سو جھتا ہے کہ مولوی دین کو بدلیں، شریعت کو بدلیں، اجتہاد کریں، یہ لوگ ہمیں تلقین کیا کرتے ہیں کہ اجتہاد کرو، تم بھی کوئی اجتہاد کرو نا! تم میں سے کچھ نوجوان اُنھیں اور اُنھہ کر ایسی چھوٹی موٹی صنعتیں لگائیں، جس سے اپنے گھر کی کفالت ہو سکے، ملک کو فائدہ ہو، نفع ہو، نوجوان کام پر لگیں، اب تو دہشت گردی کی وجہ سے کراچی میں سناٹا چھا گیا ہے، ورنہ میں دیکھتا تھا کہ نوجوانوں نے سڑکیں بند کی ہوئی ہیں، کرکٹ کھیل رہے ہیں، بس نوجوان اس کام کے لئے رہ گئے ہیں، بلے اٹھائے پھرتے ہیں، سڑکیں بند کی ہوئی ہیں، کوئی گاڑی نہیں جاسکتی اور یا پھر کلاشکوف اٹھالی، میرے بھائی! کوئی ایسا کام کرو جو تمہارے لئے مفید ہو چاہے چھوٹا سا کام ہو، قوم کو بھی پیداوار ملے اور تمہیں بھی اپنے ہاتھ کی محنت ملے۔

لڑکیوں کی تعلیم گھر اُجاڑنے کا ذریعہ:

اسی طرح یہ جو کہا جاتا ہے کہ لڑکیوں کو پڑھاؤ اور ان کو ملازمت دلو، میں پوچھتا ہوں: کیا تم نے لڑکوں کے لئے ملازمتیں پوری کر دیں کہ اب ان سے بچ رہی ہیں جو تم لڑکیوں کو دو گے؟ لڑکیوں کو تو گھر کا کام ذمے کیا گیا ہے، اب یہ کتنی بڑی حماقت کی بات ہے کہ جس شخص کے ذمے گھر کی ذمہ داری ہے اس کو تو بے کار کرو اور جس کا نان و نفقہ مرد کے ذمے ڈالا گیا تھا، اس کو ملازمت دلو! نوجوان بے کار اور ہماری بیچیاں برسرِ روزگار، اب تم ہی بتاؤ وہ اپنے شوہر کے پاس کیوں رہیں گی؟ اپنا گھر کیوں آباد کریں گی؟ جب لڑکی خود کفیل ہوگی اور اپنا بوجھ خود اٹھا سکے گی تو وہ شوہر کے گھر میں پابند ہو کر رہنا کیوں گوارا کرے گی؟ ہاں! اس کے ساتھ عشق و محبت کا افسانہ دو چار دن چلے گا بعد میں رنگ دھل جاتا ہے، میں جانتا ہوں۔

اللہ تعالیٰ نے مرد کو عورت کا اور عورت کو مرد کا محتاج بنایا ہے اور اسی احتیاج

کی سریش کے ساتھ چپکا دیا ہے، یہ احتیاج کی سریش ہے جو مرد اور عورت دونوں کو چپکائے رکھتی ہے۔

مرد جانتا ہے کہ عورت کے بغیر گھر کی گاڑی نہیں چل سکتی، خانہ داری ہے، بچوں کی حفاظت ہے، بچوں کی پرورش ہے، یہ عورت کے بغیر نہیں ہو سکتی۔ اور عورت جانتی ہے کہ جب تک سر پر سائیں کا سایہ نہیں ہوگا میری زندگی بے سایہ گزرے گی۔ دونوں ایک دوسرے کے محتاج ہیں، قدرت نے ان دونوں کو محتاج بنایا ہے، اس کا شوہر بے روزگار اور لڑکی برسر روزگار، مجھے بتاؤ کہ اللہ تعالیٰ نے الہام کیا ہے، لوگوں کے دل میں ڈالا ہے کہ اس طرح نظام بناؤ؟ ہماری حکومتیں تو منصوبہ بندیاں کرتی ہیں، لیکن اللہ تعالیٰ نے یہاں فطری منصوبہ بندی کی ہوئی ہے، ان کی منصوبہ بندی پر معاملہ نہیں ہے، جس چیز کی احتیاج ہوتی ہے اللہ تعالیٰ لوگوں کے دل میں اس کا حل ڈال دیتے ہیں کہ یہاں یہ چیز پیدا کرو، مہیا کرو یا باہر سے لاؤ، تاجر لے آتے ہیں۔

تجارت کے لئے لائسنس ظلم ہے:

ایک حدیث شریف میں فرمایا ہے کہ: بادشاہ اگر تجارت کرنے لگے تو رعایا کو بگاڑ ڈالے گا۔

آج ہماری ہر چیز الٹنی ہو گئی ہے، آج تجارت ساری کی ساری گورنمنٹ کے ہاتھ میں ہے، اور جو تاجر بے چارے اپنی تجارت کر رہے ہیں وہ بھی گورنمنٹ کے دست نگر ہیں، گورنمنٹ سے اجازت ملنی چاہئے اور درآمد و برآمد بینک کے ذریعے سے تبادلہ ہونا چاہئے، بہت سے شعبے تو گورنمنٹ نے اپنے پاس رکھے ہوئے ہیں کہ گورنمنٹ ہی ان کی درآمد کر سکتی ہے دوسرا کوئی نہیں کر سکتا، اور گورنمنٹ کا جو حال ہے وہ تمہارے سامنے ہے۔ رسول اللہ صلی اللہ علیہ وسلم کے اس فرمان کی نافرمانی کی وجہ سے قوموں کا جو حال ہے وہ آپ کے سامنے ہے، حکومت کا کام تو نظم و نسق بحال رکھنا

ہے، نظم و نسق کا بحال رکھنا اور ظالم کو مظلوم سے انصاف دلانا، کوئی کسی پر زیادتی نہ کرے، لوگوں کی تعلیم و تربیت کا انتظام کرنا، معیشت کے سلسلے میں جہاں کسی چیز کی ضرورت ہو وہاں ان کی امداد کرنا، سرکاری وسائل کے ذریعے لوگوں کی معاونت کرنا، یہ مملکت کا کام ہے۔

لیکن دورِ جدید میں حکومت کا مطلب یہ سمجھا جاتا ہے کہ دُنیا کی ہر دولت اس فرعون کے ہاتھ میں ہو، کوئی آدمی بغیر لائسنس کے تجارت نہ کر سکے، کوئی دکان داری نہ کر سکے، کوئی حیوانات کی پرورش کرنا چاہے بغیر لائسنس کے وہ یہ کام نہ کر سکے، ہر چیز میں حکومت کا لائسنس اور اجازت نامہ لازمی ہے، گویا کنٹرول حکومت کا ہے، یہ سب اس کے نوکر ہیں، اور پھر حکومت جتنا چاہے ان کو حصہ دے اور جتنا چاہے اپنے پاس رکھے، اس ٹیکس کے معنی سوائے حصہ داری کے اور کیا ہیں؟ کماؤ تم اور عیش و عشرت اُڑانے کے لئے حکومت اپنا ٹیکس وصول کرے۔

مملکت کے زوال کا سبب:

ابنِ خلدون لکھتے ہیں کہ: کسی مملکت کے زوال کا باعث یہ بنتا ہے کہ عوام پستی چلی جاتی ہے، مہنگائی بڑھتی ہے اور مہنگائی کی وجہ سے مطالبات زیادہ بڑھتے ہیں، اور مطالبات کی وجہ سے ٹیکس زیادہ لگائے جاتے ہیں، جتنے زیادہ ٹیکس لگائے جاتے ہیں اتنی ہی مہنگائی زیادہ بڑھتی ہے، جتنی مہنگائی زیادہ بڑھتی ہے اتنی ہی زیادہ تنخواہیں بڑھتی ہیں، جتنی زیادہ تنخواہیں بڑھتی ہیں اتنا ہی زیادہ ٹیکس بڑھتا ہے، یہ ایک چکر چلتا ہے۔ اور وہ لکھتے ہیں کہ: کسی مملکت کی کسی حکومت کی سعادت مندی یہ ہے کہ اس میں کم سے کم ٹیکس ہوں اور لوگوں کو زیادہ سے زیادہ آسائیاں ہوں۔

ماہرینِ معاشیات پر مغرب سوار ہے:

آج یہ جتنے ماہرِ معاشیات ہیں اور حکومت کے دوسرے شعبوں میں کام

کرنے والے لوگ ہیں، آپ نے کبھی ان کی زبان مبارک سے رسول اللہ صلی اللہ علیہ وسلم کا، خلفائے راشدینؓ کا، اور بادشاہانِ عدل کا تذکرہ اور حوالہ نہیں سنا ہوگا، یہ جب بھی حوالہ دیں گے جرمنی، فرانس، برطانیہ اور امریکا کے مدیرین کا حوالہ دیں گے، ان کے ذہن پر مغرب اتنا سوار ہے کہ کبھی بھول کر بھی کسی معاملے میں انہوں نے رسول اللہ صلی اللہ علیہ وسلم کا حوالہ نہیں دیا، انہوں نے سوچا ہی نہیں، ان کا ذہن یہ بن گیا ہے کہ رسول اللہ صلی اللہ علیہ وسلم تو بس ثواب و عذاب بیان کرنے کے لئے آئے تھے۔ زندگی کا کون سا شعبہ ہے جس میں رسول اللہ صلی اللہ علیہ وسلم نے اصلاحات نہیں فرمائیں؟ مگر تمہاری آنکھیں پھوٹ گئی ہوں تو میں اس کا کیا علاج کروں؟ زندگی کا کوئی شعبہ ایسا نہیں جس میں آقا نے راہ نمائی نہ فرمائی ہو، اور اس کے اصول موضوعہ ترغیب اور ترہیب کے ساتھ بیان نہ فرمادیئے ہوں، لیکن تمہارے لئے یہ چیزیں بالکل بے کار ہیں، اور میں جانتا ہوں کہ جتنی لفاظی تم کرتے ہو اس کا نتیجہ خاک ہے....!

صحابہ کرام اور خلفائے راشدین رضوان اللہ علیہم اجمعین اور ان کے بعد بھی دوسرے عادل سلاطین انہوں نے بڑے بڑے کارنامے انجام دیئے ہیں، مگر کبھی تم نے ان اکابر کی تاریخ کو اٹھا کے دیکھا ہی نہیں، اگر دیکھا بھی ہے تو اس سے سبق نہیں لیا، اس سے راہ نمائی نہیں لی، تمہاری راہ نمائی کے لئے یہی مغرب والے رہ گئے ہیں، اس لئے کہ تمہارا ذہن بھی غیر مسلم تھا، تمہارا دل بھی غیر مسلم ہے، تم زبان سے ”لا الہ الا اللہ محمد رسول اللہ“ پڑھتے ہو، مگر ذہن و دل جب تک مسلمان نہ ہو تو کلمہ پڑھنے سے کیا فائدہ؟

علم معاش محدود ہے:

خیر! یہ تو ضمنی بات آگئی تھی، میں گفتگو اس میں کر رہا تھا کہ علم دو ہیں، ایک

علمِ معاش اور ایک علمِ معاد۔

علمِ معاش وہ ہے جو مرنے سے پہلے تک کی زندگی ہے اس میں رہنے سہنے کے طریقے سکھاتا ہے کہ یہ زندگی کیسے گزاریں؟ کیا کھائیں؟ کس طرح کھائیں؟
علمِ معاد کی حد نہیں:

اور ایک علمِ معاد ہے، اور وہ ہے موت کے وقت سے لے کر ابد الآباد کی زندگی تک راہ نمائی کرنے والا علم، اس علمِ معاش کی حد ہے، اس علمِ معاد کی حد نہیں، تمہارے اسکولوں اور کالجوں پر بھی لکھا ہوا ہوتا ہے:

”طلب العلم فريضة على كل مسلم“

(مشکوٰۃ ص: ۳۴۰)

ترجمہ:.... ”علم کا حاصل کرنا ہر مسلم پر فرض ہے۔“

جھوٹ کہتے ہو! یہ علم تمہارا نہیں ہے، یہ تم رسول اللہ صلی اللہ علیہ وسلم پر تہمت لگاتے ہو، تمہارے اسکولوں، کالجوں اور یونیورسٹیوں میں جو کچھ پڑھایا جاتا ہے یہ علم مراد نہیں ہے۔

”چین جا کر علم حاصل کرو“ غلط ہے:

رسول اللہ صلی اللہ علیہ وسلم پر ایک اور تہمت گھڑی ہے کہ: ”أطلبوا العلم ولو كان بالصين“ علم کو تلاش کیا کرو چاہے تمہیں چین جانا پڑے۔ یہ بالکل جھوٹ ہے، رسول اللہ صلی اللہ علیہ وسلم نے یہ نہیں فرمایا، چین تو ابھی پچاس سال پہلے تک جاہلیت میں ڈوبا ہوا تھا، یورپ بھی بے چارہ اپنی جہالت سے انگریزی لے کر اٹھا تھا، یہ مچھلیوں کے مچھیرے انگریز تمہاری بے وقوفی کی وجہ سے تم پر ڈیڑھ سو سال حکومت کر کے گئے ہیں، یہ مچھلیوں کے مچھیرے تھے، یہ ڈاکو، بحری تراق ہیں، سن ۱۹۸۲ء بلکہ اس سے پہلے میں پہلی دفعہ یورپ گیا مولانا محمد یوسف متالا صاحب نے بلایا تھا، تو

میں نے ان سے کہا کہ: حضرت! مجھے یہ بتائیے کہ یہ روشنی کا زمانہ، بجلی اور گیس اور جدید وسائل، ریل و رسائل، مواصلات ان تمام چیزوں کی عمر تو بہت تھوڑی ہے، اس سے پہلے اس ملک میں کون رہتا تھا اور کس طرح رہتا تھا؟ انگلینڈ کا ملک بھی کوئی رہنے کے قابل ہے؟ آج دنیا بس یہ بجلی کے چکر ختم ہو جائیں تو وہاں کوئی رہ سکتا ہے؟ مولانا نے مسکرا کر فرمایا کہ: یہاں دو طرح کے لوگ رہتے تھے، ایک ٹھہرے، مچھلیاں پکڑنے والے اور دوسرے بحری قزاق، جو کوئی جہاز جاتا تھا اس کو لوٹ لیتے تھے، نہ وہاں زراعت ہے اور نہ کوئی اور چیز ہو سکتی ہے، سیب لگاتے ہیں، پھل آتا ہے بہت ہی اچھا، لیکن کوئی ذائقہ نہیں، جب پھلوں کو سورج کی روشنی ہی نہ پڑے تو ان میں مٹھاس کہاں سے آئے؟ میں نے کہا کہ: یہ مغربی دنیا کے لوگ تو نہایت غیر مہذب قوم تھی، اور اس امریکا غریب کا تو ڈھائی سو سال پہلے کوئی وجود ہی نہیں تھا، دنیا کو معلوم ہی نہیں تھا کہ امریکا بھی کوئی ملک ہے، یہ مغرب بھی انگڑائی لے کر اٹھ کھڑا ہوا تھا، لیکن چین والے ابھی تک افیونی تھے، سو رہے تھے، یہ سب سے بعد میں بیدار ہوئے ہیں، ان کے بارے میں کہنا کہ رسول اللہ صلی اللہ علیہ وسلم نے فرمایا علم حاصل کیا کرو چین جا کر، یہ رسول اللہ صلی اللہ علیہ وسلم پر تہمت ہے!

یہ سب روٹی کا چکر ہے:

تم تو علم اسی کو سمجھتے ہو، حالانکہ یہ علم ہے ہی نہیں، محض کھانے پینے کا دھندا ہے، چاہے تمہارے سائنسی علوم ہوں یا تمہارے آج کے ترقی یافتہ علوم ہوں، یہ سب کے سب پیٹ کا چکر ہے، اور کچھ بھی نہیں۔ گھسیار بے چارہ گھاس کھود کر کے روٹی کھاتا ہے، تم بڑے بڑے ادارے بنا کر روٹی کھاتے ہو، چکر سارا صرف روٹی کا ہے اور کچھ نہیں!...

سائنس کی ”برکات“:

مجھے معاف رکھیں گے، تمہاری سائنس نے آدمی کو نفع سے زیادہ نقصان پہنچایا ہے، تم کہو گے کہ یہ مولوی بہت تعصب برتتا ہے، میں مانتا ہوں کہ سائنس نے بہت نفع بھی پہنچایا، لیکن جتنا انسان اس زمانے میں تملتا رہا ہے اور جس قدر اس کی روح آج بے چین ہے، کبھی انسانی زندگی میں بے چین نہیں ہوئی ہوگی، اور آج کا انسان جتنا مظلوم ہے اتنا کبھی نہیں رہا ہوگا، آج کا انسان مسائل سے جس قدر دوچار ہے اس سے پہلے کبھی نہیں رہا ہوگا، اور یہ سب برکتیں ہیں تمہاری سائنس کی، تمہارے ترقی یافتہ علوم کی، تم نے نعرہ لگایا کہ ہم نے فلاں بیماری پر فتح پالی، فلاں بیماری کا نشان ختم کر دیا، یا فلاں چیزیں ختم کر دیں، قدرت نے کہا کہ: تم نہیں کر سکتے، ایسی ایسی بیماریاں ایجاد کریں گے کہ تمہارے باپ کو بھی ان کا پتا نہ چلے، نئی نئی بیماریاں آتی ہیں، ان پر بے چارے تحقیقات شروع کرتے ہیں، اور جب وہ قابو میں آنے کے قریب ہوتی ہے تو ایک نئی بیماری سر اٹھالیتی ہے۔ یہ کینسر اب تو بہت پرانی چیز بن گئی ہے، لیکن ہمارے یہاں کبھی نہیں جانی گئی تھی، حالانکہ ہماری طب کی کتابوں میں اس کا تذکرہ ہے، یونانی طب میں سرطان کے نام سے یہ بیماری ہوتی تھی اور اس کا علاج بھی کیا جاتا تھا، لیکن اب جس کثرت سے یہ بیماری ہونے لگی ہے، اور اس نے دنیا کو اپنی لپیٹ میں لے لیا ہے ایسا کبھی نہیں ہوا تھا، اب تو ہر دسویں آدمی پر شبہ ہوتا ہے کہ وہ کینسر میں مبتلا ہے۔

اصل آخرت کا علم ہے:

تو اصل علم یہ ہے جو آخرت کی راہ نمائی کرے، قرآن کریم نے ایک جگہ اپنے بلیغ انداز میں فرمایا:

”يَعْلَمُونَ ظَاهِرًا مِّنَ الْحَيٰوةِ الدُّنْيَا وَهُمْ عَنِ

الْآخِرَةِ هُمْ غَفْلُونَ۔“ (الروم: ۶)

ترجمہ:۔۔۔ ”یہ لوگ دُنیا کے صرف ظاہر کو جانتے ہیں، حقیقت اس کی بھی معلوم نہیں، اور آخرت سے بالکل ہی غافل ہیں، بے خبر ہیں۔“

دُنیا کا ایک ظاہر ہے اور ایک اندر، یعنی اس کا چھپا ہوا حصہ ہے، تم دُنیا کے ظاہر ہی ظاہر کو جانتے ہو، اس کے اندر کا تمہیں بھی معلوم نہیں، اور دعویٰ کرتے ہو خدا اور نبی کے مقابلے میں علم کا، تو مسلمان ایسا ہونا چاہئے کہ وہ کتاب اللہ کا برتن ہو کہ اللہ تعالیٰ کی کتاب اس کے سینے میں محفوظ ہو، اس کے الفاظ بھی، اس کے معانی بھی اور اس کے انوار و برکات بھی اس کے سینے میں محفوظ ہوں، اس کے دل سے اللہ تعالیٰ کی کتاب کی شعائیں پھوئیں ”یسابع العلم“ اور علم کے چشمے ہوں، جب بھی تمہاری زبان سے کچھ نکلے تو علم کی بات نکلے۔

ایک دن کا رزق مانگو:

دوسری بات یہ ارشاد فرمائی کہ ایک دن کے بدلے میں ایک دن کا رزق تلاش کرو، آج کماؤ کل کے کھانے کے لئے، بس! آج کی محنت کل کے لئے، کل کی محنت پرسوں کے لئے، ہوس نہ کرو، ”سامان سو برس کا، پل کی خبر نہیں!“ قدرتی طور پر ہر آدمی کے دل میں اپنے بعد اپنے بیوی بچوں کا خیال ہوتا ہے، کسی حد تک ہونا بھی چاہئے، یہ فطری چیز ہے، لیکن ایسا تو نہ کرو کہ اپنی آخرت سے بالکل غافل ہو جاؤ، بھائی! آج کھالیا، آج کمالیا، کل کے لئے تو تم نے کچھ نہیں چھوڑا، پوری دُنیا کی زندگی کو ایک دن سمجھو، تم نے کما کر یہیں کھالیا یا کچھ تھوڑا بہت اپنے بچوں کے لئے چھوڑ گئے تو آنے والی زندگی کے لئے تمہاری محنت سے اس کا کوئی تعلق نہیں، اگلی زندگی پر ایمان ہی نہیں یا اگلی زندگی پر بھی ایمان ہے لیکن سوال یہ ہے کہ اس کے لئے ہم نے

محنت کیا کی؟ یہاں تو یہ اصول ہونا چاہئے تھا کہ ایک دن کی روٹی چاہئے تھی اور بس! ایک دن کی روٹی مل گئی ہے کافی ہے۔

ایک دن کی روزی کافی ہے:

میں نے تمہیں حدیث سنائی تھی نا!

”مَنْ أَصْبَحَ مِنْكُمْ آمِنًا فِي سَرَبِهِ مُعَافًى فِي
جَسَدِهِ عِنْدَهُ قُوَّةٌ يَوْمُهُ فَكَأَنَّمَا حِيزَتْ لَهُ الدُّنْيَا
بِحِزْرِ أَفِيرٍ هَا.“ (مشکوٰۃ ص: ۲۳۲)

ترجمہ:.... ”تم میں سے جو شخص اس حالت میں صبح
کرے کہ اپنی ذات کے بارے میں امن سے ہو، بدن درست
ہو، اور اس کے پاس ایک دن کی خوارک ہو، تو یوں سمجھو گویا
ساری دنیا اپنے ساز و سامان کے ساتھ سمٹ کر اس کے پاس جمع
ہو گئی ہے۔“

یعنی جو شخص صبح کرے اس حالت میں کہ اللہ تعالیٰ کے فضل سے عافیت
ہے، کوئی بیماری نہیں ہے، اللہ تعالیٰ کا شکر ہے دماغ کام کر رہا ہے، اللہ تعالیٰ کا احسان
ہے آنکھیں کام کر رہی ہیں، اللہ تعالیٰ کا شکر ہے ہاتھ پاؤں کام کر رہے ہیں، اللہ تعالیٰ
کا احسان ہے یہ وجود کی جو مشینری ہے کام کر رہی ہے، بس عافیت ہو، الحمد للہ! اور
اپنے دل میں امن اور اطمینان ہے کہ گھر میں کوئی خوف نہیں، اللہ تعالیٰ کا شکر ہے،
ایک دن کی روزی موجود ہے، شام تک بچے کھا سکتے ہیں، اتنی روٹی موجود ہے، فرمایا:
گویا اس کے لئے ساری دنیا اپنے ساز و سامان کے ساتھ جمع کر دی گئی ہے، باقی ہوس
ہے۔ بھائی! ایک دن کی روزی ضرورت ہے، علماء کہتے ہیں کہ تین دن کی روزی ہو
کافی ہے، اور نیچے آجاؤ، باقی ہوس ہے۔ اور ہماری ہوس ہی پوری نہیں ہوتی، کسی شخص

کی آمدنی پہلے دس روپے تھی، گھٹتے گھٹتے ایک روپے رہ گئی، بس اس کی پریشانی دیکھنے کے لائق ہے، حالانکہ روٹی اب بھی چل رہی ہے، الحمد للہ کسی کا مقروض نہیں ہے، اللہ تعالیٰ کا شکر ہے، لیکن وہ ٹھاٹ جو دس روپے والی تھی وہ نہیں ہے، بہت پریشان ہوتے ہیں، تو ایک دن کی روزی ایک دن کے بدلے میں تلاش کرو۔

توابعین کی معیت اختیار کرنا:

دوسری روایت میں فرمایا کہ توابعین کے پاس بیٹھا کرو، توبہ کرنے والوں کے پاس بیٹھا کرو، کیونکہ ان کے دل بہت نرم ہوتے ہیں، اپنے گناہوں کو دیکھ دیکھ کر شرمندہ ہوتے ہیں، اور گناہوں کا بوجھ ان کی کمر کو دہرا کر دیتا ہے، اور ان کی آنکھوں کو جھکا دیتا ہے، نہ یہ تن کر چلیں گے اور نہ آنکھ اٹھا کر متکبرانہ انداز میں دیکھنے کے لائق ہوں گے، ان کے گناہوں کے احساس نے ان کو شرمندہ کر دیا ہے، اور ان میں کبر کی بجائے عجز پیدا کر دیا ہے، شیخ سعدیؒ فرماتے ہیں کہ: بدعی اپنے سوا کسی اور کو نہیں دیتا، اگر اللہ تعالیٰ تجھے چشمِ خدا میں بھی بخش دیتے، یعنی اللہ تعالیٰ کو دیکھنے والی نظر عطا فرمادیتا، تو تجھے دنیا میں اپنے سے عاجز کوئی نظر نہ آتا، اور تو سمجھتا کہ اللہ تعالیٰ کی مخلوق میں عاجز تر آدمی میں ہی ہوں، اور یہ بھی نظر آتا کہ سب سے زیادہ گناہگار بھی میں ہوں، تجھے نظر آتا کہ اگر میری بخشش ہوگئی تو ان شاء اللہ سب کی بخشش ہو جائے گی، اگر اللہ تعالیٰ مجھ جیسے گناہگار کو بھی معاف فرمادیں گے تو پھر اس کا مطلب یہ ہے کہ ساری دنیا بخشی جائے گی، یہ ہیں توابعین، ان کے دل نرم ہوتے ہیں، ان کے پاس بیٹھنا چاہئے۔

گیارہویں شریف

بِسْمِ اللّٰهِ الرَّحْمٰنِ الرَّحِیْمِ
 (الحمد للہ و صلّ علی عبادہ الذین اصطفیٰ)
 اس سلسلے میں چند متفرق چیزیں عرض کرنا چاہوں گا۔

شانِ اولیاء میں غلو، ولایت کا انکار:

ا..... ایک یہ کہ اولیاء اللہ کن کو کہتے ہیں؟ لوگ اولیاء کو مانتے ہیں، ولیوں کو ولی ماننا چاہئے، اور اولیاء اللہ کو ماننے کے یہی معنی ہیں کہ ہم اولیاء اللہ کو اولیاء اللہ مانتے ہیں، جیسے نبی کو نبی مانتے ہیں، اگر کوئی نبی کو خدا مانتا ہے تو ظاہر ہے کہ وہ نبی کو نہیں مانتا۔ اسی طرح اگر کوئی ولی کو ولایت کے اوپر کا کوئی درجہ و مقام دیتا ہے تو ظاہر ہے کہ اس نے ولی کو ولی نہیں مانا۔ تو اولیاء کے منکر وہ لوگ ہیں جو اولیاء اللہ کے معاملے میں غلو سے کام لیتے ہیں۔

أولو العزم پیغمبر:

دیکھئے! حضراتِ انبیائے کرام علیہم السلام میں سے حضرت عیسیٰ علیہ السلام ایک جلیل القدر اور أولو العزم پیغمبر ہیں، پانچ پیغمبروں کو ”أولو العزم“ پیغمبر کہا جاتا ہے، وہ پانچ پیغمبر یہ ہیں:

۱..... حضرت نوح علیہ الصلوٰۃ والسلام۔

۲..... حضرت ابراہیم علیہ الصلوٰۃ والسلام۔

۳.... حضرت موسیٰ علیہ الصلوٰۃ والسلام۔

۴.... حضرت عیسیٰ علیہ الصلوٰۃ والسلام۔

۵.... ہمارے آقا حضرت محمد رسول اللہ صلی اللہ علیہ وسلم۔

یہ پانچ انبیائے کرام اولوالعزم نبی کہلاتے ہیں، اور اس پر اہل سنت کا اتفاق ہے کہ یہ تمام انبیائے کرام علیہم السلام سے افضل ہیں، گو ان کے درمیان بھی درجات کا اختلاف ہے۔

مسلمان تمام انبیاء کو مانتے ہیں:

تو حضرت عیسیٰ علیہ السلام اولوالعزم نبی اور رسول ہیں، اور حق تعالیٰ شانہ کے بہت ہی مقرب بندے ہیں، ہم ان کو مانتے ہیں، لیکن عیسائی ہمیں کہتے ہیں کہ تم عیسیٰ کو نہیں مانتے، یسوع مسیح کو تم نہیں مانتے۔ سب جانتے ہیں کہ مسلمان تو تمام انبیائے کرام علیہم السلام کو مانتے ہیں۔

حضرت عیسیٰ علیہ السلام کو بطور خاص مانتے ہیں:

حضرت عیسیٰ علیہ السلام کو تو خصوصیت کے ساتھ مسلمان مانتے ہیں، آنحضرت صلی اللہ علیہ وسلم کا ارشاد گرامی ہے:

”أَنَا أَوَّلَى النَّاسِ بِعِيسَى ابْنِ مَرْيَمَ فِي الْأَوَّلَى
وَالْآخِرَةِ، قَالُوا: كَيْفَ يَا رَسُولَ اللَّهِ؟ قَالَ: الْأَنْبِيَاءُ إِخْوَةٌ
مِنْ عُلَاتٍ وَأُمَمَاتُهُمْ شَتَّى وَدِينُهُمْ وَاحِدٌ فَلَيْسَ بَيْنَنَا
نَبِيٌّ.“ (مسلم ج: ۲ ص: ۲۶۵)

ترجمہ:.... ”انبیاء علیہم السلام علائی بھائی ہوتے ہیں...
علائی بھائی کہتے ہیں باپ شریک بھائی کو... ان کی مائیں الگ
الگ ہیں لیکن دین ان کا ایک ہے۔ اور مجھے سب سے زیادہ
تعلق عیسیٰ ابن مریم سے ہے، اس لئے کہ میرے درمیان اور ان

کے درمیان کوئی نبی نہیں۔“

ماؤں سے مراد ہے شریعتیں، شریعتیں ہر نبی کی الگ ہوتی ہیں، لیکن دین ان کا ایک ہے۔ اور یہ اس وجہ سے کہ وہ تم میں نازل ہونے والے ہیں ان کو تم پہچان لینا۔

آپ صلی اللہ علیہ وسلم کے عیسیٰ علیہ السلام سے تعلق کی وجہ:

آنحضرت صلی اللہ علیہ وسلم نے ان کا حلیہ اور ان کے کارنامے بیان فرمائے ہیں، آنحضرت صلی اللہ علیہ وسلم ارشاد فرماتے ہیں کہ: مجھے سب سے زیادہ تعلق عیسیٰ ابن مریم... علیہ السلام... سے ہے، دو وجہ سے:

ایک تو یہ ہے کہ میرے اور ان کے درمیان میں کوئی نبی نہیں ہوا، میرا زمانہ ان کے زمانے کے ساتھ ملا ہوا ہے، اور اس میں اشارہ ہے اس بات کی طرف کہ حضرت عیسیٰ علیہ السلام نے جو اعلان کیا تھا منادی کی تھی:

”وَمُبَشِّرًا بِرَسُولٍ يَأْتِي مِنْ بَعْدِي اسْمُهُ

(الصف)

أَحْمَدُ.“

ترجمہ:...”اور میں خوشخبری دیتا ہوں ایک رسول کی جو

میرے بعد آئیں گے ان کا نام احمد ہوگا۔“

یوں اس کا مصداق ہے، اس میں اشارہ فرمایا ہے کہ میں ان کی منادی کا

مصداق ہوں، ایک اور حدیث میں فرمایا کہ:

”أَنَا دَعْوَةُ إِبْرَاهِيمَ وَبُشْرَى عِيسَى ابْنِ مَرْيَمَ،

وَرَأْتُ أُمِّي حِينَ وَضَعْتَنِي خَرَجَ مِنْهَا نُورٌ أَضَاءَ لَهُ قُصُورُ

الْشَّامِ....“ (کنز العمال ج: ۱۱ ص: ۳۸۳ حدیث: ۳۱۸۳۵)

ترجمہ:...”...میں تمہیں بتاؤں کہ میری ابتدا کہاں سے

ہوئی ہے؟... میں حضرت ابراہیم علیہ السلام کی دُعا ہوں اور عیسیٰ ابن مریم کی بشارت ہوں اور میں اپنی ماں کا وہ خواب ہوں جو انہوں نے میری ولادت کے وقت دیکھا تھا کہ ان سے ایک نور نکلا ہے جس سے شام کے محلات روشن ہو گئے۔“

حضرت ابراہیم علیہ السلام جب کعبہ شریف کی تعمیر فرما رہے تھے اس وقت حضرت اسماعیل علیہ السلام کے ساتھ دُعائیں بھی کر رہے تھے، ان میں سے ایک دُعا یہ تھی کہ:

”رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ.“ (البقرة)

ترجمہ:.... ”ہمارے پروردگار! ان میں ایک رسول مبعوث فرما جو ان کے سامنے تیری آیتوں کی تلاوت کرے، اور ان کو کتاب و حکمت سکھائے اور ان کا تزکیہ کرے، ان کو پاک کرے۔“

حضرت ابراہیم اور حضرت اسماعیل علیہما السلام دونوں نے دُعا کی اور ان دونوں کی نسل میں کوئی نبی رسول اللہ صلی اللہ علیہ وسلم کے علاوہ نہیں ہوا، کیونکہ حضرت ابراہیم علیہ السلام کے بعد جتنے بھی انبیائے کرام علیہم السلام آئے وہ حضرت اسحاق علیہ السلام کی نسل میں تھے، حضرت اسماعیل علیہ السلام کی شاخ سے صرف محمد رسول اللہ صلی اللہ علیہ وسلم تھے۔

ایک مرتبہ انصارِ مدینہ بیعت کے لئے مکہ المکرمہ حاضر ہوئے تھے، بیعت کر کے واپس مدینہ منورہ چلے گئے، وہاں جا کر انہوں نے رسول اللہ صلی اللہ علیہ وسلم کا تذکرہ جس والہانہ انداز میں کیا، اس کو ایک پنجابی شاعر نے نہایت خوبصورت انداز میں موزون کیا ہے، چنانچہ شاعر کہتا ہے کہ:

اگے بنی اسحاق دی نسل وچوں بے شمار نیاں زور لایا اے
تے اسماعیل دا خلف الرشید ہن او تاج رسولاں دا آیا اے
کہتا ہے کہ بنو اسحاق کی نسل سے بے شمار نبی آئے ہیں۔ اب حضرت
اسماعیل علیہ السلام کا خلف الرشید اور تاج رسولوں کا آیا ہے۔

تو حضرت ابراہیم علیہ السلام کی اس دُعا کا مصداق رسول اللہ صلی اللہ علیہ
وسلم ہیں، اس لئے فرمایا کہ میں ابراہیم علیہ السلام کی دُعا ہوں اور میں ابن مریم کی
بشارت ہوں، ابن مریم نے میرے آنے کی بشارت دی اور میں اپنی ماں کا وہ خواب
ہوں جو انہوں نے دیکھا تھا۔

انہوں نے خواب یہ دیکھا تھا کہ جب رسول اللہ صلی اللہ علیہ وسلم کی ولادت
ہوئی تو ان سے ایک نور نکلا ہے، جس سے شام کے محل روشن ہو گئے، فرمایا کہ میں اپنی
والدہ ماجدہ کا وہ خواب ہوں۔

حضرت عیسیٰ علیہ السلام سے تعلق کی دو وجوہ:

الغرض: حضرت عیسیٰ علیہ السلام کے ساتھ آنحضرت صلی اللہ علیہ وسلم کے
سب سے زیادہ تعلق کی ایک وجہ یہ بھی ہے کہ آپ صلی اللہ علیہ وسلم فرماتے ہیں کہ
میرے درمیان اور ان کے درمیان کوئی نبی نہیں ہوا، اس لئے میں ان کی بشارت کا
مصداق ہوں۔

اور دوسری وجہ یہ کہ وہ میرے نائب اور خلیفہ کی حیثیت سے میری
امت میں آنے والے ہیں۔ صحیح بخاری اور صحیح مسلم کی حدیث میں ہے:

”كَيْفَ أَنْتُمْ إِذَا نَزَلَ ابْنُ مَرْيَمَ فَيَنْكُمُ وَإِمَامُكُمْ

(بخاری شریف ج ۱: ص ۳۹۰)

مَنْكُمْ“

ترجمہ:..... ”تمہاری کیسی شان ہوگی اس وقت جب تم

میں ابن مریم نازل ہوں گے۔“

افرادِ اُمت میں سے ایک اُمتی بن کر آئیں گے، اُمت میں شامل ہو کر آئیں گے۔

حضرت عیسیٰ علیہ السلام کی دُعا:

انجیل برنباس میں ہے کہ حضرت عیسیٰ علیہ السلام نے اللہ تعالیٰ سے دُعا کی تھی، دُعا تو اور نبیوں نے بھی کی، حضرت عیسیٰ علیہ السلام کی دُعا قبول ہوگئی، انجیل برنباس کے الفاظ یہ ہیں کہ:

”اے اللہ! اپنے بندے عیسیٰ کو یہ توفیق عطا فرما کہ تیرے نبی صلی اللہ علیہ وسلم کے جوتے کے تسمے کھولنے والا بن جائے۔“

جوتے کا تسمہ کھولنے والا خادم ہوتا ہے نا! یعنی تیرے نبی صلی اللہ علیہ وسلم کا خادم بن جائے، چنانچہ اس اُمتِ محمدیہ کی خدمت کے لئے اللہ تعالیٰ نے حضرت عیسیٰ علیہ السلام کو آسمان پر محفوظ رکھا اور قربِ قیامت میں ان کا نزول ہوگا۔

حضرت عیسیٰ علیہ السلام حضرت مہدیؑ کی اقتدا میں:

حضرت عیسیٰ علیہ السلام تشریف لائیں گے آسمان سے اُتریں گے، عین اس وقت آئیں گے جبکہ اقامت ہو چکی ہوگی، امام مصلیٰ پر کھڑا ہو چکا ہوگا، اس وقت حضرت عیسیٰ علیہ السلام پہنچیں گے، امام یعنی حضرت مہدی علیہ الرضوان حضرت عیسیٰ علیہ السلام کو دیکھ کر پیچھے ہٹ جائیں گے اور ان کو کہیں گے: اے رُوح اللہ! تشریف لائیے، نماز پڑھائیے! حضرت عیسیٰ علیہ السلام فرمائیں گے: نہیں! یہ اقامت تیرے لئے ہوئی ہے اس لئے تم ہی امام بنو گے، تم ایک دُوسرے کے امام ہو، اللہ تعالیٰ نے اس اُمت کا اکرام فرمایا ہے کہ ایک جلیل القدر نبی آسمان سے نازل ہو کر سب سے

پہلے آپ صلی اللہ علیہ وسلم کے ایک امتی کے پیچھے نماز پڑھتا ہے، پھر بعد میں امام بنتا ہے۔ پھر وہ ہم میں شامل ہو جائیں گے، ہمارے امام ہوں گے، تمہارے امام ہوں گے، تم میں سے ہو کر۔

تو یہ دو خصوصیتیں ہیں حضرت عیسیٰ علیہ السلام کی جن کی بنا پر رسول اللہ صلی اللہ علیہ وسلم نے فرمایا کہ مجھے سب سے زیادہ تعلق حضرت عیسیٰ علیہ السلام سے ہے۔

مسلمانوں اور عیسائیوں کے ماننے میں فرق:

تو میں عرض کر رہا تھا کہ ہم تو حضرت عیسیٰ علیہ السلام کو مانتے ہیں، اتنا مانتے ہیں، اتنا مانتے ہیں کہ حضور اقدس صلی اللہ علیہ وسلم فرماتے ہیں کہ مجھے اتنا تعلق کسی سے بھی نہیں جتنا ابن مریم سے ہے۔ لیکن عیسائی ہمیں کہتے ہیں کہ تم عیسیٰ کو نہیں مانتے، یسوع مسیح کو نہیں مانتے، کیا نہیں مانتے؟ بیٹا نہیں مانتے!

عیسائیوں کا ماننا:

عیسائیوں کی نظر میں ماننا یہ ہے کہ تم اس کو خدا کا بیٹا کہو، اور یہ مانو کہ نعوذ باللہ! ثم نعوذ باللہ! ساری مخلوق کے گناہوں کی گٹھڑی لے کر وہ صلیب پر چڑھ گیا، یہ عیسائیوں کا نجات کا عقیدہ ہے، یہ مانو تو تم حضرت عیسیٰ علیہ السلام کو ماننے والے بنو گے۔ اگر ہم کہیں کہ وہ جلیل القدر نبی تھے، اللہ تعالیٰ کے مقدس رسول تھے، اور اللہ تعالیٰ نے ان کو یہودیوں کی دست برد سے محفوظ رکھا، قرآن کریم میں ہے:

”وَإِذْ كَفَفْتُ بَنِي إِسْرَائِيلَ عَنْكَ“

ترجمہ:.... ”جب میں نے روک دیا بنی اسرائیل کی پہنچ

سے۔“

کہ اللہ تعالیٰ نے ان کو آسمان پر اٹھالیا، عیسائی کہتے ہیں کہ تم نہیں مانتے۔

ولیوں کو ماننے کا انوکھا مفہوم:

ٹھیک یہی مثال ہے ان لوگوں کی جو ہمیں کہتے ہیں کہ تم اولیاء کو نہیں مانتے، ہم اولیاء اللہ کو اولیاء مانتے ہیں۔ وہ کہتے ہیں کہ تم ولیوں کو نہیں مانتے، بھائی کیسے مانیں؟ کہتے ہیں کہ ولیوں کے ماننے کا معنی یہ ہے کہ تم ”تَكُنْ فَيَكُونُ“ کے اختیارات ولیوں کے سپرد کرو، اللہ تعالیٰ تو تمام کائنات کے مالک ہیں، تمام کائنات کے خالق ہیں، تمام چیزوں کے متصرف ہیں، تمام چیزوں کے ولی ہیں، تمام چیزوں کے اختیارات ان کے قبضے میں ہیں، یہ لوگ کہتے ہیں کہ بالکل ٹھیک ہے لیکن انہوں نے اپنے اختیارات اولیاء کے سپرد کر دیئے ہیں، اب وہی نظام چلا رہے ہیں، بیٹا مانگتا ہو تو ولیوں سے مانگو، رزق مانگتا ہو تو ولیوں سے مانگو، اولاد مانگنی ہو تو ولیوں سے مانگو، مقدمے میں فتح مانگنی ہو تو جا کر اولیاء کی قبروں سے مانگو، غرض کہ ان کے خیال میں تمام کائنات ولیوں کے قبضے میں ہیں، اللہ تعالیٰ نے یہ سارے محکمے ان کے سپرد کر دیئے۔ یہ ہے ان کے نزدیک ولیوں کے ماننے کا مطلب! تم سیدھا سیدھا یہ کیوں نہیں کہتے کہ خدا نے اپنی خدائی ان کو دے دی ہے؟ نہیں بھائی! یہ بات نہیں۔

ولیوں کو ماننے کا صحیح مفہوم:

ولیوں کو ماننے کے معنی یہ ہیں کہ ان کو اللہ تعالیٰ کا مقرب اور محبوب بندہ سمجھو، وہ بھی ہماری طرح بندے ہیں، اور ہم تو بندگی سے کچھ سرتابی کر لیتے ہیں، وہ نہیں کرتے، ہمارے اندر تو آنا آ جاتی ہے کہ میں بھی کچھ ہوں، ہم کبھی کبھی اپنی طرف ارادے اور اختیارات کو منسوب کر لیتے ہیں، لیکن وہ نہیں کرتے۔

اولیاء اللہ کی توحیدِ حالی:

ایک بزرگ تھے وعظ کرنے کے لئے بیٹھے، فرمانے لگے: رات ہم نے دودھ پیا تھا تو اس کی وجہ سے پیٹ میں درد ہو گیا۔ فوراً اِلہام ہوا کہ دودھ کون ہوتا

ہے درد کرنے کے لئے؟ اب تک تم حقیقت تک نہیں پہنچے۔ ہم کہتے ہیں کہ فلاں چیز سے یہ خرابی ہوگئی ہے، فلاں چیز سے خرابی ہوگئی ہے، فلاں نے مجھے ایسا کیا۔ شیخ سعدیؒ فرماتے ہیں کہ:

دری نواے ہم شرک پوشیدہ است

کہ زیدم بیا درد و عمرو نخست

اس میں بھی ایک طرح کا شرک پوشیدہ ہے کہ تم یوں کہو کہ زید نے مجھے تکلیف پہنچائی اور عمرو نے مجھے زخمی کیا، زید، عمرو کون ہوتے ہیں؟ ارادۃ الہی کی کٹھ پتلیاں ہیں جو چاہے وہ کرتا ہے، اور جو نہ چاہے نہیں ہوتا، تمام کارخانہ اللہ تعالیٰ کی مشیت پر ناج رہا ہے۔ کوئی پرندہ پر نہیں مار سکتا، پھٹک نہیں سکتا، اللہ تعالیٰ کے حکم اور اللہ تعالیٰ کی مشیت کے بغیر، آپ ایک قدم نہیں اٹھا سکتے، یہ بات ہمارے عقیدے میں داخل ہے، کوئی مسلمان اس کا منکر نہیں، لیکن یہ صرف ہماری زبان پر ہے، مگر اولیاء اللہ کے دل میں اتر جاتی ہے یہ بات۔

اس لئے کسی بزرگ نے کہا تھا کہ: دھوکا نہ کھانا کہ توحید واحد گفتن کا نام نہیں، واحد دانستن کا نام ہے، زبان سے کہہ دینا اللہ ایک ہے، یہ توحید نہیں ہے، بلکہ دل سے جان لینا کہ اللہ تعالیٰ ایک ہے، اس کا نام توحید ہے، ہماری توحید صرف زبانی ہے، ہماری زبان تک محدود ہے، لیکن اولیاء اللہ کی توحید قال نہیں ہوتی بلکہ حال بن جاتی ہے۔

شیخ عبدالقادر جیلانیؒ کا فرمان:

حضرت شیخ شاہ عبدالقادر جیلانی رحمہ اللہ کے مواعظ کا مجموعہ ”فتوح الغیب“ ہے... اس کا ترجمہ بھی ہو چکا ہے، اللہ تعالیٰ توفیق عطا فرمائے تو اس کو پڑھو... اس کے ایک باب میں آپؒ فرماتے ہیں کہ: تمام کی تمام مخلوق عاجز اور بے بس ہے، معدوم

محض ہے، معدوم کے معنی ہیں جس کا وجود ہی نہیں ہوتا، نہ ان کے ہاتھ میں نفع ہے، نہ نقصان ہے، نہ ذلت ہے، نہ عزت ہے، نہ رزق ہے، آگے لمبی تفصیل بیان فرمائی۔

جو خود کو عاجز کہیں ان سے مانگنا؟

اب جو بزرگ یہ بات بتا رہے ہیں کہ مخلوق کے کرنے سے کچھ نہیں ہوتا، مالک کے کرنے سے ہوتا ہے، اسی بزرگ کے بارے میں لوگ کہتے ہیں کہ وہی سب کچھ کرتے ہیں، اور وظیفہ پڑھتے ہیں: ”یا عبد القادر جیلانی شیناً للہ“ اے عبد القادر جیلانی اللہ کے لئے کچھ دیجئے! باقاعدہ اس کا وظیفہ پڑھتے ہیں، جس طرح مسلمان ”لا الہ الا اللہ“ کا یا ”اللہ، اللہ“ کا وظیفہ پڑھتا ہے، جیسے اللہ تعالیٰ کے نام کا وظیفہ پڑھتے ہیں، یہ بے چارے، اللہ تعالیٰ ان کو ہدایت عطا فرمائے، شاہ عبد القادر جیلانی کے نام کا وظیفہ پڑھتے ہیں۔ اس میں دو خرابیاں ہیں:

غیر اللہ کا وظیفہ:

ایک خرابی یہ ہے کہ تم نے اللہ تعالیٰ کے نام کا وظیفہ چھوڑ کر غیر اللہ کے نام کا وظیفہ پڑھنا شروع کر دیا، وظیفہ اللہ تعالیٰ کے نام کا پڑھا جاتا ہے، اللہ تعالیٰ کا نام ذکر کیا جاتا ہے۔ آنحضرت صلی اللہ علیہ وسلم سے زیادہ محبوب شخصیت کون ہو سکتی ہے؟ لیکن آپ صلی اللہ علیہ وسلم کے پاک نام کا وظیفہ نہیں پڑھتے، ہاں! دُرود شریف کا وظیفہ پڑھتے ہیں، آپ صلی اللہ علیہ وسلم کا دُرود پڑھتے ہیں اور اس کا وظیفہ پڑھتے ہیں۔ اللہ تعالیٰ کے نام کے سوا کسی کے نام کا وظیفہ نہیں پڑھا جاسکتا، ہماری شریعت میں، ہمارے دین میں، ہمارے قرآن کریم میں، ہماری کتاب میں، ہمارے نبی نے صرف ایک پاک نام کا وظیفہ بتایا ہے اور کہا ہے کہ اللہ تعالیٰ کے پاک نام کا وظیفہ پڑھا کرو۔

خدا کو بندے کا سفارشی بنانا:

دوسری خرابی اس کو میں ایک مثال سے سمجھاتا ہوں، ورنہ یہ بات کسی کی سمجھ میں نہیں آئے گی، ایک شخص رسول اللہ صلی اللہ علیہ وسلم کی خدمت میں حاضر ہوا اور کہنے لگا: یا رسول اللہ! ہم آپ کے سامنے اللہ تعالیٰ کو سفارش کے طور پر پیش کرتے ہیں۔ یہ بات سن کر آنحضرت صلی اللہ علیہ وسلم کا چہرہ مبارک سرخ ہو گیا، بار بار فرمایا: بندہ خدا! اللہ تعالیٰ کو بطور سفارش کے کسی کے سامنے پیش کیا جاتا ہے؟ صحابہ کرام رضوان اللہ علیہم اجمعین فرماتے ہیں کہ: رسول اللہ صلی اللہ علیہ وسلم کو اس فقرے سے اتنی اذیت ہوئی کہ ہم بہت پریشان ہو گئے، بار بار فرماتے: بندہ خدا! تو نے اللہ تعالیٰ کو سمجھا نہیں، اللہ تعالیٰ کو مخلوق کے سامنے بطور سفارشی کے پیش کیا جاتا ہے؟

اللہ کی گستاخی:

جب آپ کہتے ہیں: ”یا عبد القادر جیلانی شیناً للہ“ اس کا مطلب یہ ہے کہ ہم آپ کے سامنے اللہ کا واسطہ دیتے ہیں، اللہ تعالیٰ کو سفارش کے طور پر پیش کرتے ہیں کہ کچھ دیجئے! مانگ رہے ہیں شاہ عبد القادر جیلانی سے اور سفارش کے طور پر پیش کر رہے ہیں اللہ تعالیٰ کو، یہ کتنی گستاخی اور بے ادبی کی بات ہے!

بڑے کو چھوٹے کے لئے سفارشی؟

محبوب خدا صلی اللہ علیہ وسلم تو فرماتے ہیں کہ میرے سامنے اللہ تعالیٰ کو پیش کرتے ہو، سفارش کے طور پر چھوٹے کو بڑے کے سامنے سفارشی لایا جاتا ہے؟ اللہ کے بندو! کچھ تو سمجھو بڑے کو! ساری کائنات کے بڑے کو مخلوق کے سامنے سفارش بناتے ہو، تمہارے دل میں خدا کا ادب نہیں ہے؟

غیر اللہ کے لئے نیاز:

تو میں یہ عرض کر رہا تھا کہ شیخ تو فرماتے ہیں کہ تمام کائنات عاجز محض، معدوم محض ہے، نہ کوئی کسی کو عزت دے سکتا ہے اور نہ کوئی کسی کو ذلت دے سکتا ہے، نہ رزق دے سکتا ہے، نہ کسی کی تکلیف کو دور کر سکتا ہے، لیکن ہمارے دوست کہتے ہیں کہ ولیوں کو ماننا یہ ہے کہ سب کچھ انہی سے مانگو، نذر اور نیاز ان کے نام کی دو۔ جانتے ہو کہ نیاز کس لئے دیتے ہیں؟ نیاز اللہ تعالیٰ کے نام کی ہوتی ہے، جیسے قربانی ہے، ہم قربانی کرتے ہیں اللہ تعالیٰ کے تقرب کے لئے، اللہ تعالیٰ کا قرب حاصل کرنے کے لئے، یہ لوگ ولیوں کے نام کی نیاز دیتے ہیں، ولیوں کا قرب حاصل کرنے کے لئے۔ عقیدے بگڑے ہوئے ہیں اور یوں کہتے ہیں کہ اگر گیارھویں نہیں دیں گے تو ہماری بھینسوں کا دودھ ختم ہو جائے گا، یعنی یہ صرف کہنے کی بات نہیں ہے، عقیدہ ہے لوگوں کا! پیران پیر ہماری بھینسوں کا دودھ سلب کر لیں گے۔

گیارھویں پورے دین سے اہم؟

تم نماز نہ پڑھو، تمہاری بھینسوں کو کچھ نہیں ہوتا، تم دین کی کسی بات پر عمل نہ کرو، تمہاری بھینسوں کو کچھ نہیں ہوتا، تم ساری دنیا کے گناہ کرتے رہو اس سے کچھ بگاڑ نہیں ہوتا، لیکن ایک دن تم گیارھویں نہ دو، تمہاری بھینسوں کا دودھ خشک ہو جاتا ہے؟ تم ہی انصاف کرو! کہ نماز، روزہ اور دین کے تمام فرائض سے بڑھ کر اس کو فرض سمجھا کہ نہیں سمجھا؟

پیران پیر وہابی تھے؟

بہت مدت کی بات ہے، تیس سال پہلے کی بات ہے، ہمارے گاؤں میں ایک بڑھی ہوتے تھے، مستری صاحب، وہ ذرا ان چیزوں کے قائل تھے، مست آدمی تھا بے چارہ، ایک دن مسجد میں بیٹھا تھا، میں نے ایسے ہی پوچھ لیا کہ مستری جی! وہابی

کس کو کہتے ہیں؟ وہ کہنے لگے کہ: جو گیارہویں نہ دے! بڑا بے تکلف سا آدمی تھا، سادہ آدمی تھا، میں نے کہا کہ: آپ کو معلوم ہے کہ پیران پیر کب ہوئے ہیں جن کی گیارہویں دی جاتی ہے؟ کہنے لگا: مجھے تو معلوم نہیں! میں نے کہا کہ: میں بتاتا ہوں، پانچویں یا چھٹی صدی میں ان کی پیدائش ہوئی ہے، نوے سال کی عمر میں چھٹی صدی میں ان کا انتقال ہوا ہے۔ کہنے لگا: اچھا! میں نے کہا کہ: دیکھو نا! پیران پیر پیدا ہوئے ہوں گے، پھر وہ بڑے ہوئے ہوں گے، انہوں نے علم پڑھا ہوگا، پھر کسی شیخ کی خدمت میں رہ کر اللہ اللہ سیکھی ہوگی، اللہ تعالیٰ کا نام سیکھا ہوگا، اس کے بعد وہ بزرگ بن گئے، پھر ان کا انتقال ہوا، تو لوگوں نے ان کی گیارہویں دینی شروع کر دی۔ کہنے لگا کہ: ہاں! یہ بھی ہے۔ میں نے کہا کہ: اس کا مطلب یہ ہے کہ حضرت پیران پیر اپنی گیارہویں خود تو نہیں دیتے تھے نا! کہنے لگا کہ: نہیں! میں نے کہا کہ: جو گیارہویں نہ دے وہ وہابی ہے، لہذا پیران پیر وہابی! اور حضرت پیران پیر جو ان کے پیر و مرشد ہوں گے وہ اپنے مرید کے نام کی گیارہویں تو نہیں دیتے ہوں گے یا کہ دیتے تھے؟ اسی طرح اوپر تک چلے جاؤ رسول اللہ صلی اللہ علیہ وسلم تک تو یہ سارے کے سارے وہابی، کیونکہ جو گیارہویں نہ دے وہ وہابی ہوتا ہے۔

چھٹی صدی کے بعد کی چیز دین کیسے؟

خدا کے بندو! اللہ تعالیٰ نے تمہیں عقل عطا فرمائی ہے، کچھ تو سوچو کہ چھٹی صدی کے بعد کوئی چیز آتی ہے وہ تمہارے دین کا حصہ کیسے بن گئی؟ وہ تمہارے دین میں کیسے داخل ہو گئی؟ اگر تم کہو کہ ہم ایصالِ ثواب کے لئے دیتے ہیں، حضرت پیران پیر کی جو گیارہویں دیتے ہیں وہ ان کے ایصالِ ثواب کے لئے دیتے ہیں، بہت اچھا! میں پوچھتا ہوں کہ اگر دسویں کو دے دی جائے تو ثواب نہیں پہنچے گا؟ اور اگر بارہویں کو دے دی جائے، ایصالِ ثواب کے لئے صدقہ کر دیا جائے وہ نہیں پہنچے گا؟ یہ

گیارہویں تاریخ کی پابندی کس کے لئے ہے؟
شیطان کا دھوکا:

فرائض شرعیہ کے لئے اللہ تعالیٰ نے اوقات مقرر کر دیئے ہیں، اس مسئلہ کو اچھی طرح سمجھ لو! بیچ گانہ نمازوں کے لئے اللہ تعالیٰ نے اوقات مقرر کر دیئے ہیں، اگر ظہر کی نماز ظہر سے پہلے پڑھو گے تو نماز نہیں ہوگی، اگر بعد میں پڑھو گے تو قضا ہو جائے گی، اللہ تعالیٰ نے فرض نماز کے لئے ایک وقت مقرر کر دیا، روزے کا ایک وقت مقرر کر دیا ہے، اگر رمضان سے پہلے روزے رکھ لو تو وہ رمضان کے روزے نہیں ہوں گے، فرائض کے لئے اللہ تعالیٰ نے اوقات مقرر کئے ہیں، کسی نفل کے لئے بھی اللہ تعالیٰ نے کوئی وقت مقرر کیا ہے؟ اللہ تعالیٰ نے تمام عبادتیں مقرر کی ہیں، ان میں جو فرائض تھے ان کے لئے خاص شرطیں مقرر فرمائی ہیں، لیکن نفلوں کے لئے کوئی خاص وقت مقرر نہیں فرمایا، اور تم نے گیارہویں کے لئے وقت مقرر کر لیا، اور ختم شریف کے لئے تیجہ مقرر کر لیا، دسواں مقرر کر لیا، تو معلوم ہوا کہ یہ شیطان کا دھوکا ہے، یہ کہنا کہ ہم ایصالِ ثواب کے لئے کرتے ہیں یہ شیطان کا دھوکا ہے، شیطان کوئی نہ کوئی تاویل سمجھا دیتا ہے۔

کیا رسول اللہ صلی اللہ علیہ وسلم کی گیارہویں دی؟

اور پھر دوسرا سوال یہ ہوگا کہ حضرت پیران پیر کی گیارہویں کیوں دیتے ہو؟
رسول اللہ صلی اللہ علیہ وسلم کے نام کی کبھی دی؟

کبھی عائشہؓ کے لئے ایصالِ ثواب کیا؟

حضرت امام ربانی مجدد الف ثانی رحمہ اللہ ایک مقام پر فرماتے ہیں کہ: میں رسول اللہ صلی اللہ علیہ وسلم کے ایصالِ ثواب کے لئے کھانا دیتا تھا، تو ایک دفعہ رسول

اللہ صلی اللہ علیہ وسلم کی زیارت ہوئی اور ایسا محسوس ہوا کہ حضور صلی اللہ علیہ وسلم مجھ سے ناراض ہیں، میں نے بہت ہی عاجزی کے ساتھ عرض کیا کہ حضور! اگر مجھے ناراضی کی وجہ معلوم ہو جائے تو میں کم از کم اپنی اصلاح کر لوں، مجھے یہی معلوم نہیں کہ حضور مجھ سے کس بنا پر ناراض ہیں، مجھ سے غلطی کیا ہو رہی ہے؟ آنحضرت صلی اللہ علیہ وسلم نے شفیقانہ محبت اور ناراضی کے لہجے میں فرمایا۔

اس سے پہلے عرض کردوں کہ ناراضی بھی دو قسم کی ہوتی ہے، ایک دوستوں سے ناراضی ہوتی ہے، اور ایک دشمن سے ناراضی ہوتی ہے، دونوں ناراضیوں میں فرق ہے۔ فرمایا کہ: تم ہمارے لئے ایصالِ ثواب کرتے ہو تمہیں معلوم نہیں کہ ہمارا کھانا عائشہ کے گھر ہوتا تھا؟

مقصد یہ تھا کہ تم حضرت عائشہ رضی اللہ عنہا کو ایصالِ ثواب میں شریک نہیں کرتے۔

عائشہؓ کے بغیر تو آپ صلی اللہ علیہ وسلم دعوت پر نہ جاتے:

ایک دفعہ ایک صحابی نے آنحضرت صلی اللہ علیہ وسلم کی دعوت کی، حدیث میں قصہ آتا ہے کہ:

”عَنْ أَنَسٍ رَضِيَ اللَّهُ عَنْهُ أَنَّ جَارًا لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَأَرْسِيًّا كَانَ طَيِّبَ الرِّقِّ فَصَنَعَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ ثُمَّ جَاءَ يَدْعُوهُ فَقَالَ: وَهَذِهِ لِعَائِشَةَ؟ فَقَالَ: لَا! فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا! ثُمَّ عَادَ يَدْعُوهُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَهَذِهِ لِعَائِشَةَ؟ فَقَالَ: لَا! فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَهَذِهِ؟ قَالَ نَعَمْ فِي الثَّالِثَةِ فَقَامَ يَتَدَا فَعَانَ

حَتَّىٰ آتِيََا مَنْزِلَهُ۔“ (مسند احمد ج ۳: ص ۱۲۳)

ترجمہ:...”حضرت انس رضی اللہ عنہ سے روایت ہے کہ حضور صلی اللہ علیہ وسلم کا ایک صحابیؓ فارس کا رہنے والا تھا، اس نے حضور صلی اللہ علیہ وسلم کی دعوت کی، صحابیؓ کہنے لگے: یا رسول اللہ! آپ کی دعوت کرنا چاہتا ہوں۔ آپ صلی اللہ علیہ وسلم فرمانے لگے: عائشہؓ ساتھ جائے گی؟... آنحضرت صلی اللہ علیہ وسلم صحابہ کے ساتھ بے تکلف تھے، صحابہ گستاخ نہیں تھے، بے ادب نہیں تھے، بے تکلف تھے... صحابی نے عرض کیا: حضور! آپ اکیلے کی دعوت ہے، عائشہؓ ساتھ نہیں جائے گی۔ آپ صلی اللہ علیہ وسلم نے فرمایا: پھر ہم نہیں جائیں گے! دوسرے موقع پر وہ صحابی پھر حاضر ہوا، کہنے لگا: یا رسول اللہ! آپ کی دعوت کرنا چاہتا ہوں، آپ صلی اللہ علیہ وسلم نے فرمایا: عائشہؓ ساتھ جائے گی؟ وہ صحابیؓ کہنے لگے: عائشہؓ نہیں جائے گی، آپ صلی اللہ علیہ وسلم فرمانے لگے: پھر ہم بھی نہیں جائیں گے! پھر تیسری مرتبہ حاضر ہوا کہ: یا رسول اللہ! آپ کی دعوت کرنا چاہتا ہوں، آپ صلی اللہ علیہ وسلم نے فرمایا: عائشہؓ ساتھ جائے گی؟ اس نے ہتھیار ڈال دیئے اور کہا: اچھا عائشہؓ بھی ساتھ جائے گی۔ حضرت انس رضی اللہ عنہ جو اس حدیث کے راوی ہیں جو آنحضرت صلی اللہ علیہ وسلم کے خادم ہیں فرماتے ہیں کہ: میں نے دونوں کو دیکھا، آنحضرت صلی اللہ علیہ وسلم اور حضرت عائشہؓ ان کے گھر تشریف لے جا رہے ہیں کھانا کھانے کے لئے... جو ایک معمولی بے چارہ مزدور تھا....“

کیا حضور صلی اللہ علیہ وسلم کا حق نہیں؟

حضرت پیران پیر کو تم نے ایصالِ ثواب کر دیا، کیا رسول اللہ صلی اللہ علیہ وسلم کا کوئی حق نہیں تھا؟ حضرت علیؑ سے روایت ہے:

”عَنْ حَنْشٍ قَالَ: رَأَيْتُ عَلِيًّا يُضَيِّحُ بِكَبْشَيْنِ فَقُلْتُ لَهُ: مَا هَذَا؟ فَقَالَ: إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَوْصَانِي أَنْ أُضَيِّحَ عَنْهُ فَأَنَا أُضَيِّحُ عَنْهُ.“

(مشکوٰۃ ص: ۱۲۸ بحوالہ ابوداؤد، ترمذی)

ترجمہ:.... ”حضرت حنشؑ سے روایت ہے کہ میں نے حضرت علیؑ کو دیکھا کہ وہ دو قربانیاں کر رہے ہیں، میں نے ان سے سوال کیا کہ دو قربانیوں کیوں کر رہے ہیں؟ حضرت علیؑ کرم اللہ وجہہ نے جواب دیا: مجھے آنحضرت صلی اللہ علیہ وسلم نے وصیت کی تھی کہ علی! جب اپنی قربانی کیا کرو تو میری قربانی ساتھ کیا کرو، چنانچہ حضرت علی رضی اللہ عنہ اپنی قربانی کے ساتھ آنحضرت صلی اللہ علیہ وسلم کی طرف سے قربانی بھی ساتھ کرتے تھے۔“

ہمارے شیخؒ کا معمول:

ہمارے شیخؒ نور اللہ مرقدہ کا معمول تھا، باقاعدہ آنحضرت صلی اللہ علیہ وسلم کی اور اپنے مشائخؒ کی قربانی بھی کرتے تھے، اور الحمد للہ! اللہ تعالیٰ نے مجھے بھی توفیق عطا فرمائی، صرف اپنی قربانی پر اکتفا نہیں کرتا ہوں، آنحضرت صلی اللہ علیہ وسلم کی طرف سے تو لازماً کرتا ہوں، باقی اللہ تعالیٰ توفیق عطا فرمادے، پانچ سات دس جتنی اللہ تعالیٰ توفیق عطا فرمادیں اکابر کی طرف سے قربانیاں کرتا ہوں۔

حج و عمرہ حضور صلی اللہ علیہ وسلم کی جانب سے:

اب بات منہ پر آگئی تو کہہ دیتا ہوں کہ جتنی مرتبہ بھی مدینہ طیبہ کی حاضری ہوئی ہے، مدینہ سے واپسی پر جب بھی میں نے احرام باندھا ہے تو میں نے رسول اللہ صلی اللہ علیہ وسلم کے نام کا احرام باندھا، میں نے کہا کہ آنحضرت صلی اللہ علیہ وسلم کے شہر سے کسی اور کے نام کا احرام باندھتے ہوئے مجھے شرم آتی ہے۔ اور اب تو میں نے عمرہ کیا، حج بھی آنحضرت صلی اللہ علیہ وسلم کے لئے شروع کر دیا ہے، ہمارا کیا ہے ہمارا تو ان کے طفیل میں ہے، یہ سب کچھ اسی آقا کا کرم ہے۔ تم ہمیں کہہ دیتے ہو کہ وہابی ہیں، ہم تو تھوڑا سا آگے نکل جاتے ہیں، ہم کہتے ہیں اسی آقا کا فیضان ہے، انہی کی برکت سے اللہ تعالیٰ عطا فرماتے ہیں، جو کچھ بھی عطا فرماتے ہیں۔

اللہ ہی دینے والے ہیں:

ایک دفعہ ہمارے شیخ تور اللہ مرقدہ لائل پور تشریف لائے... یہ اس وقت فیصل آباد نہیں تھا، اس لئے کہ بہت دیر کی بات ہے... اور بہت بڑا مجمع تھا، شیخ تور اللہ مرقدہ کو عصر کے بعد زیارت کے لئے لایا گیا اور لوگ مصافحے کے لئے ٹوٹ پڑے، شیخ بیمار، کمزور، اب جو بے چارے انتظام کرنے والے تھے مجمع ان کے قابو سے باہر ہو گیا، شیخ کے ساتھ حضرت مولانا محمد یوسف... حضرت جی... بھی تھے، میں بالکل پاس بیٹھا تھا، اس تخت کے پاس تھا جس پر حضرت شیخ تشریف فرما تھے، حضرت مولانا محمد یوسف حضرت جی اچانک کھڑے ہو گئے ان کا کھڑا ہونا تھا، بلا مبالغہ میں کہتا ہوں کہ مجمع پر سناٹا چھا گیا، یہ میں نے ان کی کرامت دیکھی، نہ کسی سے یہ کہا کہ خاموش ہو جاؤ، بات سنو، کچھ بھی نہیں، ان کا کھڑا ہونا تھا کہ پورے مجمع پر سناٹا چھا گیا، شیخ کی طرف اشارہ کر کے فرمایا: ان بزرگوں سے کچھ نہیں ملتا جو کچھ ملتا ہے اللہ تعالیٰ کی طرف سے ملتا ہے، لیکن جس شخص پر ان بزرگوں کی شفقت ہو جائے اللہ تعالیٰ عطا

فرمادیتے ہیں، اس لئے مصافحوں کی کوشش نہ کرو، بلکہ ان کو راحت پہنچانے کی کوشش کرو۔ بس اتنا کہا اور بیٹھ گئے، اب ایک آدمی بھی حرکت نہیں کر رہا تھا۔

دینے والے اللہ تعالیٰ ہیں، اللہ تعالیٰ نے نہ کسی فرشتے کے قبضے میں کوئی چیز رکھی ہے، نہ کسی نبی کے قبضے میں رکھی ہے، لیکن تعلق والوں کو دیتے ہیں، جن کا تعلق ان کے ساتھ ہوگا ان کو عطا فرماتے ہیں۔

ہمارے اور ان کے درمیان فرق:

ہم میں اور تم میں یہی فرق ہے، تم کہتے ہو کہ بزرگ دیتے ہیں، ہم کہتے ہیں کہ بزرگوں سے صحیح تعلق رکھنے والوں کو دیا جاتا ہے۔ دینے والے اللہ تعالیٰ ہیں، رسول اللہ صلی اللہ علیہ وسلم سے جتنا تعلق ہوگا، اللہ تعالیٰ کے مقبول بندوں سے جتنا تعلق ہوگا، ان کی جتنی اقتدا کی جائے گی، ان کی جتنی پیروی کی جائے گی اور ان کے نقش قدم پر چلنے کی جتنی پیروی کی جائے گی، حق تعالیٰ شانہ کی رحمتوں کے دریا اسی نسبت سے تیز ہوں گے۔

بزرگوں سے لینے کا طریقہ:

بزرگوں سے لینے کا یہ طریقہ نہیں ہے کہ ان کے مزاروں پر جا کر ان سے دعائیں مانگو، بزرگوں کو ماننے کا طریقہ وہ نہیں ہے جو عیسائیوں نے اپنے نبی صلی اللہ علیہ وسلم کے بارے میں اختیار کیا ہے، بزرگوں کو ماننے کا طریقہ یہ ہے کہ ان کے نقش قدم پر چلو، ان کی دل میں محبت پیدا کرو اور پھر اللہ تعالیٰ سے مانگو، دیکھو! کیا ملتا ہے۔

اللہ تک پہنچنے کا طریقہ:

ہمارے حضرت ڈاکٹر عبدالحی صاحب رحمہ اللہ اکثر فرماتے تھے، حضرتؐ کے چھوٹے چھوٹے فقرے ہوتے تھے اور اکثر دہراتے رہتے تھے، حضرتؐ فرماتے تھے

کہ: اللہ تعالیٰ تک پہنچنا چاہتے ہو تو کسی اللہ والے کے دل میں بیٹھ جاؤ۔
ایک چیونٹی کے دل میں خواہش پیدا ہوئی کہ میں کعبہ تک پہنچ جاؤں، اس
نے کبوتر کے پاؤں پکڑ لئے، اور کبوتر تھا حرم کا، حرم کے کبوتر کے پاؤں پکڑے اور
اچانک پہنچ گئی، ورنہ چیونٹی کیسے پہنچتی؟ تم اللہ تک پہنچنا چاہتے ہو تو کسی اللہ والے کے
دل میں بیٹھ جاؤ، کسی اللہ والے سے تعلق قائم کرلو، کسی کے پاؤں پکڑلو، کسی کا دامن
پکڑلو، پہنچ جاؤ گے۔

بدعات سے اللہ اور اولیاء کا تقرب حاصل نہ ہوگا:

اللہ تعالیٰ سے یہ لینے کا طریقہ نہیں ہے جو تم نے اختیار کیا ہے، بدعات
ایجاد کر کے، غلط رسمیں ایجاد کر کے، تم چاہتے ہو کہ اس طرح اللہ تعالیٰ کا تقرب حاصل
کرو، یہ نہیں ہوگا، نہ اللہ تعالیٰ کا تقرب حاصل ہوگا، نہ اولیاء اللہ کا تقرب حاصل ہوگا،
اولیاء اللہ کا تقرب حاصل ہوگا ان کی اقتدا کرتے ہوئے، ان کے نقش قدم پر چلتے
ہوئے، ان کی محبت دل میں جماؤ، جیسے وہ بنے تھے ویسے بن جاؤ، نہ تمہاری شکل ان
جیسی، نہ تمہارا عمل ان جیسا، تم ولیوں کو ماننے والے ہو؟ اولیاء اللہ سے محبت ہے تو ان
جیسے بنو، ان کے نقش قدم پر چلو۔

رسول اللہ صلی اللہ علیہ وسلم اور اولیاء کی نقل اُتارو:

میں نے اپنی پہلی تقریر میں کہا تھا کہ رسول اللہ صلی اللہ علیہ وسلم کی نقل
اُتارو، میں کہتا ہوں کہ اولیاء اللہ کی نقل اُتارو، اپنے اعمال کو ان حضرات کے اعمال
کے سانچے میں ڈھالو، اپنے کاروبار کو ان کے کاروبار کے سانچے میں ڈھالو، اپنی
شکلوں کو ان کی شکلوں جیسا بناؤ، اپنی تہذیب کو ان کی تہذیب جیسا بناؤ، اپنے رہن
سہن کو ان کے رہن سہن کے مطابق بناؤ، پھر ان شاء اللہ! دیکھو گے کہ اللہ تعالیٰ کی
رحمت تم پر کیسی ہوتی ہے، اور اولیاء اللہ کی محبت تم میں کیسی پیدا ہوتی ہے، تمہاری ایک

ایک بات اولیاء اللہ کے عمل کے خلاف ہے، دستور العمل کے خلاف ہے، اور تم گیارہویں دے کر سمجھتے ہو کہ پیرانِ پیر ہم سے راضی ہو گئے؟ ان لوگوں میں سے نہ ہونا جو اللہ تعالیٰ کو سجدہ کر کے اور نبی پر دُرود پڑھ کے دھوکا دینا چاہتے ہیں، جب تک اللہ تعالیٰ کے احکام پر اور نبی کی سنتوں پر عمل نہیں کرو گے اس وقت تک نبی صلی اللہ علیہ وسلم راضی نہیں ہوں گے، اللہ تعالیٰ راضی نہیں ہوں گے، پیرانِ پیر کے لئے گیارہویں کے وعدے نہیں ہوں گے۔

گیارہویں نہ دینے پر نقصان کی وجہ:

رہا تمہارا یہ شبہ کہ اگر ہم گیارہویں نہ دیں تو ہماری بھینسوں کا دودھ خشک ہو جاتا ہے، بس میں تقریر ختم کرتا ہوں، لیکن اس شبہ کا جواب دیتا ہوں۔ ایک روایت میں ہے:

”عَنْ يَحْيَى بْنِ الْحَزَارِ عَنِ ابْنِ أُخْتِ زَيْنَبَ امْرَأَةِ عَبْدِ اللَّهِ عَنْ زَيْنَبَ قَالَتْ: كَانَتْ عَجُوزٌ تَدْخُلُ عَلَيْنَا تَرْقِي مِنَ الْحُمْرَةِ وَكَانَ لَنَا سَرِيرٌ طَوِيلُ الْقَائِمِ وَكَانَ عَبْدُ اللَّهِ إِذَا دَخَلَ تَنَحَّحَ وَصَوَّتَ فَدَخَلَ يَوْمًا فَلَمَّا سَمِعْتُ صَوْتَهُ احْتَجَبْتُ مِنْهُ فَجَاءَ فَجَلَسَ إِلَى جَانِبِي فَمَسَّنِي فَوَجَدَ مَسَّ خَيْطٍ فَقَالَ: مَا هَذَا؟ فَقُلْتُ: رَقِي لِي فِيهِ مِنَ الْحُمْرَةِ فَجَذَبَهُ فَقَطَعَهُ فَرَمَى بِهِ وَقَالَ: لَقَدْ أَصْبَحَ أَلْ عَبْدِ اللَّهِ أَغْنِيَاءَ عَنِ الشَّرْكَ، سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِنَّ الرُّقَى وَالتَّمَائِمَ وَالتَّوَلَةَ شِرْكَ، قُلْتُ: فَإِنِّي خَرَجْتُ يَوْمًا فَأَبْصَرْتُ فُلَانًا فَلَدِمَعْتُ عَيْنِي أَلَيْتِي تَلِيهِ فَإِذَا رُقِيَتْهَا سَكَنَتْ ذَمَعْتُهَا وَإِذَا تَرَكْتُهَا ذَمَعْتُ،

قَالَ: ذَاكَ الشَّيْطَانُ إِذَا أَطْعَمْتَهُ ثَرَكَ وَإِذَا عَصَيْتَهُ
طَعَنَ بِأَصْبُعِهِ فِي عَيْنِكَ، وَلَكِنْ لَوْ فَعَلْتَ كَمَا فَعَلَ
رَسُولُ اللَّهِ صَلَّى اللَّهُ عَلَيْهِ وَسَلَّمَ كَانَ خَيْرًا لَكَ وَأَجْزَلُ
أَنْ تَشْفِيَن تَنْصَحِيَن فِي عَيْنِكَ الْمَاءَ.....“

(سنن ابن ماجہ ص ۲۵۲، ابواب الطب)

یعنی حضرت عبداللہ بن مسعود رضی اللہ عنہ انہوں نے اپنی اہلیہ حضرت زینب رضی اللہ عنہا کے گلے میں ایک دھاگہ پڑا ہوا دیکھا، گنڈہ ہوتا ہے نا! اس کو پڑھ کر ڈال دیتے ہیں، وہ جاہلیت کے زمانے میں ڈالتے تھے، انہوں نے اس طرح ہاتھ سے پکڑا اور کھینچ کر اس کو توڑ دیا، اور فرمایا: اے عبداللہ کے خاندان کے لوگو! تم شرک سے غنی ہو، تمہیں شرک کی ضرورت نہیں ہے۔ زینبؓ کہنے لگیں: یہ شرک ہے؟ کہنے لگے: ہاں شرک ہے! کہنے لگیں: آپ کیسے کہہ سکتے ہیں؟ میری آنکھ میں تکلیف ہو جاتی تو میں فلاں یہودی سے دم کروا کر لاتی تھی تو وہ ٹھیک ہو جاتا تھا، اور آنکھ ٹھیک ہو جاتی تھی۔ فرمانے لگے: اس کی وجہ یہ ہے کہ یہ شیطان کا چکر تھا، جب تم شیطان کے دوست کے پاس جاتے تھے تو وہ اپنا تصرف ہٹا دیتا تھا اور بعد میں پھر تصرف کر کے آنکھ پر اثر کرتا تھا تو یہ شیطان کا چکر تھا۔

بت کے اندر شیطان:

رسول اللہ صلی اللہ علیہ وسلم نے ایک بت توڑنے کا حکم فرمایا، وہ توڑ دیا گیا تو وہاں ایک عورت دیکھی بال اس کے بکھرے ہوئے، عرض کیا گیا: یا رسول اللہ! وہ کون تھی؟ فرمایا: وہ شیطان تھی، جب لوگ جا کر سجدے کرتے تھے تو وہی اندر سے پکارتی تھی، ہاں! تمہاری مراد سن لی گئی، ہاں! تمہارا یہ کام ہو جائے گا۔ شیطان اندر سے بول رہا ہے۔ مزاروں کے اندر سے قبروں کے اندر سے اور آستانوں کے اندر سے شیطان

بول رہا ہے اور یہ شیطان کا چکر ہے کہ تم خلاف شرع کام کرتے ہو تو تمہارا دودھ جاری ہو جاتا ہے، اور جب تم یہ نہ کرو تو دودھ سکھا دیتا ہے۔

حضرت عمرؓ کا ہاتھ خشک ہونا:

حضرت عمر رضی اللہ عنہ کا قصہ آتا ہے کہ لوگ ایک درخت کی پوجا کرتے تھے، حضرتؓ نے کلباڑا لیا اور مارا اس کو اور ہاتھ خشک ہو گیا، کلباڑا مارنا تھا کہ ہاتھ خشک ہو گیا، اب تم جیسے کچے اعتقاد کا کوئی ہوتا تو فوراً توبہ کرنے لگتا کہ میں نے یہ کیا کیا؟ حضرتؓ نے دوسرے ہاتھ میں کلباڑا لیا اور درخت پر مارا تو درخت کٹ گیا اور دونوں ہاتھ ٹھیک ہو گئے۔ شیطان کا تصرف تھا تو رحمانی تصرفات کو اور شیطانی تصرفات کو سمجھو! یہ ایک مستقل علم ہے جو اللہ تعالیٰ إلقاء فرماتے ہیں۔

نجات دینے اور ہلاک
کرنے والے اعمال

بِسْمِ اللّٰهِ الرَّحْمٰنِ الرَّحِیْمِ

(الحمد لله وسلاماً علی عبادہ الذین اصطفیٰ!)

مشکوٰۃ شریف میں امام بیہقی رحمہ اللہ کی کتاب ”شعب الایمان“ کے حوالے سے ایک حدیث نقل کی گئی ہے کہ... امام بیہقی رحمہ اللہ کی یہ کتاب ابھی حال ہی میں سات جلدوں میں چھپی ہے...

آنحضرت صلی اللہ علیہ وسلم نے ارشاد فرمایا:

”ثَلَاثٌ مُنْجِيَّاتٌ وَثَلَاثٌ مُهْلِكَاتٌ، فَأَمَّا

الْمُنْجِيَّاتُ: فَتَقْوَى اللَّهِ فِي السِّرِّ وَالْعَلَانِيَةِ، وَالْقَوْلُ بِالْحَقِّ فِي الرِّضَاءِ وَالسَّخَطِ، وَالْقَصْدُ فِي الْغِنَى وَالْفَقْرِ، وَأَمَّا الْمُهْلِكَاتُ: فَهَوَى مُتَّبِعٌ، وَشَحٌّ مُطَاعٌ، وَاعْجَابُ الْمَرْءِ بِنَفْسِهِ وَهِيَ أَشَدُّ هُنَّ.“
(مشکوٰۃ ص: ۳۳۳)

ترجمہ:.... ”تین چیزیں نجات دینے والی ہیں اور تین ہلاک کرنے والی، پس تین چیزیں جو نجات دلانے والی ہیں ۱:.... اللہ تعالیٰ سے ڈرنا پوشیدہ میں اور ظاہر میں، جلوت میں اور خلوت میں۔ ۲:.... حق بات کہنا خوشی میں اور ناخوشی میں، رضامندی کی حالت میں اور غصے کی حالت میں۔ ۳:.... میانہ روی اختیار کرنا مال داری کی حالت میں اور فقر کی حالت میں۔ اور

ہلاک کرنے والی تین چیزیں یہ ہیں: ۱۔ خواہش نفس یعنی وہ خواہش جس کی پیروی کی جائے۔ ۲۔ وہ حرص جس کا کہا مانا جائے۔ ۳۔ خود پسندی یعنی آدمی کا اپنے آپ کو اچھا سمجھنا، اور یہ تینوں میں سب سے زیادہ سخت چیز ہے۔ یعنی یہ آخری چیز ہلاک کرنے والی چیزوں میں سب سے زیادہ سخت ہے۔“

بس آج کی صحبت میں آنحضرت صلی اللہ علیہ وسلم کے اس ارشاد کی مختصری تشریح کرنا چاہتا ہوں۔ آنحضرت صلی اللہ علیہ وسلم نے ان تمام چیزوں کو بیان فرمادیا ہے جو ہمیں دُنیا اور آخرت میں نفع دینے والی ہیں، یا ہمیں نقصان دینے والی ہیں۔ نادان بچہ اور عقل مند باپ:

ہماری حیثیت آنحضرت صلی اللہ علیہ وسلم کے سامنے... بطور مثال کے بیان کرتا ہوں... وہی ہے جو ایک نادان بچے کی عقل مند باپ کے سامنے ہوتی ہے۔ بچہ اپنے نفع اور نقصان کو نہیں سمجھتا، اس کا جو جی چاہتا ہے کرتا ہے، اس کا پڑھنے کو جی نہیں چاہتا، کھیلنے کو جی چاہتا ہے، دوئی کو جی نہیں چاہتا، مٹھائی کو جی چاہتا ہے، غرضیکہ جو چیز بھی اس کی طبیعت کو مرغوب ہو وہ اس کی طرف لپکتا ہے، اور جو چیز اس کا مستقبل بنانے والی ہے، وہ اپنی نادانی اور کم عقلی کی وجہ سے اس سے گریز کرتا ہے، ٹھیک اسی طریقے سے جو چیزیں دُنیا میں مستقبل کے لحاظ سے یعنی مرنے کے وقت اور مرنے کے بعد یا میدان محشر میں ہمیں نفع دینے والی ہیں ہمارا یہ بچہ یعنی نفس ان کو قبول نہیں کرتا، چونکہ نفس بھی بچے کی مانند ہے، لہذا جو چیزیں نقصان دینے والی ہیں، یہ ان کی طرف دو وجہ سے لپکتا ہے:

ایک وجہ تو یہ ہے کہ ہم اپنی ناقص عقل کی بنا پر اپنے نفع اور نقصان کو سمجھ ہی نہیں سکتے کہ وہ کون سی چیزیں ہیں جن کی وجہ سے ہمارا مستقبل بنے گا؟ اور کون سی چیزیں ہیں جن سے ہمارا مستقبل بگڑے گا؟ ہمارے یہاں معاشرے میں ایک اصول

طے کر لیا گیا ہے کہ پیسہ آنا چاہئے خواہ حلال سے آئے یا حرام سے آئے، بس اس سے مستقبل بنے گا، لیکن تمہیں معلوم ہے کہ زیادہ موٹا پا بھی بیماری ہے، اور اگر کسی ایک عضو میں مادہ جمع ہو جائے تو پھوڑا بن جاتا ہے اور پھوڑا بعض دفعہ کینسر کی شکل اختیار کر لیتا ہے... اللہ تعالیٰ معاف فرمائے، اللہ تعالیٰ محفوظ فرمائے... تو مال جمع کر کر کے موٹے ہوتے رہنا یہ مستقبل بنانے والی چیز نہیں ہے، یہ ہماری نادانی ہے کہ ہم سمجھتے ہیں کہ یہ ہمارا مستقبل ہے، یا ہمارا اور ہمارے بچوں کا مستقبل بن رہا ہے، ارے اس سے ہمارا مستقبل بن نہیں رہا بلکہ بگڑ رہا ہے۔ تو میں نے کہا کہ ایک تو ہمیں اپنی ناقص عقل کی بنا پر یہی معلوم نہیں کہ کون سی چیزیں مستقبل میں... دُنیا ہی کے اندر... ہمیں فائدہ دینے والی ہیں؟ اور کون سی نقصان دینے والی ہیں؟ یا کون سی چیزیں ایسی ہیں جن کے کرنے سے نزع میں آسانی ہوتی ہے؟ اور کون سی چیزیں ایسی ہیں جن کے کرنے سے نزع میں تکلیف ہوتی ہے؟ یا موت کی سختی زیادہ ہوتی ہے؟ کون سی چیزیں ایسی ہیں جن کے کرنے سے قبر بنتی ہے اور کون سی چیزیں ایسی ہیں جن کے کرنے سے قبر بگڑتی ہے؟

قبر کا دُر:

ہم نے قبر اور قبر کی شدت، تلخی، اس کی راحت و عذاب کو گویا اپنے مستقبل سے نکال دیا ہے، حالانکہ حدیث پاک میں ہے:

”إِنَّمَا الْقَبْرُ رَوْضَةٌ مِّنْ رَّيَاضِ الْجَنَّةِ أَوْ حُفْرَةٌ مِّنْ حُفْرِ النَّارِ.“ (مشکوٰۃ ص: ۴۵۸، بحوالہ ترمذی)

ترجمہ: ”قبر جنت کے باغیچوں میں سے ایک باغیچہ

ہے یا دوزخ کے گڑھوں میں سے ایک گڑھا ہے۔“

اسی طرح ایک حدیث میں ہے کہ امیر المؤمنین حضرت عثمان بن عفان رضی اللہ عنہ جب کبھی قبرستان تشریف لے جاتے تو قبر کو دیکھتے ہی رونے لگتے، یہاں تک

کہ ریش مبارک تر ہو جاتی، ان سے عرض کیا گیا کہ: آپ جنت و دوزخ کا تذکرہ کرتے ہیں، مگر ان پر اتنا نہیں روتے جتنا کہ قبر کو دیکھ کر روتے ہیں؟ تو فرمایا کہ: میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ:

”إِنَّ الْقَبْرَ أَوَّلَ مَنْزِلٍ مِّنْ مَّنازِلِ الْآخِرَةِ، فَإِنْ نَجَسَ مِنْهُ فَمَا بَعْدَهُ أَيْسَرُ مِنْهُ، وَإِنْ لَمْ يُنْجَسْ مِنْهُ فَمَا بَعْدَهُ أَشَدُّ مِنْهُ.....“
(مشکوٰۃ ص: ۲۶، بحوالہ ترمذی، ابن ماجہ)

ترجمہ:.... ”قبر آخرت کی منزلوں میں سے پہلی منزل ہے، اگر یہاں بیچ گیا تو ان شاء اللہ آگے بھی بیچ جائے گا، اور اگر یہیں پکڑا گیا تو آگے کی کیا اُمید؟“
اور پھر رسول اللہ صلی اللہ علیہ وسلم نے فرمایا:

”إِنَّمَا الْقَبْرُ رَوْضَةٌ مِّنْ رِّيَاضِ الْجَنَّةِ أَوْ حُفْرَةٌ مِّنْ حُفْرِ النَّارِ.“
(مشکوٰۃ ص: ۴۵۸، بحوالہ ترمذی)

ترجمہ:.... ”قبر جنت کے باغیچوں میں سے ایک باغیچہ ہے، یا دوزخ کے گڑھوں میں سے ایک گڑھا ہے۔“

ہمیں معلوم ہی نہیں کہ کن چیزوں سے قبر بگڑتی ہے؟ اور کن چیزوں سے قبر بنتی ہے؟ تمہاری کسی سائنس نے یہ فارمولا ایجاد ہی نہیں کیا، تم مرغ پر کمندیں ڈال لو، چاند تک پہنچ جاؤ، ساری فضاؤں کو مسخر کر لو، لیکن قبر کے اندر ڈیڑھ گز زمین کے نیچے کیا ہو رہا ہے؟ آج تک تمہاری سائنس نے اس کے لئے کچھ ایجاد نہیں کیا۔

کن چیزوں سے آخرت بنتی اور بگڑتی ہے؟

لہذا کون سی چیزیں ایسی ہیں، جن سے آخرت بگڑتی ہے؟ اور کون سی چیزیں ایسی ہیں جن سے آخرت بنتی ہے؟ ہمیں کچھ معلوم نہیں، اس کے لئے ضرورت ہے کسی مشفق باپ کی تعلیم و تربیت کی اور اپنی رائے کو چھوڑ کر ان کی اقتدا کرنے کی، لیکن وہ

چونکہ نفس کو شاق گزرتی ہے، کیونکہ یہ نفس شتر بے مہار رہنا چاہتا ہے، کوئی اس کو ٹوکنے والا، روکنے والا نہ ہو، اس لئے نہیں مانتا، تو جس طرح کہ ایک نادان بچہ اپنے شفیق اور عقل مند باپ کے سامنے روتا ہے، چیختا اور چلاتا ہے اور ایسی چیزوں سے جو اس کا مستقبل بنانے والی ہیں، ان سے گریز کرتا ہے، اسی طرح نفس بھی آزاد رہنا چاہتا ہے، بس سمجھ لینا چاہئے کہ آنحضرت صلی اللہ علیہ وسلم کے سامنے ہماری وہی حیثیت ہے جس طرح ایک شفیق باپ نہایت شفقت کے ساتھ اپنی اولاد کی تربیت کرنا چاہتا ہے اور ان کو اچھی باتوں کی نصیحت کرنا چاہتا ہے اور بُری باتوں سے ان کو روکتا ہے، چنانچہ آنحضرت صلی اللہ علیہ وسلم ارشاد فرماتے ہیں کہ:

”إِنَّمَا أَنَا لَكُمْ مِثْلُ الْوَالِدِ لَوْلَدِهِ.“ (مشکوٰۃ ص: ۴۲)

ترجمہ: ”میں تمہارے لئے ایسا ہی ہوں جس طرح

کہ باپ اپنے بیٹے کے لئے ہوتا ہے۔“

اسی لئے آنحضرت صلی اللہ علیہ وسلم نے بہت ہی تفصیل کے ساتھ بتلایا اور سمجھایا، یعنی وہ چیزیں جو ہمیں کام دینے والی ہیں ان کو بھی بیان فرمایا، اور جو چیزیں نقصان دینے والی ہیں ان کو بھی بیان فرمایا، اگر غور کیا جائے تو پورے دین کا خلاصہ ہی یہ دو لفظ ہیں، کہ کن سے ہمارا مستقبل بنے گا؟ اور کن سے ہمارا مستقبل بگڑے گا؟ مستقبل میں ہماری یہ دنیا کی زندگی بھی آجاتی ہے، موت اور موت کے بعد کی زندگی بھی آجاتی ہے اور آخرت کی زندگی بھی آجاتی ہے، بس یہی دو لفظ کہ کن چیزوں سے ہمارا مستقبل بنے گا؟ اور کن چیزوں سے ہمارا مستقبل بگڑے گا؟

آنحضرت صلی اللہ علیہ وسلم نے ایک ایک کو تفصیل سے بیان فرمایا، اس کے لئے مختلف عنوانات اختیار فرمائے، ایک ہی لگا بندھا عنوان اختیار نہیں فرمایا، کیونکہ لوگ مختلف سطح کے ہوتے ہیں، کچھ زیادہ عقل مند ہوتے ہیں، کچھ ہم جیسے غبی۔ ہر سطح کا عنوان آنحضرت صلی اللہ علیہ وسلم نے اختیار فرمایا تاکہ اُمت کے افراد کے ذہنوں

میں بات اتر جائے۔

تو اس حدیث پاک میں آنحضرت صلی اللہ علیہ وسلم نے منجیات اور مہلکات کا عنوان ذکر فرمایا، یعنی تین چیزیں نجات دلانے والی ہیں اور تین چیزیں ہلاک کرنے والی ہیں۔ یہ عنوان جو آنحضرت صلی اللہ علیہ وسلم نے اختیار فرمایا ہمیں بتاتا ہے کہ ان چیزوں کو محفوظ کرنا اور پھر ان پر عمل کرنا کتنا ضروری ہے؟ بھائی! نجات کی کس کو ضرورت نہیں؟ اور ہلاکت سے کون نہیں بچنا چاہتا؟ تو جو چیزیں نجات دلانے والی ہیں ان کو اختیار کرنا اور جو چیزیں ہلاک کرنے والی ہیں ان سے بچنا، یہ ہر شخص کی ضرورت ہے۔ اور اسی ضرورت کو رسول اللہ صلی اللہ علیہ وسلم نے اس حدیث پاک میں بیان فرمایا ہے۔

نجات دینے والے اعمال:

نجات دلانے والی چیزوں میں سب سے پہلی چیز یہ ہے کہ: اللہ تعالیٰ سے ہر حال میں ڈرنا ہے، پوشیدہ میں بھی اور علانیہ میں بھی، ظاہر میں بھی اور باطن میں بھی، جلوت میں بھی اور خلوت میں بھی۔ چنانچہ ایک حدیث شریف میں آتا ہے کہ: پورے دین کی چوٹی اور اس کا سر اللہ تعالیٰ کا خوف ہے۔ اللہ تعالیٰ کا ڈر ہوگا تو آدمی اپنی اصلاح کرے گا، اور جس کے دل میں اللہ تعالیٰ کا ڈر اور اللہ تعالیٰ کا خوف نہ ہو، وہ ایسا ہے جیسے بدن سے سر کاٹ دیا جائے تو وہ بے دھڑلا شرہ جاتا ہے، اسی طرح دین کے اندر سے اگر اللہ تعالیٰ کے خوف کو نکال دیا جائے تو کچھ بھی نہیں رہتا، یہی وجہ ہے کہ قرآن کریم میں بھی بہت ساری جگہ اللہ تعالیٰ نے ڈرنے کا حکم فرمایا ہے، عام طور پر آپ خطبوں میں اور خاص طور پر نکاح کے خطبے میں یہ آیت سنتے ہیں:

”يٰۤاَيُّهَا الَّذِيْنَ اٰمَنُوْا اتَّقُوا اللّٰهَ حَقَّ تَقٰۤاَتِهٖ وَلَا

(آل عمران ۱۰۳)

تَمُوْتُنَّ اِلَّا وَاَنْتُمْ مُّسْلِمُوْنَ۔“

ترجمہ:.... ”اے ایمان والو! ڈرو اللہ تعالیٰ سے جیسا کہ

حق ہے اس سے ڈرنے کا، اور نہ مرنا مگر اس حال میں کہ تم مسلمان ہو۔“

دیکھو! تمہاری موت اسلام پر آنی چاہئے، اب مرنا تو اختیار میں نہیں، مطلب یہ کہ اسلام کے ساتھ اس طرح چمٹے رہو کہ جب بھی موت آئے اسلام پر آئے، تو اے ایمان والو! ڈرو اللہ تعالیٰ سے جیسا کہ حق ہے اس سے ڈرنے کا، جب یہ آیت شریفہ نازل ہوئی تو آنحضرت صلی اللہ علیہ وسلم سے صحابہؓ نے عرض کیا: یا رسول اللہ! اللہ تعالیٰ سے ڈرنے کا حق کون ادا کر سکتا ہے؟ ارشاد مبارک کا منشا تو یہی تھا کہ تم اپنے دائرے میں اپنی استطاعت کے دائرے میں جتنا اللہ تعالیٰ سے ڈر سکتے ہو، ڈرو! لیکن الفاظ یہ ہیں کہ: ”ڈرو اللہ تعالیٰ سے جیسا کہ حق ہے اس سے ڈرنے کا۔“ تو صحابہ کرامؓ نے عرض کیا: یا رسول اللہ! اللہ تعالیٰ سے ڈرنے کا حق کون ادا کر سکتا ہے؟ اس پر دوسری آیت شریفہ نازل ہوئی:

”فَاتَّقُوا اللَّهَ مَا اسْتَطَعْتُمْ وَاسْمَعُوا وَأَطِيعُوا“

(التغابن: ۱۶)

ترجمہ:.... ”سو ڈرو اللہ تعالیٰ سے جتنی تم میں طاقت

ہے اور سنو اور مانو۔“

پس اللہ تعالیٰ سے ڈرنے کا یہ مطلب ہے کہ اللہ تعالیٰ کی اور اس کے رسول صلی اللہ علیہ وسلم کی بات کو سنو اور مانو۔ تو غرض یہ کہ بہت ساری آیتوں میں اللہ تعالیٰ نے تقویٰ کا حکم فرمایا ہے اور اس کے فوائد بھی بیان فرمائے ہیں، چنانچہ ایک دوسری آیت میں ہے:

”وَمَنْ يَتَّقِ اللَّهَ يَجْعَلْ لَهُ مَخْرَجًا“ (الطلاق: ۲)

ترجمہ:.... ”اور جو شخص ڈرے اللہ سے، اللہ تعالیٰ پیدا

کردیتے ہیں اس کے لئے نکلنے کی صورت۔“

یہ دراصل سورہ طلاق کی آیت ہے، جس میں اُوپر سے طلاق کا ذکر ہو رہا تھا، اسی کے زمرے میں فرمایا گیا:

”وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ، وَمَنْ يَتَوَكَّلْ عَلَى اللَّهِ فَهُوَ حَسْبُهُ، إِنَّ اللَّهَ بَالِغُ أَمْرِهِ، قَدْ جَعَلَ اللَّهُ لِكُلِّ شَيْءٍ قَدْرًا.“ (الطلاق: ۳، ۲)

ترجمہ:.... ”اور جو شخص ڈرے اللہ سے، اللہ تعالیٰ پیدا کر دیتے ہیں اس کے لئے نکلنے کی صورت، اور اس کو رزق دیتے ہیں ایسی جگہ سے کہ اس کو وہم و گمان بھی نہیں ہوتا، اور جو بھروسہ کرے اللہ تعالیٰ پر اللہ تعالیٰ اس کو کافی ہے، اللہ تعالیٰ نے ہر چیز کے لئے ایک اندازہ مقرر کر دیا ہے۔“

طلاق میں اللہ کا ڈر؟

طلاق کے مضمون کے ساتھ اس کا جوڑ یہ ہے کہ طلاق کے معاملے میں بھی اللہ تعالیٰ سے ڈرو، ایسا نہ ہو کہ غصے میں آگئے میاں جی، اور چھوٹتے ہی سیدھے ایک، دو، تین، بیس، سو اور لاکھ طلاق کہہ دے، اور پشیمانی کے سوا نتیجہ کچھ بھی نہیں۔

چنانچہ حضرت عبداللہ بن عباس رضی اللہ عنہما کی خدمت میں ایک شخص حاضر ہوا، اس نے کہا: حضرت! میں نے اپنی بیوی کو تین طلاقیں دے دی ہیں، اب رجوع کی کوئی صورت ہو سکتی ہے؟

ہمارے اہل حدیث بھائی ہوتے تو کہہ دیتے کہ ابن عباسؓ کی روایت میں آتا ہے کہ تین طلاقیں ایک ہی ہوتی ہیں، لہذا رجوع کرلو۔ لیکن ابن عباس رضی اللہ عنہما نے یہ فتویٰ نہیں دیا بلکہ قرآن کریم کی یہی آیت پڑھی اور فرمایا کہ: اللہ تعالیٰ فرماتے ہیں کہ جو شخص اللہ تعالیٰ سے ڈرے، اللہ تعالیٰ اس کے لئے نکلنے کی صورتیں پیدا کر دیتے ہیں۔ تو نے طلاق دیتے ہوئے اللہ تعالیٰ کا خوف نہیں کیا، اللہ تعالیٰ نے

نکلنے کی کوئی صورت نہیں بنائی، تیری بیوی تجھ سے علیحدہ ہوگئی۔

ایک اور شخص آیا کہنے لگا کہ: میں نے اپنی بیوی کو سوطلاقین دے دیں۔ فرمایا کہ: طلاق تو تین ہی ہوتی ہیں، سو نہیں، طلاق کا آخری نصاب تین ہے، لہذا تین طلاق سے تو تیری بیوی بائنا ہوگئی اور ستانویے طلاقوں سے تم نے اللہ تعالیٰ کی کتاب کا مذاق اڑایا ہے۔ تجھے کس نے حق دیا تھا سو طلاق دینے کا؟ تو نے اللہ تعالیٰ کی کتاب کو کھیل بنایا ہے۔

غصے والی بات پر غصہ سنت ہے:

لوگ کہتے ہیں کہ بھی مولوی غصہ بہت ہوتے ہیں۔ غصے والی بات پر غصہ آنا چاہئے اللہ کے بندو! آنحضرت صلی اللہ علیہ وسلم بھی کبھی غصہ ہو جاتے تھے، حالانکہ آپ صلی اللہ علیہ وسلم کا اخلاق سبحان اللہ! لیکن غصے والی بات پر غصہ ہوتے تھے۔ اُم المؤمنین ہماری ماں حضرت عائشہ رضی اللہ عنہا وارضاہا فرماتی ہیں کہ: آنحضرت صلی اللہ علیہ وسلم نے اپنی ذات کے لئے کبھی کسی بڑے دشمن سے بھی انتقام نہیں لیا، جو کسی نے کیا سب معاف، الا یہ کہ اللہ تعالیٰ کی حدوں کو توڑا جائے، اگر کوئی شخص اللہ تعالیٰ کی حد کو توڑ دیتا تھا تو پھر کوئی شخص آنحضرت صلی اللہ علیہ وسلم کے غصے کی تاب نہیں لاسکتا تھا، یعنی آپ صلی اللہ علیہ وسلم کو اتنا غصہ آتا تھا۔ تو آنحضرت صلی اللہ علیہ وسلم کے غصے کی بیسیوں مثالیں موجود ہیں، جن کو میں بیان کر سکتا ہوں، مگر یہ مضمون نہیں ہے۔

تو میں نے کہا کہ طلاق کے معاملے میں بھی تقویٰ سے کام لینا چاہئے، اب یہ بات بچ میں آگئی ہے تو یہ مسئلہ بھی سمجھا دوں۔

مسئلہ طلاق میں غلط فہمی:

ہماری عوام یہ سمجھتی ہے کہ تین سے کم اگر طلاق دی جائے تو طلاق ہی نہیں

ہوتی، یہ ہمیشہ تھری ناٹ تھری کو استعمال کرنے کے قائل ہیں، یہ بات نہیں ہے، بھائی! تین طلاق کا مطلب ہے کہ تین طلاق آخری حد ہے، اس کے بعد کوئی حد نہیں ہے، اللہ تعالیٰ فرماتے ہیں:

”الطَّلَاقُ مَرَّتَانٍ فَإِمْسَاكَ بِمَعْرُوفٍ أَوْ

(البقرہ: ۲۲۸)

تَسْرِيْعٍ بِإِحْسَانٍ۔“

طلاق دومرتبہ ہوتی ہے، یعنی ایک طلاق دے دی، چلو دوسری دے دی، خیر ہے، ایک طلاق دینے کے بعد یا دو طلاقیں دینے کے بعد یا تو دستور کے مطابق بیوی کو روک لو، یعنی اپنے نکاح میں رکھو، نکاح نہیں ٹوٹا، طلاق ہوگئی لیکن نکاح نہیں ٹوٹا۔ درمیان میں دوسرا مضمون ہے، لیکن آگے چل کر پھر فرمایا:

”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ

(البقرہ: ۲۳۰)

زَوْجًا غَيْرَهُ۔“

ترجمہ:۔۔۔ ”اگر اس نے دو طلاق دینے کے بعد تیسری طلاق دے دی تو وہ عورت اب اس کے لئے حلال نہیں ہوگی جب تک کہ کسی اور شوہر سے نکاح نہیں کرتی۔“

طلاق اور رُجوع کا طریقہ:

یہ مطلب ہے تین طلاق کا، تو طلاق دینے کا قاعدہ یہ ہے کہ جو شخص طلاق دینا چاہتا ہو، وہ بیوی کے پاک ہونے کے بعد... جبکہ میاں بیوی نہ ملے ہوں... ایک طلاق دیدے، جب تک اس خاتون کی عدت نہیں گزرتی... اور عدت ہے تین مرتبہ عورت کا پاک ہو جانا اپنے ایام سے... اس وقت تک شوہر کو اختیار ہوگا کہ بیوی سے رُجوع کر لے، یعنی اگر اس کو طلاق دینے کے بعد افسوس ہوا یا بیوی کو افسوس ہوا، یا عزیز رشتہ داروں اور برادری والوں نے زور ڈالا یا بچوں کو دیکھ کر خیال آیا، غرض کوئی صورت بھی پیدا ہوگئی، اور وہ اپنی طلاق واپس لینا چاہتا ہے تو طلاق واپس لینے کی

گنجائش ہوگی، وہ طلاق تو استعمال ہوگئی، وہ تو واپس نہیں آئے گی، لیکن بیوی کو بغیر نکاح کے واپس لے سکتا ہے، یعنی نیا نکاح کرنے کی ضرورت نہیں، مطلب یہ کہ جب تک عدت نہیں ختم ہوتی اس وقت تک اس کا نکاح باقی ہے۔

اور دو طلاق کا بھی یہی حکم ہے، یعنی اگر دو طلاقیں دی ہوں، تب بھی عدت کے ختم ہونے تک اس کا نکاح باقی ہے، اگر چاہے تو بیوی سے رجوع کر سکتا ہے، لیکن اگر کسی نے ایک طلاق دی تھی یا دو طلاقیں دی تھیں اور عدت ختم ہوگئی، یعنی عورت تین مرتبہ اپنے ایام سے پاک ہوگئی لیکن اس نے رجوع نہیں کیا تو اب نکاح ختم ہوگیا، اب یہ خاتون اس کی بیوی نہیں رہی، لیکن اب بھی اتنی گنجائش ضرور ہے کہ دوبارہ دونوں مل بیٹھیں اور نکاح کر لیں، تو دوبارہ نکاح کر سکتے ہیں کسی حلالہ کی ضرورت نہیں ہوگی۔

لیکن اگر کسی نے ایک طلاق دے دی، دوسری دے دی، اور تیسری بھی دے دی، تو اب یہ کبھی بھی جمع نہیں ہو سکتے جب تک کہ وہ عورت عدت ختم ہونے کے بعد دوسرے شوہر سے نکاح نہ کر لے اور ازدواجی وظیفہ ادا نہ کر لے، پھر اگر وہ دوسرا شوہر مر جائے یا اپنی خوشی سے طلاق دیدے اور اس کی بھی عدت ختم ہو جائے، اب اگر یہ خاتون چاہے تو پہلے شوہر کے پاس آ سکتی ہے، یہ ہے حلالے کا مسئلہ۔

تین طلاق ایک نہیں ہوتی:

ہمارے یہاں یہ ہوتا ہے کہ تین طلاقیں ایک دم سے دے دیتے ہیں اور پھر چلے جاتے ہیں غیر مقلدوں کے پاس، وہ بے چارے فتویٰ دے دیتے ہیں کہ... اللہ تعالیٰ ان کو ہدایت دے... تین طلاقیں ایک ہی ہوتی ہیں، تین بھی ایک ہوتی ہیں؟ ان سے کوئی پوچھے کسی دنیا کی لغت میں ہے کہ تین کا معنی ایک کا ہے؟ ہم نے تو یہ عیسائیوں کی تکنیک سنی تھی، وہ کہتے ہیں کہ تین ایک ہوتے ہیں اور ایک تین ہوتے ہیں۔ تو غیر مقلد یہ فتویٰ دے دیتے ہیں کہ تین ایک ہی ہوتی ہے، لہذا رجوع کر لو، اور

وہ رُجوع کر لیتے ہیں، اور ساری عمران کے کہنے پر حرام کاری کرتے ہیں۔

غیر مقلدین کا فتویٰ اور قیامت کی جواب دہی:

میرے پاس ایک صاحب تشریف لائے، وہ اپنے بارے میں کہنے لگے کہ: میں نے تین طلاقیں دے دی تھیں، غیر مقلدوں نے یہ فتویٰ بتایا، تو میں نے غیر مقلد مذہب اختیار کر لیا، لہذا اپنی بیوی سے رُجوع کر لیا۔ میں نے کہا کہ: اگر آپ نے غیر مقلد کا مذہب اختیار کر لیا تب بھی بیوی حلال نہیں ہوئی، اپنے نفس کو دھوکا نہ دو، نفس تمہیں دھوکا دیتا ہے اور تم اپنے آپ کو دھوکا دیتے ہو، مگر بیوی پھر بھی حلال نہیں ہوئی، کیوں؟ میں نے کہا: جب تم نے طلاق دی تھی اس وقت تو تو حنفی تھا، اس وقت تو غیر مقلد نہیں تھا نا! طلاق تو حنفی عقیدے کے مطابق دی اور یہ حنفی عقیدہ نہیں ہے، چاروں اماموں کا متفقہ فیصلہ ہے، امام ابوحنیفہ، امام شافعی، امام مالک اور امام احمد بن حنبل رحمہم اللہ چاروں اماموں کا متفقہ فیصلہ ہے کہ ایک لفظ میں اگر تین طلاق دیں یا ایک مجلس میں تین طلاق دیں تو تین ہی ہوتی ہیں، ایک نہیں ہوتی۔ دیکھا نفس کی چوری کہاں سے ہوئی؟ پھر میں نے کہا کہ: دوسری وجہ یہ ہے کہ تم نے تو غیر مقلد مذہب اختیار کر لیا لیکن بیوی نے تو نہیں کیا، بیوی کا عقیدہ تو وہی پُرانا ہے، تو بیوی تیرے لئے کیسے حلال ہوئی؟ تو بعض لوگ تین طلاقیں دینے کے بعد بھاگتے ہیں غیر مقلدوں کے پاس اور ان سے فتویٰ لے آتے ہیں اور سمجھتے ہیں کہ واقعتاً ہم نے فتویٰ حاصل کر لیا، میں دیکھوں گا کہ قیامت کے دن تمہیں یہ تمہارا فتویٰ بچاتا ہے کہ نہیں بچاتا؟ میں بھی دیکھوں گا ان شاء اللہ! اپنے نفس کو دھوکا دیتے ہو، اپنے آپ کو دھوکا دیتے ہو، یہ دین کا معاملہ ہے، تمہاری گردن پر کسی نے تلوار نہیں رکھی ہوئی، تم ویسے بے نکاح کے رکھے پھرو، مولوی بے چارہ تمہیں کیا کہے گا؟ مولوی کے پاس کوئی بندوق تو نہیں ہے، لیکن تمہیں یہ بتا دینا چاہتا ہوں کہ یہ حلال و حرام کا مسئلہ ہے اور قیامت کے دن تمہیں اس کی جواب دہی کرنی ہے۔

حلالہ شرعی:

بعض لوگ کیا کرتے ہیں کہ حلالہ کرواتے ہیں، حلالے کا صحیح طریقہ تو میں نے بتا دیا، قرآن کریم نے اس کو ذکر کیا ہے، چنانچہ یہ قرآن کریم کے الفاظ ہیں:

”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ
زَوْجًا غَيْرَهُ، فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ
طَلَّأَا أَنْ يَقِيمَا حُدُودَ اللَّهِ.“ (البقرة: ۲۳۰)

ترجمہ:۔۔۔ ”اگر اس نے تیسری طلاق دے دی تو اس کے لئے حلال نہیں ہوگی یہاں تک کہ وہ نکاح کر لے کسی اور شوہر سے اس کے سوا، اگر دوسرا شوہر اس کو طلاق دے تو اب ان دونوں پر کوئی گناہ نہیں کہ دونوں پھر دوبارہ مل بیٹھیں اگر یہ خیال کریں کہ قائم رکھیں گے اللہ کا حکم۔“

قرآن کریم نے عدت کو ذکر نہیں کیا اور نہ وظیفہ ازدواج کو ذکر کیا، مطلب یہ ہے کہ جیسا کہ متعارف ہے کہ دوسرے شوہر سے نکاح ہو ہی نہیں سکتا جب تک کہ عدت نہ گزرے، اور بیوی حلال نہیں ہوگی جب تک کہ دوسرے شوہر سے وظیفہ ازدواج ادا نہ کر لے، خیر یہ تو قرآن کریم نے حلالہ ذکر فرمایا ہے، یعنی بیوی کسی دوسرے شوہر سے نکاح کر لے جیسا کہ نکاح کئے جاتے ہیں، اور ایک مطلقہ جیسے نکاح کیا کرتی ہے، پھر نکاح کرنے کے بعد اگر کبھی اس دوسرے شوہر نے طلاق دے دی یا وہ مر گیا اور اس کی عدت گزر گئی تو پہلے کے پاس نکاح کر کے آ سکتی ہے اور جب تک یہ شرط پوری نہ ہو جب تک نہیں آ سکتی۔

حلالہ غیر شرعی:

لیکن ہمارے یہاں کیا ہوتا ہے؟ کہ کسی آدمی کو تلاش کر کے حلالہ کرواتے

ہیں، یعنی محض حلالہ کرنے کے لئے اس سے نکاح کرواتے ہیں، اور اس کے لئے آنحضرت صلی اللہ علیہ وسلم کا ارشاد گرامی ہے:

”لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُحْلِلَ

وَالْمُحْلِلَ لَهُ.“ (مشکوٰۃ ص: ۲۸۳، بحوالہ ابن ماجہ، دارمی)

ترجمہ:.... ”حضرت محمد رسول اللہ صلی اللہ علیہ وسلم کی

لعنت حلالہ کرنے والے پر بھی اور حلالہ کروانے والے پر بھی۔“

حلالہ غیر شرعی کا بطلان:

درمختار میں ایک عجیب مسئلہ لکھا ہے، وہ مسئلہ ذرا باریک ہے، لیکن خیر مسئلہ یہ ہے کہ لڑکے اور لڑکی کا نکاح جوڑ میں ہونا چاہئے، یعنی لڑکا لڑکی کے جوڑ کا ہو، جس کو کفو کہتے ہیں فقہ کی زبان میں، اگر کسی لڑکی نے بے جوڑ رشتہ کر لیا خفیہ طور پر، چاہے گواہوں کی موجودگی میں کیا ہو، ماں باپ کو اطلاع نہیں کی تو یہ نکاح نہیں ہوا... جیسے عام طور پر لڑکیاں کر لیتی ہیں ماں باپ کی اجازت کے بغیر، یہ نکاح نہیں ہوتا... اگر لڑکا واقعتاً اس کے جوڑ کا ہے تو پھر ان کا باہم نکاح ہو جاتا ہے عاقلہ بالغہ لڑکی کا، لیکن غیر کفو میں نکاح نہیں ہوتا، چاہے عدالت میں ہی کیوں نہ کیا ہو۔

اب درمختار میں مسئلہ یہ لکھا ہے کہ حلالہ جو ہوتا ہے، عام طور پر یہ بے جوڑ نکاح کے ذریعے ہوتا ہے، یہ جو لوگ حلالہ کروایا کرتے ہیں، یہ کسی ایسے آدمی کو تلاش کرتے ہیں جو اس عورت کے جوڑ کا نہ ہو، اور کرتے بھی خفیہ طور پر ہیں، لہذا یہ نکاح تو منعقد ہی نہیں ہوتا، جب نکاح ہی نہ ہوا تو بیوی بھی حلال نہیں ہوگی، لہذا سرے سے حلالہ ہی نہیں ہوتا۔ خیر یہ مسئلہ تو درمیان میں آگیا ورنہ میں منبر پر فقہ کے مسئلے بیان نہیں کیا کرتا، اس لئے کہ اس کے سمجھنے میں ذرا مشکل ہو جاتی ہے، کیونکہ اگر کوئی خصوصی مجلس ہو اور اس میں کوئی مسئلہ بیان کیا جائے تو لوگ سمجھ لیتے ہیں، پھر اگر کوئی بات سمجھ میں نہ آئے تو لوگ پوچھ لیتے ہیں، اس کے برعکس عام مجمع میں کوئی شخص بات

سمجھتا ہے اور کوئی نہیں سمجھتا، اس لئے عام طور پر مسائل بیان نہیں کئے جاتے، مگر چونکہ یہ مسئلہ سچ میں آگیا تھا تو میں نے بیان کر دیا۔ بھائی! پھر بھی اگر کسی کو کوئی غلط فہمی ہوئی ہو تو مجھ سے بعد میں سمجھ لے، بغیر سمجھے یہ حوالہ نہ دے کہ مولوی صاحب نے یہ مسئلہ بیان کیا ہے۔

تقویٰ کا تعلق طلاق سے:

تو میں نے کہا کہ تقویٰ کا تعلق طلاق سے بھی ہے، حضرت عبداللہ بن عباس رضی اللہ عنہما نے فرمایا کہ: اللہ تعالیٰ فرماتے ہیں کہ جو شخص تقویٰ اختیار کرے اللہ تعالیٰ اس کے لئے نکلنے کی صورت پیدا کر دیتے ہیں، تو نے تقویٰ اختیار نہیں کیا، اس لئے اللہ تعالیٰ نے تیرے لئے کوئی صورت پیدا نہیں کی، کیونکہ تو نے ایک دم سے تین طلاقیں دے دیں، ایک دم سے تین طلاقیں دینا گناہ ہے، اب یہ طلاق کی بات آگئی تو ایک بات اور کہہ دیتا ہوں۔

وکیلوں کا طلاق نامہ:

تم کسی وکیل سے جا کر طلاق لکھواؤ گے، یا کسی منشی سے، یہ جو عرضی نویس ہوئے ہیں جو عدالتوں اور کچہریوں کے سامنے بیٹھے ہوتے ہیں، ان بے وقوفوں کو ہمیشہ تین ہی طلاقیں لکھنا آتی ہیں، آدمی کہتا ہے کہ بھئی طلاق نامہ لکھوانا ہے، وہ اٹھا کے تین طلاقیں لکھ دیتے ہیں۔

اور ایک فقرہ وہ ہر طلاق نامے کے شروع میں لکھتے ہیں کہ میری بیوی بڑی نافرمان ہے، یہ ہے، وہ ہے، اور گھر سے وہ زیور بھی چرا کر لے گئی، یہ بھی ہو گیا ہے، وہ بھی ہو گیا ہے، جھوٹے الزامات کی بھرمار کرتے ہیں اور اس کے آخر میں پھر تین طلاقیں لکھتے ہیں، اور ساتھ یہ بھی لکھتے ہیں کہ میں بقائمی ہوش و حواس طلاق دے رہا ہوں۔

مولوی سے رُجوع کرو:

میاں! اگر طلاق دینی ہے تو وکیل کے پاس نہ جایا کرو، مولوی کے پاس آیا کرو جو تمہیں طلاق دینے کا طریقہ بتا دے گا، تمہارا گھر برباد نہیں ہوگا، اجڑے گا نہیں، پہلے وکیل کے پاس جا کر تین طلاقیں لکھواتے ہو اور پھر مولوی کے پاس آ کر فتویٰ پوچھتے ہو، اب مولوی بے چارہ کیا کرے؟ ہاتھ تو تم نے خود کاٹ لئے، ایک آدمی کے سینے میں گولی مار کر اس کو مارنے کے بعد پھر آ کر پوچھتے ہو کہ اس کو زندہ کیسے کریں؟ پے در پے تین گولیاں لگنے کی وجہ سے اب جو مر چکا ہے تمہاری تیغ جفا سے قتل ہو چکا ہے، مولوی بے چارہ اس کو کیسے زندہ کرے؟ اس لئے تمہیں مشورہ دیتا ہوں۔ خدا نہ کرے کہ کسی کے گھر میں ایسی صورت پیدا ہو اور طلاق کی نوبت آئے۔ کیونکہ طلاق اللہ تعالیٰ کی مبغوض اور ناپسندیدہ چیزوں میں سے ہے، چنانچہ آنحضرت صلی اللہ علیہ وسلم کا ارشاد ہے:

”أَبْغَضُ الْحَلَالِ إِلَى اللَّهِ الطَّلَاقُ“

(مشکوٰۃ ص: ۲۸۳، بحوالہ ابوداؤد)

ترجمہ:.... ”جتنی چیزیں اللہ تعالیٰ نے حلال کی ہیں اس

میں سب سے زیادہ ناپسندیدہ اللہ تعالیٰ کو طلاق ہے۔“

خدا کرے کبھی کسی مسلمان کے گھر میں اس کی نوبت نہ آئے، لیکن اگر کبھی اس کی ضرورت پیش آجائے تو بھائی! منشیوں، عرضی نویسوں یا وکیلوں کے پاس جا کر طلاق نامے کا نوٹس نہ دلوایا کرو، پھر یہ ایسے بے وقوف ہیں کہ طلاق بھجوانے کے بعد کہتے ہیں کہ میں نے تو طلاق کا صرف نوٹس دلوایا تھا، طلاق دلوانا تو میرا مقصود ہی نہیں تھا۔ میرے بھائی! آکر مسئلہ بھی تو پوچھ لیا ہوتا، وکیل تو تمہیں مسئلہ نہیں بتائے گا، وہ تو جو تم کہو گے وہ تمہاری بیوی کو نوٹس بھیج دے گا۔

ایوبی شریعت پر عمل نہ کرو:

اور اسی طرح ہمارے کونسلر صاحبان انہوں نے اپنی نئی شریعت بنا رکھی ہے، یہ میں اپنے کونسلر کی بات نہیں کر رہا بلکہ پورے ملک کے کونسلروں کی بات کر رہا ہوں بھائی! یہ ایوب خان کے زمانے سے شریعت چلی آرہی ہے، میں کہا کرتا ہوں کہ ایک رسول اللہ صلی اللہ علیہ وسلم کی شریعت ہے اور ایک ایوب خان کی شریعت ہے، یہ بھی تین طلاقیں دینے کے بعد مصالحت کر دیتے ہیں، میں ان بزرگوں کو بھی مشورہ دیتا چاہتا ہوں کہ حرام کو حلال کرنے کی کوشش نہ کرو، شریعت میں تین طلاقیں دینے کے بعد رجوع کرنے کی یا مصالحت کرنے کی کوئی گنجائش نہیں ہے، یہ دیکھو اس نے کتنی طلاقیں دی ہیں؟ اگر ایوب خان کی شریعت یا پاکستان کا قانون تمہیں تین طلاقیں دینے کے بعد بھی مصالحت کروانے کی اجازت دیتا ہے، تب بھی اس پر عمل کرنا حلال نہیں ہے، حرام ہے، اس لئے کہ قیامت کے دن ایوب خان کی شریعت نہیں چلے گی اور قیامت کے دن پاکستان کا قانون نہیں چلے گا، حضرت محمد صلی اللہ علیہ وسلم کی شریعت چلے گی، اس کے مطابق مسئولیت ہوگی۔

تقویٰ پر نجات کی صورت:

تقویٰ اختیار کرو تو نکلنے کی کوئی نہ کوئی صورت پیدا ہو جائے گی، جیسا کہ اللہ تعالیٰ فرماتے ہیں:

”وَمَنْ يَتَّقِ اللَّهَ يَجْعَلْ لَهُ مَخْرَجًا“ (الطلاق: ۲)

ترجمہ:.... ”اور جو شخص ڈرے اللہ تعالیٰ سے اس کے

لئے نکلنے کی صورت پیدا فرمادیتے ہیں۔“

مخرج کہتے ہیں دروازے کو، راستے کو، آدمی کسی مکان کے اندر بند ہو اور

نکلنے کا کوئی راستہ نہ ہو تو ایسی صورت میں بھی اللہ تعالیٰ نکلنے کا راستہ پیدا فرمادیتے ہیں،

جو شخص تقویٰ سے کام لے گا، اس کے لئے راستہ ضرور نکلنے گا۔

کیا تمہیں معلوم نہیں کہ سیدنا یوسف علیہ السلام کے لئے اللہ تعالیٰ نے کیا راستہ پیدا فرمادیا تھا؟ انہوں نے پوشیدگی اور تنہائی میں تقویٰ سے کام لیا، تو اللہ تعالیٰ نے ان کے لئے راستہ نکال دیا، چنانچہ قرآن کریم میں ہے:

”كَذٰلِكَ لِنَصْرِفَ عَنْهُ السُّوْءَ وَالْفَحْشَآءَ اِنَّهٗ

مِنْ عٰبَادِنَا الْمُخْلَصِيْنَ.“ (یوسف: ۲۳)

ترجمہ:.... ”یوں ہی ہوا تاکہ ہم ہٹائیں اس سے بُرائی

اور بے حیائی، البتہ وہ ہے ہمارے برگزیدہ بندوں میں۔“

یعنی اللہ تعالیٰ فرماتے ہیں کہ یہ یوں ہی ہوا تاکہ ہم ہٹادیں اس سے بے حیائی کو اور بُرائی کو، نہ یہ کہ ان کو نہیں ہٹائیں، پھر یہ نہیں فرمایا کہ ہم یوسف علیہ السلام کو بے حیائی کے کام سے باز رکھیں بلکہ یہ فرمایا کہ بُرائی کو اور بے حیائی کو یوسف سے ہٹائے رکھیں، بے حیائی اور بُرائی نبی کے دامن تقدس کو آلودہ نہ کریں کیونکہ وہ ہمارے چنے ہوئے بندوں میں سے تھے۔

اللہ تعالیٰ نے ان سے بُرائی کو ہٹائے رکھا، ان کی عصمت کو داغ دار نہیں ہونے دیا، اور پھر جب وہ دروازے کی طرف بھاگے تو دروازے کھلتے چلے گئے، اسی لئے مولانا رومی فرماتے ہیں:

گرچہ رخنہ نیست عالم را پدید

خی آں یوسف واری باید دوید

ترجمہ:.... ”اگرچہ اس عالم میں کوئی رخنہ نہیں جہاں

سے آدمی نکل جائے لیکن یوسف علیہ السلام کی طرح آنکھیں بند

کر کے دوڑ کے تو دیکھو، تو اللہ تعالیٰ تمہارے لئے راستے پیدا

کرتے ہیں۔“

تقویٰ سے کام لو اللہ تعالیٰ کے ڈر سے کام لو، پھر دیکھو کہ میرا اللہ اس گنبد بے در... ایسا گنبد جس کے اندر کوئی دروازہ نہیں... اس کے اندر تمہارے لئے دروازے پیدا کر کے دکھائے گا، مشکل سے مشکل معاملے میں بھی اللہ تعالیٰ تمہارے لئے نجات کی کوئی صورت پیدا فرمادیں گے، بشرطیکہ تقویٰ کا دامن نہ چھوڑو، تو متقی کو ایک انعام یہ ملتا ہے۔

تقویٰ اختیار کرنے پر انعام:

تقویٰ اختیار کرنے پر دوسرا انعام یہ ملتا ہے کہ:

”وَيَرْزُقْهُ مِنْ حَيْثُ لَا يَحْتَسِبُ“ (الطلاق: ۳)

ترجمہ:...”اللہ تعالیٰ اس کو ایسی جگہ سے رزق عطا

فرمائیں گے کہ اس کو وہم و گمان میں بھی نہیں ہوگا۔“

کبھی خیال بھی نہیں ہو سکتا تھا کہ اللہ تعالیٰ مجھے یہاں سے رزق عطا فرمادیں گے، لیکن جیسا کہ رسول اللہ صلی اللہ علیہ وسلم فرماتے ہیں، اگر یہ تقویٰ ہو یعنی پوشیدہ اور ظاہر میں اللہ کا خوف ہو، تو ایسی جگہ سے رزق ملے گا جہاں سے گمان بھی نہ ہوگا۔

اللہ ہر جگہ ہے:

مشہور قصہ ہے کہ کوئی صاحب ایک بزرگ کی خدمت میں بیعت ہونے کے لئے آئے، بزرگ نے فرمایا کہ: تمہیں بیعت تو کر لیں گے لیکن ذرا یہ ایک مرغی ہمارے لئے ذبح کر لاؤ، لیکن ذبح ایسی جگہ کرنا جہاں کوئی دیکھتا نہ ہو۔ وہ گئے، کچھ دیر کے بعد واپس آ گئے اور کہنے لگے: حضور! مجھے تو کوئی ایسی جگہ نہیں ملی جہاں کوئی نہ دیکھتا ہو، اگر آپ یہ کہتے کہ کوئی انسان نہ دیکھتا ہو، میں کوئی نہ کوئی جگہ ڈھونڈ لیتا، لیکن آپ نے تو کہہ دیا کوئی نہ دیکھتا ہو، اللہ تعالیٰ تو ہر جگہ دیکھتا ہے، مجھے تو کوئی ایسی جگہ

ملی نہیں۔ فرمایا: بس تمہیں یہی سمجھانا تھا کہ تم کو ٹھڑی کے اندر بند ہو اور مخلوق میں سے تمہیں کوئی نہیں دیکھ رہا، مگر اللہ تعالیٰ تمہیں دیکھ رہا ہے، اس وقت عین اس حالت میں تم سے انتقام لینے پر قادر ہے، جب آدمی کے دل کے اندر یہ یقین راسخ ہو جائے کہ اللہ تعالیٰ میری ہر چیز کو دیکھ رہا ہے اور یہ کہ وہ ہر جگہ انتقام لینے پر قادر ہے، اسی جگہ مسخ کر سکتا ہے، آدمی کو پتھر بنا سکتا ہے، اللہ تعالیٰ کو قدرت ہے۔

یہ جو زمانہ جاہلیت میں صفا و مروہ پر اسعاف اور ناکلہ نام کے دو بت رکھے ہوئے تھے، یہ دراصل مرد و عورت تھے، انہوں نے بیت اللہ میں بدکاری کی تھی، تو اللہ تعالیٰ نے ان کو وہیں پتھر بنا دیا... عبرت کے لئے... اور لوگوں نے ایک کو صفا پر اور دوسرے کو مروہ پر رکھ دیا، پھر بعد میں چلتے چلتے وہ پیر بن گئے، اور پیر بننے کے بعد پھر خدا بن گئے۔ جیسے کسی گدھے کو دفن کر دیا جائے تو لوگ کچھ عرصے کے بعد اس گدھے کی قبر کو بھی پوجنے لگتے ہیں، یقین نہ آئے تو تجربہ کر کے دیکھ لو، بلکہ میرے سامنے ہی تجربہ کر لو، چنانچہ ساری دنیا کے سامنے گدھا دفناؤ اور وہاں قبر بنا دو اور پکی قبر بنا دو، اور ایک جھنڈا گاڑ دو، دس سال کے بعد اس پر نیازیں چڑھتے ہوئے خود دیکھ لینا۔ تو اللہ تعالیٰ قادر ہیں، قادر مطلق ہیں، اللہ تعالیٰ عفو اور درگزر سے کام لیتے ہیں، معاف فرما دیتے ہیں، ہماری غلطیوں پر مواخذہ جلدی نہیں فرماتے، اللہ تعالیٰ کی رحمت اس کے غضب پر غالب ہے، لیکن رحمت سے مغرور تو نہیں ہونا چاہئے، تو یہ دو باتیں ایک اللہ تعالیٰ کے محیط ہونے کا تصور اور دوسری اللہ تعالیٰ کی قدرتِ کاملہ کا تصور، یہ دونوں باتیں پیدا ہوں تو پھر تقویٰ ”فی السِّرِّ وَالْعَلَانِیَةِ“ پیدا ہوتا ہے۔